

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hṛdi ||*

śrīveṅkaṭādhvari viracitaṃ

śrīlakṣmīsahasram

This book has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

viṣayasūcī

1	<i>ārambhastabakaḥ</i>	5
2	<i>prādurbhāvastabakaḥ</i>	11
3	<i>vakṣaḥ sthalāvasthānastabakaḥ</i>	17
4	<i>kāruṇyastabakaḥ</i>	21
5	<i>kaṭākṣastabakaḥ</i>	25
6	<i>prayatnastabakaḥ</i>	37
7	<i>maṅgaḍastabakaḥ</i>	45
8	<i>saundaryastabakaḥ</i>	49
9	<i>śṛṅgārastabakaḥ</i>	87
10	<i>aiśvaryastabakaḥ</i>	97
11	<i>kṣāntistabakaḥ</i>	101
12	<i>utsavastabakaḥ</i>	107
13	<i>audāryastabakaḥ</i>	115
14	<i>yamakastabakaḥ</i>	119
15	<i>nakṣatramālāstabakaḥ</i>	129
16	<i>vicitrastabakaḥ</i>	135
17	<i>nāmavaibhavastabakaḥ</i>	137
18	<i>sadmavaibhavastabakaḥ</i>	145
19	<i>abhītistabakaḥ</i>	153
20	<i>parisaṅkhyāstabakaḥ</i>	159
21	<i>daśāvatārastabakaḥ</i>	165
22	<i>citrastabakaḥ</i>	173
23	<i>saṅkīrṇastabakaḥ</i>	181

24	<i>nirvedastabakaḥ</i>	187
25	<i>phalastabakaḥ</i>	189

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ ārambhastabakaḥ ॥

lakṣmīcaraṇarājīvalākṣālakṣitavakṣase |
viśvasargādilīlāya veṅkaṭabrahmaṇe namaḥ || 1 ||

asadṛśamaruṇābjadṛśaṃ prasvinnapayodhara sphuranmūrttim |
manasi dadhīmahi satataṃ mātaraṃ mātaraṃ ca lokānām || 2 ||

prātarambujavidambilocanāṃ mātaraṃ trijagatāmupāsmahē |
śītaramyakaruṇāvalokanairyā taraṅgayati maṅgalāni naḥ || 3 ||

ācakrāyudhamā ca māmakaguro-
rācāryavargaṃ bhaje
madhyasthairiha nāthayāmunamukhai-
rmānyaiḥ sanāthikṛtam |
kṣīrāmbhodhisutāpayodharapayaḥ
pūrā ivoditvarā
yadvācāṃ visarā jaganti nitarā-
mujjīvayanti svayam || 4 ||

jaladhiduhituḥ stutyā satyā satī mama bhāratī
racayatu namo vāce prācetasānanajanmane |
bhavadavabhavaṃ tāpaṃ lopaṃ nayantyanayā yayā
bhuvi sulabhatāṃ nītā sītācaritrasudhājharī || 5 ||

parāśaramunīśītuḥ praṇatikarma kurmastarām
ahīna guṇa śobhitairamṛtasādhanotkaṇṭhibhiḥ |
yadyakṛtisindhunā vimathitena yatnādbudhaiḥ
prakāśamiha nīyate parama pūruṣa preyaśī || 6 ||

dadyādadya kudṛṣṭisarpagaruḍastrayyantavidyāguruh
 śrīmān venkaṭanāthadeśikamaṇiḥ śreyāṃsi bhūyāṃsi me |
 datse dṛṣṭilavena devi bhajatāṃ yā tvam vibhutvaṃ rame
 tasyā hanta tavāpi yena vibhutā suṣṭhu pratiṣṭhāpitā || 7 ||

śītajyotiḥ śikharinagarīsāgarāmbhodharādeḥ
 jalpaṃ jalpaṃ jalajanilaye hanta mithyāsamṛddhim |
 nirviṇṇā me nanu bhagavati bhāratīyaṃ tvadīyaṃ
 stotraṃ citraṃ sphurati janani svairamārabdhukāmā || 8 ||

madāndha kṣoṇīpatyapasada manaḥ priṇana kṛte
 namaskāraṃ brūmo bhagavati camatkāravacase |
 vidhātrīmānandaṃ vipulamihā cāmutra ca tava
 stutiṃ prastautvaṃhobharanirasanāyādya rasanā || 9 ||

tattādrgracanāvidagdharasanā-
 kaṇḍūtinirdhūtaye
 kecinnīcavicāragocaragiro
 grathnantu mithyākṛtīḥ |
 svam vāgbrahma purāṇajihmagasīraḥ
 kampāvahaṃ pāvanī
 kartuṃ devi vayaṃ punastava
 kathārambhāya jṛmbhāmahe || 10 ||

śayyāśabda gaṇānuśāsana caṇā chandomayaṃ vāhanaṃ
 sodaryastu kalānidhistava rame sūnuśca vāṇīpatīḥ |
 tasyāste purataḥ stavaṃ mitamatīḥ projjṛmbhitaṃ śrāvayan
 guñjāvīkrayiṇaḥ śrayāmi padavīṃ māṇīkyapuñjāpaṇe || 11 ||

kavīnāṃ pratnānāṃ kabalīta sudhāsvādimamadaiḥ
 anūcānaiḥ stotraiḥ śrutijadimabhājo janani te |

ajāmitvāyaiva stavamimamakūpāratanaye

vīyātā grathnīmo vihasanapadaīḥ kairapi padaīḥ || 12 ||

vidvadbhyaḥ svadamānayatmakṛtayā viśvāmba nādhīyate

stutyā te sukhamajñacetasi dṛṣatprāye na dūye tataḥ |

gāndharvī hi purandarādiśirasāmāndolayitrī ciraṃ

gītiḥ sā badhirānna nandayati cetkiṃ chinnametāvātā || 13 ||

vaktuṃ naiva caturvidhā śrutira-

sāvīṣṭe na cāṣṭaśrutīḥ

no cakṣuḥ śrutirapyaho tava guṇān

nārāyaṇapreyasi |

stotuṃ tvāmapi tāmahaṃ vyavasito

dūraṃ hanūmanmukhaiḥ

durlaṅghyaṃ jaladhīṃ tarītumanasaḥ

paṅgordadhe cāpalam || 14 ||

garvaddurvasudhāpatistutiparavyāhārakūpāndhatā

nirviṇṇāśaya eṣa veṅkatakaviḥ paṅkeruhāvāsini |

adya tvadguṇavarṇanāmṛtarasairānandituṃ jṛmbhate

ciñcāparṇarasāvasannarasaṅghaḥ puṅḍrekṣusārairiva || 15 ||

nāhaṃ jāne navarasagatī-

rnārthamukṣuṅṅamanyaiḥ

nālaṅkāranapi na ca vaco-

gumphaḡambhīrimāṅgam |

stotuṃ mātastadapi bhavatīm

tyaktalajjo yate'haṃ

mantuṃ kiṃ tu prathitakarūṇā

kṣantumarhasyamuṃ tvam || 16 ||

cakṣuṣmantaścaraṇakamale cakṣuṣā śrotравantaḥ
 śrotre bhūmerjaladhitanaye janmavanto'pi na smaḥ |
 vaktrāṅyāsan bhagavati na ṣaṭ pañca catvāri vā naḥ
 kasmādasmanṇa hasatu janaḥ stoṣyatastvadguṇaugham || 17 ||

abhūmistvadbhūmā janani jaratīnāmapī girāṃ
 asau kasmānmādrkkṛśajanamanīṣoktiviṣayaḥ |
 aśakyānāmaurvāgnibhirapi nipītuṃ nidhimapām
 apāraṃ taṃ pātum maśakaśīśukaḥ kiṃ prabhavati || 18 ||

prakṛṣyantāmasmatparamitarakāle vidhimukhā
 vayaṃ mātaste vā tava nutidaśāyāṃ samadhiyaḥ |
 nikarṣotkarṣau stāṃ niśi tu śaśikhadyotamahasoḥ
 divā ko vā bhedo dinakarakaravrātajaṭile || 19 ||

vāgbhiḥ korakitāni te racayataḥ
 stotrāṅi vāṅīpateḥ
 asmākaṃ sumitāṃ stutiṃ kalayatā-
 mapyamba tulyaṃ phalam |
 kauberīṃ śriyamānaśe bahutaraiḥ
 kaścittapobhiścīrāt
 enāmāśu kucela eva jagṛhe
 dhānāpradānādapi || 20 ||

āsan dhanyatamā guṇāṃstava bahūnāsvādya śakrādayo
 gṛhṇanto'pi guṇārṇavāmṛtakāṇānmātaḥ kṛtārthā vayam |
 ācāmanti sudhājharānsumanaso dvitrāṃścakorāḥ kaṇā-
 neṅāṅkādavīśeṣamārtīśamanaṃ tatrobhayeṣāmapi || 21 ||

devi śrīvṛṣaśailadevadayite
 dākṣiṇyapaṅyakṣite

mātaḥ sāhasatastava stavamimaṃ
 kartuṃ pravṛttasya me |
 unmīlantu paraṃ girastava karā-
 laṅkārapaṅkeruhāt
 preṅkhattuṅga ṣaḍaṅghri saṅgha visara-
 jḡhaṅkāraśaṅkākr̥taḥ || 22 ||

padyānāṃ daśabhiryadastuta śatai-
 stvatpreyasah pādukāṃ
 trayyantāryakaviḥ paro hayamukha-
 statrāmba ! ko vismayah |
 stokaprajñamatīva mūkamapi māṃ
 ślokaiḥ sahasreṇa te
 stotāraṃ samavekṣya sūkṣmamatibhiḥ
 kasmānna vismīyate || 23 ||

manye satsvapi vāñ-
 mayeṣu viduṣāmanyēṣu dhanyairbudhaiḥ
 uktirme bhuvi devi tāvaka-
 guṇasparśādupādīyate |
 bhadre tvadramaṇapraśastacaraṇa-
 dvandvaikasamṣargato
 bhargah svargadhunīṃ bibharti śirasā
 bhūyassu satsvambuṣu || 24 ||

tava stotre mandāḥ katicidaticitre'pi kamale
 na vindantyānandaṃ yadi tadapi na mlāyati manaḥ |
 sṛjēdeva sraṣṭā sa kila vipule'smin kṣititale
 camatkārānandānubhavacaturān dvitricaturān || 25 ||

sucārumadhumocikārasamuco vacodevatā
 kucāmṛtakacākacipracuracāturīmedurāḥ |

*narāḥ satatamindirāguṇakathāsudhādohinīḥ
upādhvamiha veṅkaṭādhvarikaverudārā girāḥ || 26 ||*

*svairamṇ prarohayatu padyasahasramāśu
dāsasya me vadanasīmni tavāvalokaḥ |
yaḥ kvāpi hanta sakṛdañjalibandhabhāji
jantau jagajjanani sauti sahasramakṣṇām || 27 ||*

*pañkajanilaye stotraṇ veṅkaṭakavigītametadavigītam |
kiṅkarakṛtamiti kṛpayā tvamṇ kalayitumarhasi prasīdanti || 28 ||*

*rasikālibhirāsvādyamṇ ramyamṇ śrīkaravilasadalāṅkaraṇam |
vikasatu sūryālokātpadya sahasramṇ sahasrapatramiva || 29 ||*

|| iti śrīmadveṅkaṭādhvariviracite śrīlakṣmīsahasre ārambhastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ prādurbbhāvastabakaḥ ॥

bhaje dugdhāmbudhiṃ yatra pariṣkartuṃ hareruraḥ |
kaṭhinaṃ sukumāraṃ ca ratnaṃ prādurabhūd dvidhā ॥ 1 ॥

caturmukhādīn jagadamba dīmbhān
dugdhairbahūn vardhayituṃ samṛddhaiḥ |
payaḥ payodhau bhavatī dayālūḥ
satyaṃ prajajñe saha kāmadhenvā ॥ 2 ॥

tvayojjvalaṃ dugdhapayodhimadhye
mahodvayaṃ devi sahodiyāya |
harerurobhūṣaṇamekamāśī-
danyacchirobhūṣaṇamaṣṭamūrteḥ ॥ 3 ॥

jīvaṃ jīvaṃ pratyudārāṃ samṛddhiṃ
kartuṃ hartuṃ kañjavāse tamāṃsi |
sarvaṃ trātuṃ satkadambaṃ purābdheḥ
cāndrī mūrtirjāyate tāvakī ca ॥ 4 ॥

viśvāsecanakaṃ mukhaṃ tava payaḥ
sindhorudañcattadā
śaṅkitvā vigalatkalaṅkamaparaṃ
candrāṅkuraṃ śaṅkaraḥ |
nyastaṃ mastapade vidhuṃ prathamato
nūnaṃ bhṛśaṃ nyūnami-
tyamba bhraṃśayituṃ stuvanniva śiraḥ
kampaṃ rame nirmame ॥ 5 ॥

dātum tvāṃ puruṣottamāya tanayāṃ padme grhītavrataḥ
 prādāt kāmagaṇīm mude sumanasāṃ pānīyamapyambubhiḥ |
 kañcitsaptimanuttamaṃ maghavate kalpadrumaṃ ceṣṭadaṃ
 sarvajñāya sitāṃśukaṃ dhṛtajaṭāvargāya digvāsase || 6 ||

harṣādabdheramṛtakalaśaṃ tvādade devasaṅghaḥ
 śrīmānuccaiḥ śravasamamarakṣmāpatiścandramīśaḥ |
 teṣāmekam kila na jagṛhe tvāṃ śubhāmeva śārṅgī
 padme sāragrahaṇanipuṇaḥ pārīśeṣyād grahītum || 7 ||

chāyā mukhe janani cāndramasī tavāsmiṃ
 kalpadrupallavaruciḥ karayoḥ padośca |
 saudho raso vacasi tadvacanāṃ na mithyā
 bhrātrīśriyaṃ sahabhuvāḥ paribibhratīti || 8 ||

sudhādayaḥ santu tathāpi toyadhiḥ
 dhruvaṃ bhavatyaiṃ bhavatyapatyavān |
 guṇā rame jāgratu vikramādayo
 guṇī mahodāratayaiva bhūpatiḥ || 9 ||

bhrāmyatpannagavakrakotoṭaramaru-
 nunnormisaṅghaṭṭanād
 jhāṭityordhvavisāridugdhakaṇikā-
 niṣpannapuṣpāñjaliḥ |
 sindhurmugdhavasundharābhṛdudaya-
 ddhundhudhvanicchadmanā
 stutvā mādhavamadbhutāmalabhata
 tvāmamba kanyāmaṇim || 10 ||

sindhorodhaḥ sthapuṭavilūṭhanmanthalabdhāvatāraiḥ
 dhundhuṅkāraistvadudayamahe dundubhiśrīmati śrīḥ |

prāñco jhañjhānilapaṭunaṭonnāṭitapraudhavīcī
vallī hallīsaka makalayannantarullīḍhaharṣāḥ || 11 ||

barhaṃ bhrāntvā cikuramudadherudbhavantyā bhavatyā
baddhā manthakṣitibhṛti suraiḥ pannagāḥ khinnagātrāḥ |
tatkālaikocitamatiḥṣastrāsatastasya ceṣṭāṃ
rājīvākṣapraṇayini bhṛśaṃ rajjutāmabhyanaīṣuḥ || 12 ||

ālokya tatrabhavatīmavatīrṇarūpāṃ
vṛṣṭā mudā sumanasah sumanaḥ pradhānaiḥ |
piṇḍībhavadbhirakhilāmba payah payodhau
diṇḍīrakhaṇḍanivahaiḥ samamaplavanta || 13 ||

amba svayaṃ tvayi cirādatīrṇavatyāṃ
manthaśramavyapanayāya makhāśanānām |
śrāntāhirajjukabalīkṛticintayeva
kṣīrodarodhasi śanairanilaścacāra || 14 ||

sāndrotkaṇṭhāmasṛṇamadhuḥjitsādarāpāṅgadhārā
sadhricībhiḥ śvasanavisaraddugdhavīcībhirabdhiḥ |
udvāhākhyam kamapi bhavatīmutsavam lapsyamānām
mātastāto madhuramanayanmaṅgalasnānakarma || 15 ||

sudhodadhisamullasatsuratarucchaṭāntargate
manojñamaṇimaṇḍape mahati ratnasimhāsane |
sthitam maṇisaroruhe tridaśasundarīsevitām
jayāya bhavatīmaham janani santatam cintaye || 16 ||

abhyarṇasphuradapsarah karadhṛtairuddāmadugdhāmbudhiḥ
svairotsṛtvaravīcikāsahacaraiḥ saṃvījitām cāmaraiḥ |
hastālaṅkṛtapaṅkajāmabhinavākairanalpaiḥ śubhām
amba tvāmuṣasi smarāmi jagatāmātāṅkakūlaṅkaṣām || 17 ||

bhūyāsuste tvadīyā mayi haridayite
 sthūlalakṣyāḥ kaṭākṣā
 yallipsāvyagrabhargādyamaraviracitai-
 rañjalīnāṃ prapañcaiḥ |
 manthādrikṣobhaduḥ sthaṃ kalaśajalanidhe-
 rmadhyamutsrjya velāṃ
 prāptai reje sarojairiva navarajanī-
 nāyakālokamūkaiḥ || 18 ||

agre murāreravindapīṭhe
 haritkarīndrairabhiṣicyamānām |
 avekṣya putrīmakhileśvarīm tvām
 ānandasindhau nimamajja sindhuḥ || 19 ||

prasabhamudadhikanye paśyatāṃ devatānāṃ
 paramapuruṣavakṣaḥ pīṭhamāḍhaukathāstvam |
 saha dayitatamena svairakelau satīnāṃ
 na khalu nijaśīśūnāṃ sannidhirvrīḍahetuḥ || 20 ||

kalitakalaśasāgarormigaṅgaṃ
 kamapi mukundamahaḥ kalindajaugham |
 kanakasuhṛdabhūṣayattavābhā
 vitatiratīva rame sarasvatīva || 21 ||

dyunadīśīśiraṃ śiraḥ purāreḥ
 bhajatīndurbhavatī dayārasārdram |
 hṛdayaṃ murahanturabdhije vām
 ucitaiva sthitirudbhavānurūpā || 22 ||

kamale toṣayitum tvām
 kāntabhujāntaraniśāntamupayāntīm |

prāyacchattamathāsmāi

pratnaṃ ratnagaṇamambudhirharaṇam || 23 ||

|| *iti śrīmadveṅkaṭādhvariviracite śrīlakṣmīsahasre prādurbbhāvastabakaḥ* ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ
॥ vakṣaḥsthalāvasthānastabakaḥ ॥

śraye śeṣācalamaṇeḥ śārṅgiṇo hṛdayaṅgamām |
anukampāmivākampāmambāmambujavāsinīm ॥ 1 ॥

kalyāṇi divyakaruṇādiguṇāmburāse
kāṅkṣādhikābhyudayaḍāyikatākṣaleśe |
bhadrāya daityajiduraḥ kṛtanityavāse
bhaktisthireṇa manasā bhavatīmupāse ॥ 2 ॥

nālīkasambhavabhavādisurābhivandye
nānāvidhākṛtaka vāṅmaya maulivedye |
pāthodhiputri pativakṣasi nityahṛdye
bhāntīmananyaśaraṇo bhavatīm prapadye ॥ 3 ॥

śayyāgrhaṃ tava pitā jagatāṃ niyantuh
bhrātā mṛgāṅka itaraḥ punaraṅga bhūṣā |
vakṣasyamuṣya varade tvamavasthitā tat
vāllabhyamamba bhavadīyamananyalabhyam ॥ 4 ॥

bhrāturvidhorvasusamṛddhyasaheṣu padmeṣu
āste rametyapayaśaḥ praśamāya nūnam |
sodaryakaustubhaśubhāvahamabdhikanye
vakṣastvamāvasasi veṅkaṭanāyakasya ॥ 5 ॥

bhagavataḥ pratigho hṛdi mā sma bhūt
samudayadvṛjineṣu janeṣviti |
avahitā jagadamba hitāya no
hṛdayameva hareradhitiṣṭhasi ॥ 6 ॥

phaṇiśailapatestvaminidire

bhavasi prāṇasameti sāmpratam |

amunā bhavatī yataḥ svayaṃ

hṛdaye prāṇapade niveśitā || 7 ||

uragādri pateruraḥ sthale

bhavatī tadgalaśaṅkhagarbhamuktaiḥ |

śucihāramahaḥ surasravantī

salilairamba sadābhiśicyase tvam || 8 ||

kumāri kṣīrābdheḥ kusumasukumārāṅgi bhavatī

navam padmam sadma mradima ramaṇīyam vijahatī |

śaraṇye trātum naḥ śarākiṇaghanam kaustubhaśilā

kaṭhoram gāḍhoraḥ śrayasi kṛpayā kaitābharipoh || 9 ||

śrīvatsāṅkam cirataramuraḥ sīmagōṣṭham murāreḥ

adhyāsīnāmanaghaharitodārakāntyābhirāmam |

kalyāṇi tvāmatulamamṛtam saṃśritānām duhānām

kṣīrāmbhodheḥ samuditavatīṃ brūmahe kāmadhenum || 10 ||

viśvātīto jayati vṛjinahrāsado vāsudevaḥ

padme tasyāpyupari mahimā bhāsate tāvakīnaḥ |

kṣetrajñānām hṛdayamaniśam kañjanābho'dhiśete

tasyāpi tvam hṛdi hṛtatamorājase rājase yā || 11 ||

vīkṣante ye veṅkaṭakṣmābhṛdindoḥ

sūrasthāne śobhamānāmiha tvām |

dugdhodanvatputri divyam padaṃ te

sūrasthānam hanta bhitvā viśanti || 12 ||

balivasumuṣaḥ praharṣāduccorasthalamupetya kamale tvam |

asmākamapathagānām harase cirakālasaṅcitānarthān || 13 ||

śāsīlekhā bhavatī ca śrīrāb dhernirgate tayorādyā |
dhārayati kṛṣṇamantaḥ kṛṣṇenāntastu dhāryate caramā || 14 ||

vanamālayā pramuṣitāṃ viśvavibhorbhujalataikaviṭapāntaḥ |
kāmapī kanakalatāṃ tvāṃ kalaśākūpārakanyake manye || 15 ||

paramatulaśītamanaghe vanamālāptaṃ sulakṣmaṇākālitam |
kalayasi sadrūpayutaṃ vakṣodeśaṃ harermahārāmam || 16 ||

drṣṭātmapratibimbakeṣu maṇiṣu
drāgindire mā smabhūt
antastheṣvabalāntarasthitidhiyā
kopastavetyacyutaḥ |
śaṅkonmeṣakathāpathātipatitaṃ
santyaktaratnāntaraḥ
taṃ tvatsodarameva kaustubhamaṇiṃ
dhatte bhujābhyantare || 17 ||

sasnehapūrtiruditatridaśopajīvī
dīpo harerurasi devi taveṣṭagehe |
asmākamāntaratamaḥ praśamayya mukteḥ
mārgaṃ prakāśayatu kaustubharatnadīpaḥ || 18 ||

sarasijanilayāpi vaibhavena
sphurasi nirenasi mānase munīnām |
urasi murariporupoḍhahāre
śīrasi ca devi girāṃ purātanīnām || 19 ||

śubhaśrīvatsāṅkaṃ śucirucirahāraṃ muraripoḥ
tamālābhaṃ vakṣastaralavanamālāsurabhilam |
pariṣkurvāṇāṃ tvāṃ bhavajaladhiśoṣāya kalaye
jaganmātaḥ prātastanajalajādayādavadanām || 20 ||

prācīnavākpariṣadāṃ paratattvacintāṃ
 vyāleन्द्रabhūdharapatirvyapanetukāmaḥ |
 kānto bibharti bhavatīṃ kalaśābdhikanye
 bhūṣāvīśeṣamiva devi bhujāntarāle || 21 ||

svabhāvādunmīladvakulasumanah komalatanoh
 tava kleśāśaṅkākulitahṛdayenāpi hariṇā |
 tvadākrānte hanta vyudasitumurasyamba pulakā
 na śakyante padme na khalu sulabhaḥ kaṅṭaka jayaḥ || 22 ||

niratyayaṃ nīlamahonidhānaṃ
 kāntaṃ mukundābhidhamindire tvam |
 nirañjanaireva janairgrhītaṃ
 vīkṣya sthitā vakṣasi rakṣitum kim || 23 ||

janani puṣyasi tāmarasaṃ padaṃ
 vitanuṣe ca natāmarasaṃpadam |
 paramurasphuraṇapratirodhinaḥ
 paramuraḥ sphuraṇaṃ nayase'dbhutam || 24 ||

yadi nāma viṣṇuvakṣaḥ kṣaṇa-
 matyakṣaḥ kṣamāmayi rame tvam |
 āgasvinastadā no naivā-
 rakṣiṣyadūṣmalo nāthaḥ || 25 ||

hṛdaye kamaladalākṣi
 tvatpadalākṣīyalakṣma bhavatīṃ ca |
 dadhadūṣmalo'pi kṛṣṇo
 'pyadhikāruṇyaṃ vahatyahigirīśaḥ || 26 ||

|| iti śrīmadveṅkaṭādhvariviracite śrīlakṣmīsahasre
 vakṣaḥsthalāvasthānastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kārūṇyastabakaḥ ॥

bhaje bhujāṅgaśaileśabhujāntarapariṣkriyām |
tanayāṃ dugdhajaladherdayāmiva kṛtodayām ॥ 1 ॥

janani jīvayituṃ jagadarditaṃ
daśamukhapramukhaistridaśāribhiḥ |
janakayajñamahījathare janiṃ
kṛtavatī bhavatī kṛpayā rame ॥ 2 ॥

akarūṇā karūṇā dhruvamamba te
kṣititale bhavatīmavatārya yā |
ahaha yātupurasthitivedanām
ayamadājjagadārtinivṛttaye ॥ 3 ॥

aviratavividhāparādhakāri-
ṇyapi mayi devi dayāṃ kariṣyasīti |
janani mama bhayāturasya dhairyaṃ
janayati vāyasadānavāpadānam ॥ 4 ॥

rāghavasya hṛdayaṃ sthirāghava-
dvāyasaṃ prati navāyasakramam |
devi jānaki dayārasāttvayā
pādayojanakṛtā dravīkṛtam ॥ 5 ॥

abdheḥ kanye janani mahatāmāgasāṃ janmageheṣu
asmādṛkṣeṣvapi ca karūṇāmādadhāsi dhruvaṃ tvam |
sākṣī tasmin yudhi daśamukhe sārasākṣi vyapete
yātustrīṇāṃ kabalanavidhiṃ yācamāno hanūmān ॥ 6 ॥

rāmastiṣṭhatu nāma yo na vimṛdhe
 jihreti nirhetukaṃ
 sugrīvaikavirodhinaṃ kṣītisute
 saṃhṛtya taṃ vālinam |
 kārūṇyāmbunidhistvameva niyataṃ
 klptārdrapīdaṃ yato
 rakṣaḥ strīnikaraṃ rarakṣitha tama-
 pyārdrāgasam vāyasam || 7 ||

guruṇā plavena karuṇātmanā vinā
 hariṇāṅkasodari guṇāmbudhe tava |
 janādhīrogamaraṇādivedanā
 varuṇālayasya taraṇāya kā gatih || 8 ||

tvayyevāyatate kṛpā raghupaterdevasya satyaṃ yato
 vaidehi tvadasannidhau bhagavatā vālī nirāgā hataḥ |
 ninye kāpi vadhūrvadham tava tu sānnidhye tvadaṅgavyathāṃ
 kurvāṇo'pyavitaḥ patannaśaraṇaḥ kāko vivekojjhitaḥ || 9 ||

dvipaṅcagrīvājñā cakita samudaṅcanniśicara-
 prapaṅcaprakṣiptaḥ pavanasutavāle hutavahaḥ |
 yato jātaḥ śītastamiha bhavasantāpavivaśe
 kṛpāpūraṃ svairaṃ kiratu mayi lokāmba bhavati || 10 ||

viṣṇāvūṣṇāṃśuvaṃśaṃ gatavati vibudha-
 dveṣiśoṣāya roṣāt
 eṣyattattadyoṣidāgaḥ śatamapi kṛpayā
 kṣantukāmaiva nūnam |
 dhatte kanyā jananyā guṇamiti nipuṇaṃ
 kiṃvadantīṃ vidanti
 pūrvam sarvam sahāyāmudayamakuruthā
 bhogīśailendrakānte || 11 ||

avitumiha dayā te devi mārgatyaśaktān
 ahamapi śaraṇārthī hanta majjan bhavābdhau |
 ghaṭanamucitamāsīdāvayordaivayogāt
 kalaśajaladhikanye hātumenam na yuktam || 12 ||

kāryeṣu kāraṇaguṇā niyataṃ bhavantīti
 uktiṃ satānavitathāmavadhārayāmaḥ |
 cāndrī kalā ca bhavatī ca payodhimadhyāt
 jāte yadamba sudhayā dayayā ca śīte || 13 ||

āsāditonnatapadeṣu girīśamukhyeṣu
 ārodhumabjanilaye śithilābhilāṣā |
 nīce tu mādrśī dayārasanimnagā te
 prāptādarā pravahatīyanurūpametāt || 14 ||

śaurīścakāsti hṛdayeṣu śarīrabhājāṃ
 tasyāpi devi hṛdayaṃ tvamanupraviṣṭā |
 padme tavāpi hṛdaye prathitā dayeyaṃ
 tāmeva jāgradakhilātīśayāṃ śrayāmaḥ || 15 ||

nityaṃ viśvaṃ vaśayati harirnigrahānugrahābhyām
 ādye śaktiṃ vighaṭayati te hanta kārūṇyapūrah |
 iṣannyūnaṃ tadiha dayitādīśitṛtvaṃ bhavatyāḥ
 taccheṣatvaṃ kathamītarathā devi tulye'pi bhūmni || 16 ||

vihitaṃ jahataṃ vivekahānā
 dahitaṃ karma ca nityamācarantam |
 apayātaguṇaṃ haripriye mām
 kṛpayā kevalayaiva pālayethāḥ || 17 ||

kṣaṇamapyanavasthitau janāgaḥ
 kamitā na kṣamīteti sānukampā |

avatāradaśāsu devi rūpaiḥ

anurūpairanugāhase mukundam || 18 ||

calati kalitāyāse śvāse kaphārgalite gale

bhramati nayane bhrānte svānte yiyāsuṣu cāsuṣu |
tvarayati dayā jantorhantotkrame bhavatīṃ rame
tvamapi kṛpaṇatrāṇe prāṇeśvaram ca parāṇmukham || 19 ||

duḥ khākrāntaṃ bhavajalanidhiṃ dustaram yogivaryaiḥ

pāpānāṃ nastaritumadhunā kā kathā lokadhātri |
evam yadyapyudayati matistāvakīmabdhikanye
dhanye dṛṣṭvā tadapi karuṇāṃ dhairyametyantarātmā || 20 ||

tapobhiriha yoginastava dayā mavindanta yām

akiñcanatayāpi tāmamṛtasodari prāpnumaḥ |
samādhīpaṭavaḥ śramādanubhavanti yaddaivataṃ
tadeva yamunātaṭitarugaṇaḥ sukhenānvabhūt || 21 ||

apārāparitāpakṛdbhavatapātapāndhā vayaṃ

prapāmiva supāvanīṃ tava kṛpāmupāsīmahi |
udañcitadhanañjayaḥ prabhurudārahetiryayā
yayāvudadhikanyake tapanamadyagaḥ śītātām || 22 ||

kaṃsārātipreyasi saṃsārābdhau bhramannanātho'ham |

amba tava sādhuakampāmanukampānnāvamavalambe || 23 ||

|| iti śrīmadveṅkaṭādhvariviracite śrīlakṣmīsahasre kārūṇyastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kaṭākṣastabakaḥ ॥

lakṣmīvadanalāvaṇyasudhodadhikṛtodayaḥ |
kalpavrkṣaḥ kaṭākṣātmā kāṅkṣitāni karotu naḥ || 1 ||

kṣamākumāri kṣaṇamīkṣaṇaṃ tvaṃ
yadṛcchayā nyasyasi yatra jantau |
sa īkṣaṇānāṃ trayamaṣṭakaṃ vā
sahasrakaṃ vā sahasā dadhāti || 2 ||

amba stokālokasudhāśīkaraleśaiḥ
aṅgaṃ jantorārdrayase yasya sa eṣaḥ |
hastāt svīyādvāraṇamastācca galadbhiḥ
dānāmbhobhiḥ paṅkilagehāṅgaṇabhūḥ syāt || 3 ||

tvadvīkṣaṇāmṛtakaṇo'pi na yeṣu teṣāṃ
sadmāni jīrṇaśīthilacchadirāptiraktaiḥ |
abhracyutaiḥ salilabindubhiraśrumiśraiḥ
jambālitāni jagadamba ciraṃ bhavanti || 4 ||

kanakaśibikārūdhāḥ prauḍhādhirājyapade sthitāḥ
katicidatulam manyā dhanyāścaranti yadindire |
yadapi ca vahantyenāṃ dīnāḥ pare phalamamba tad
dvayamapi tava stokālokānvayavyatirekayoḥ || 5 ||

jaḍaṃ māmāpyārtam janani śīśirāpāṅgavisaraiḥ
kṛpāpūrasmeraiḥ kṣaṇamapi kṛtārthīkuru mudā |
tataḥ ko vā doṣastava bhavati kaṃsāridayite
marau vā merau vā bhagavati samaṃ varṣati ghaṇaḥ || 6 ||

dvāri dvāri durīśakiṅkarakṛtairātāṅkadairhuṅkṛtaiḥ
 apyuccairatimātravetraparuruṣāghātairanuccāṭitaiḥ |
 durdāridryadaśāpiśācanicayo dūrātsamutsāryate
 devi tvatkaruṇākāṭākṣataṭinīsnānājjavenādhunā || 7 ||

śucau vaṃśe janma śrutinayamatirmātaratulā
 vikampā saṃpattirviśadamavigītā ca kavitā |
 prasaktirdaityārau hitaparamapatyaṃ śubhayaśo
 vivarttāḥ saptāmī dhruvamasadṛśāṃ tāvakadṛśām || 8 ||

alamalamanusṛtya svāmini jñānahīnān
 akalita budhamānānanvahaṃ kiṃpacānān |
 śaraṇamupagataṃ māṃ cārukāruṇyatunḡgaiḥ
 snapaya janani saṃpannṛttaraṅgairapāṅgaiḥ || 9 ||

kṛtī vasumatīpatīn kṛtacaṭustavaḥ sevatāṃ
 diśaḥ sphuṭamaṭāṭyatāṃ diśatu dhātuvāde dṛśam |
 japatvapi bahūn manūn jalanidheḥ sute yastu te
 dṛśāmiha dayāsprśāmaṃviśayo daridrāti saḥ || 10 ||

kṛpaṇadaśāpiśācagaṇamocanavetralatā
 madhuripubhaktivallipariśiktisudhāmbudharāḥ |
 hṛdayatamovimokṣahimadhāmakarāḥ kamale
 bhagavati naḥ punantu bhavadīyakaṭākṣalavāḥ || 11 ||

udītā dugdhābdheḥ kuvalayaparītāpaśamanī
 pade viṣṇorbhāntī rajanicaracakravyasanadā |
 bhajantī sārvaḥjñyaṃ bhagavati śiraḥ kvāpi kamale
 śubhālokaiḥ śokaṃ haratu śaśīlekheva bhavatī || 12 ||

dūrājāvasathābhīdhānanirayadvārāgrajāgrannara-
 krūrālāpaśarāhativiyatikaraṃ dūrānnirākurvatī |

pārāvārasute taraṅgaya mayi smerāmbujaspardhinīḥ
ghorāpārasamastaduṣkṛtaparīhārāya dhīrā dṛśaḥ || 13 ||

aghaṭitaghaṭanāpaṭīyasī te
harigrhiṇi prakāṭā kaṭākṣarekhā |
sthiravasumavanīpakam vidhatte
janani vanīpakameva hanta jantum || 14 ||

nayane phaṇīndraśayaneṣṭanāyake
yadi nādadhāsi sudinābjaśobhane |
balabhedano'pi na labheta saṃpadaṃ
marutāmayeta marutāmapī sthālī || 15 ||

karuṇārasena varuṇālayātmaje
mradimānametya yadi māmavekṣase |
malinātmanāpi kalinā kriyeta kiṃ
mama kiṃ karotu yamakiṅkaro'pi vā || 16 ||

māmapāṅgalaharī garīyasī
tāvakī sprśatu devakīsnuṣe |
antakasya tu ruṣā kaṣāyitā
mā patantu mayi duṣṭadrṣṭayah || 17 ||

bandhuraguṇe kṛpaṇabandhumanapāyaṃ
sindhutanaye tava kaṭākṣamakarandam |
indukaravṛndajāḍacandanamahībhṛt
kandaramarucchiśīrasundaramupāse || 18 ||

ārtiṃ lumpatvamba tavāpāṅga sudhātmā
gaṅgā saiṣā citragatirvarjitabhaṅgā |
netrī śoṣaṃ pratyuta bhavamevamajasraṃ
prājñānāṃ yā bhāsitarūpaṃ ca vidhatte || 19 ||

uccakorakanavābhyudayaṃ te
 vīkṣitaṃ manumahe makarandam |
 yatra tallagati ṣaṭpadamantraḥ
 tatra bhāti śatapatragṛhe yat || 20 ||

yakṣaśrījananacaṇaistavāvalokaiḥ
 lakṣmi śrīkṣayapiśunā nirasyamānā |
 nālīkāsanalipirapyalīkalagnā
 nālīkā bhavati nṛṇāṃ pratīpagatyā || 21 ||

dugdhābdhikanye tvadapāṅgabhr̥tyā
 vittādhipatyādīpadābhiṣiktāḥ |
 hr̥ttāpayuktāstava devyabhaktā
 marttyā jagatyāṃ vilapanti riktāḥ || 22 ||

vīkṣitāni tava vāridhikanye
 yatra pālita jaganti laganti |
 citramatra sa paratra ca dehī
 dehiśabdamaḥāya cakāsti || 23 ||

tava devi paṭurnataḥ kaṭākṣo
 guṇavattālasaducchrayaḥ sa nūnam |
 nanu nartayate sarasvatīṃ yaḥ
 satataṃ saṃśritamañjulāsyaraṅge || 24 ||

bhāvatkairbhagavati kajjalānuviddhaiḥ
 kṛṣṇo yairbhavati vidhuḥ kaṭākṣaleśaiḥ |
 tatpūrairadhikatamaśrīyāṃ nidānaiḥ
 mālinyaṃ harasi vicitramāntaraṃ naḥ || 25 ||

vikasvarāmodabharaṃ vitanvatī
 purovasantaṃ prathitāgamāñcitā |

kaṭākṣavallī tava mādhavapriye
 prasautyanantaṃ sumitāpyasau phalam || 26 ||

na viprayogi vyasanāya kalpate
 na mārگاṇānāṃ sahate ca pañcatām |
 bhavaṃ javāt pratyuta dandahītyayaṃ
 jayatyapāṅgastava citramindire || 27 ||

vikacakamalaśobhāvibhramodbhūtisīmā
 vidhumiha sadupāsyayaṃ tanvatī suprasannam |
 śaradiva tava vīkṣā śārṅgiṇaḥ prāṇakānte
 śamayatu kila meghāṭopamujjṛmbhitāpam || 28 ||

nityāmeva vibhūtimamba diśato nirvyājabandhorbhavat
 divyāpāṅgalavasya varṇanavidhau ko labdhavarṇo bhuvi |
 juṣṭo drṣṭibhiraṣṭibhiśca tisṛbhiḥ prāyaḥ sahasreṇa vā
 devi dvādaśabhiśca daivatagaṇo yasmai ciraṃ tiṣṭhate || 29 ||

tvattādrkṣakaṭākṣakaṅkaṭadharah
 śrīveṅkaṭādhīsituh
 prāṇapreyasi bhūyasīṃ prabhajate
 śauryābhimukhyaśriyam |
 satkīrtiyā sahasāmarottamajayaṃ
 prāptaḥ sa copāśrito
 vāgbāṇairna vihanyate kṣitibhujāṃ
 nirjitya nityaṃ dviṣaḥ || 30 ||

yāvadbhāvatkavīkṣā carati
 tanubhṛtāmindire mandireṣu
 vyaktaṃ nṛttaṃ vidhatte dhanapati-
 vibhavāduttarā vittarājih |

dvāre tāreśagaurāsturagapari-
 bṛḍhāḥ sindhurā bandhurāṅgāḥ
 garvātpuṣyantyakharvābhyudayamabhi-
 mukhaṃ rājate rājatejaḥ || 31 ||

dhanyaḥ kaścijjagati viṣayastāvakālokitānām
 atrāmutrāpyakhilajanani prāpya gotrādhikṛttvam |
 satsantānaprabhavasumanah sevayāmodaśālī
 jaitrasthānaṃ kimapi bhajati śrīmaduccāmaraṃ ca || 32 ||

śayyotthāyaṃ janani dhanināṃ vāsamāsāyamitthaṃ
 gatvā gatvāpyanudinamanucchinnatṛṣṇodgamo'ham |
 hr̥dyāpāṅgāmiva bhavadavaploṣaśāntyai rame tvāṃ
 hr̥dyāpāṅgāṃ madhuripuvaśīkāravidye prapadye || 33 ||

vitantvāntyaṃmiṣṭaṃ vividhamacirādīkṣitalavaiḥ
 bhavatyāṃ jāgratyāṃ bhagavati narān sevitumanāḥ |
 kṣarantīmabhyarṇe kamalasurebhivādusakilāṃ
 sravantīmullaṅghya śrayati mṛgatṛṣṇāmatitṛṣā || 34 ||

ajīryadaghanāśanaṃ dṛḍhagadākaraṃ devi yat
 purāṇamapi pūruṣaṃ punaralaṅghanaṃ puṣyati |
 tadetadiha pātu nastava kaṭākṣadivyaauśadhaṃ
 phaṇīndraśayajīvike bhavavīpanmayādāmayāt || 35 ||

durlaṅghyasaṃsṛtidurarṇavakarṇadhārāḥ
 sampadvadhūsatatanartanasūtra dhārāḥ |
 ajñānakānanavidārakuṭhāradhārāḥ
 padme jayanti bhavadīyakaṭākṣa dhārāḥ || 36 ||

svāduśītaladayārasapūrṇaṃ
 sevitam dvijavarairamṛtotkaiḥ |

devi tāvakakaṭākṣataṭākam
viśvatāpavigamāya vigāhe || 37 ||

karuṇayā kalaśodadhikanyake
natajaneṣvavalokamaghāpaham |
vitanuṣe sakṛdeṣa punastano-
tyanavalokamadhanyadurāsadam || 38 ||

devi kaṭākṣalavastava rikte
saṃpadamādhipade'pi nidhatte |
sindhukumāri tathāpyatamaske
sidhyati tatra samādhiratṛpte || 39 ||

prāgeva syāt prārthitārthasya siddhiḥ
paścādamba tvatkaṭākṣopalambhaḥ |
dr̥ṣṭānto nastatra te dr̥ṣṭipātāt
prāgambhodhiṃ laṅghayan pāvamāniḥ || 40 ||

vakṣorakṣe śārṅgiṇaḥ sthūlalakṣe
tattādr̥kṣe jāgrati tvatkaṭākṣe |
sūnaśrībhiḥ sāndragandhe parokṣe
kuryādāsthāmalpadhīḥ kalpavr̥kṣe || 41 ||

racayati tavavīkṣā nūnamajñe'pi rakṣāṃ
duritacaritabhedī deśiko mantravādī |
tadiha galitamohe drāgayam padmagehe
viṣayarucipiśācīvikriyābhirvyamoci || 42 ||

jagadamba tavāpāṅgo
jalaajātaśaraḥ prakṛṣṭamadhukālah |
kamale kathaya katham vā
karotyasaḥ sarvamaṅgalenāptim || 43 ||

tiṣṭhantvaṣṭama eva bhūsutaśanipraṣṭhāśca duṣṭā grahā
 phāle kāmapi lelikhītu jagataḥ sraṣṭāpi kaṣṭāṃ daśām |
 te kiṃ kuryurapāṅgato mayi sakṛddevi tvayāṅgīkṛtaṃ
 nīhāro na karasthamambaramaṇerlīlāmbujaṃ bād hate || 44 ||

vijayāpajayau rame bhavetāṃ
 tvadapāṅgānvayatadviparyayābhyām |
 ajayattava vīkṣayā hanūmān
 adhilaṅkaṃ vikaṭākṣarākṣasaugham || 45 ||

pratighoṣṇamadhīsiturna padme
 bhavadīkṣāviṣayaṃ praveṣṭumīṣṭe |
 tvadapāṅgasudhārdritastuṣārī-
 bhavadagnirhanumāniha pramāṇam || 46 ||

kaṭākṣapratyūṣe tava miṣati kaṃsārīdayite
 tamaḥ śāmyatyantargatamapi ca sūryākalanataḥ |
 svayaṃ doṣonmeṣo viramati punassārasavana-
 śrīyaḥ sampadyante divi ca bhavitā bhāsanamapi || 47 ||

surabhistanute tavāvalokaḥ
 sumanaḥ saṃpadamamba bhūmijānām |
 avipallavatāṃ vidhāya puṣṇā-
 tyapi cāmodamadīptikānanānām || 48 ||

kamale gabhīrakarūṇājāladhau
 tvayi mandarakṣaṇavikāsaḥṛdi |
 kalitodayā mṛdukaṭākṣasudhā
 prathayatyasau sumanasāṃ pramadam || 49 ||

pratighānalaṃ bhujagaśailapateḥ
 praśamaṃ nayantyatitarāṃ śīsīrā |

kamalālaye tava kaṭākṣajharī

vidhunotu no vṛjīnatāpabharam || 50 ||

dr̥śo leśaṃ deyāstriyugasakhi deyaṃ kiyadidaṃ

mahodārāyāste mama tu sumahāneṣa vibhavaḥ |

kaṇānātra dvitrān gaṇayati na vārāṃ jaladharaḥ

prapadyante śuktau pariṇatimamī mauktikatayā || 51 ||

bileśayakuleśabhūdharapatipriye tvaddayā

taraṅgamaghabhaṅgadaṃ dhṛtavataściraṃ dr̥śyate |

vikasvara pikasvara vyatikara sphuranniṣkuṭaṃ

naṭadyuvati nūpura kvaṇita sundaraṃ mandiram || 52 ||

nārāyaṇapraṇayini tvamapāṅgadugdha

dhārābhirābhirabhiṣiñca dayāmbudhe mām |

smerānavadyanirupākhyasukhaṃ yato me

svārājyabhāgyamapi setsyati śāśvataṃ tat || 53 ||

bho bhūpabhūmau bhrama bhīmapāpa

bhūmeti me mūrdhni lipiṃ vidhātuḥ |

pavargagarbhāṃ parimṛjya padme

karotyapāṅgo hyapavargagarbhām || 54 ||

yaṃ tvaṃ devi nirīkṣase yadupateḥ

kānte dr̥śā tādr̥śā

tatra stotragiraścaranti viduṣāṃ

tatraiva citrā guṇāḥ |

tenaiva vyapadeśamarhati kulaṃ

tasmin matistiṣṭhate

draṣṭā pṛṣṭhamaressa eva na puna-

rdhanyaṃ tadanyaṃ viduḥ || 55 ||

apārasaṃsāratapātapārti

vyapāyadacchāyamapāstadoṣam |

kṛpāmarandaiḥ śīśīraṃ rame tva-

dapāṅgakalpadrumupāśrayāmaḥ || 56 ||

bhāvatkamārtiśamanaṃ virajātaraṅgaṃ

paśyāmyapāṅgamakhilāmba yadāplutāṅgaḥ |

pītāmbārākalitadīpti padaṃ parārdhyaṃ

muktādibhūṣitamupetya mudam dadhāti || 57 ||

durvarṇamarṇavasute namatā lalāṭe

lokāmba lumpati kaṭākṣajharastvadīyaḥ |

te rājatābhyudayinaḥ punarullasantī-

tyetat karoti hṛdi vismayamasmadīye || 58 ||

devi durgatamarau tava vīkṣā

kālikā diśati kāñcanavṛṣṭim |

tasya siddhyati sukīrtirudañca-

ddhīrasasyavibhavaśca tataḥ syāt || 59 ||

varuṇālayasārvabhaumakanye

karuṇāpāṅgamadhuvratastvadīyaḥ |

madhunāśanametya vṛddhimiccha-

nnadhunā kutra sa saṅgatīrvidhattām || 60 ||

nidrājuṣāṃ bhavaviṣādamaye niśīthe

svāpāṅgamarpayasi śobhanamauśadham naḥ |

citraṃ tato'pi jagadamba ciram vinidram

vetsyāmahe vigataduḥ khapatham prabodham || 61 ||

svālokaṃ śīśīraṃ cirāya nayase yaṃ jāyamānaṃ janam

saṃpaśyenmadhukāla eva sumanaḥ sattvāvahastaṃ tataḥ |

pāthojāyatane rajāṃsi janayan vedhodṛgūṣmāgamo

raudrālokaghanāgamaśca tamasāṃ kartā na tatrāspadī || 62 ||

prāyah kañcidadrṣṭavantamavanau

padme dṛśā svīyayā

saṃyojya prasabhaṃ kṣaṇena tanuṣe

jantum sahasrekṣaṇam |

ādhitsasyasadṛkpade tridaśa-

netrākārabhājamaṃ tama-

pyeṇāṅkasvasarīdṛśaṃ ghaṭayitum

drāgīśīṣe durghaṭam || 63 ||

mukharucisarittaraṅgāḥ smitasitaśatapatralolakalabhṛṅgāḥ |

saṃpannartanaraṅgā jayanti jagadamba tāvakāpāṅgāḥ || 64 ||

|| *iti śrīmadveṅkaṭādhvariviracite śrīlakṣmīsahasre kaṭākṣastabakah* ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ prayatnastabakaḥ ॥

śrīnivāsasya mahiṣīṃ śreyase tāmupāsmahē |
yadarthameva vidadhe yatnaṃ bhūyāṃsamacyutaḥ ॥ 1 ॥

kamale kamalekṣaṇastvadarthe
kaṭhinam karma karotyasau na kiṃ vā |
kalaśodadhimanthanaprayāsā-
daparam kiṃ śramadāyi karma lokaḥ ॥ 2 ॥

tava gurustanaśailabharam sadā
janani voḍhumanā jagatāṃ pitā |
gurubharodvahanābhyasanāya kiṃ
tamapi mandaramambunidhau dadhau ॥ 3 ॥

nādattamadyavani sidhyati kiñcaneti
niścinvatā bhagavatāpi vivakṣatā tvām |
vaidehi kāmapi śilāmabalāṃ vidhāya
kanyāpradānavidhirakṣapadāya cakre ॥ 4 ॥

vidyāṃ balāṃ raghupatiḥ pathi gādhiputrāt
samprāpya nihnutasamastatanuklamo'pi |
ambātanuklamaharāmabalāmiha tvāṃ
svasya dhruvaṃ ghaṭayitum tamupāsta bhūyaḥ ॥ 5 ॥

śaṃsanti pañktirathayāgavidheḥ phalam kiṃ
so'yaṃ makhāvanibhavāṃ janakātmaje tvām |
prāptum vyadhāt kuśikanandanayaajñarakṣāṃ
rakṣāṃsi hanta damayan yudhi rāmacandraḥ ॥ 6 ॥

bhagavati kṣītiputri bhavatkṛte
 bhavaharo'pi bhavan raghunandanah |
 samabhavad bhavacāpalatāntadhīḥ
 sa iti vismayavanta ihāsmahē || 7 ||

tvadbhrūbhaṭasya dhanuṣā vijitaḥ sumeṣo
 rāmastameva nitarāmabhirāddhukāmah |
 tatprītaye janakanandini tadvipakṣa
 kodaṇḍabhaṅgamupahāramivājahāra || 8 ||

kartavye janakena maithili
 tavodvāhakramālocane
 so'yaṃ vāgupakāramāracayite-
 tyālocya bhāvisthitim |
 tadvaṃśaikapurohitasya hi
 śatānandasya harṣāya ta-
 nmāturgrāvadaśāṃ haran
 raghupatistasyopakāraṃ vyadhāt || 9 ||

sundastrītanubhūsubāhukuhano | Hyp
 pajñāṃ tu yajñakriyā
 pratyūhaṃ śamayan praharṣaghaṭakaṃ
 śuśrūṣayan kauśikam |
 durdarśaṃ śaśikhaṇḍamaṇḍanamahā-
 dordaṇḍakodaṇḍama-
 pyurvīnandini khaṇḍayannudavaha-
 ttvāmamba rāmah śramāt || 10 ||

tvāṃ mārgamāṇastvadudantaśaṃsine
 vṛddhāya gṛdhrāya rame raghūdvahah |
 yogyekayogyāni padānyaho'diśat
 santo'pi velāmatiyanti rāgataḥ || 11 ||

api sakalaśaraṇyo mānināmagraṅgaṇyo
bhagavati bhavadarthe bhānuvaṃśādhināthaḥ |
kapimapi śaraṇotkaḥ kañcidānarca kaṣṭaṃ
gaṇayati na phalārthī gauravaṃ lāghavaṃ vā || 12 ||

tvaddāne janakena maithili purā
śulūkṛtaṃ svāminah
pāṇyaṅguṣṭhakiṇaṃ vyadhāt paśupate-
ścāpe guṇāropaṇam |
tvatsaṃprāpti sahāya vānarapati
pratyāyanārthaṃ tvabhūt
pādāṅguṣṭhakiṇāya dundubhitano-
stad dūrataḥ kṣepaṇam || 13 ||

nīśicarapatimantaṃ neṣyatā tadgrhītāṃ
punaravanisute tvāṃ prepsatā rāghaveṇa |
taraṇijamabhirāddhuṃ tatra kārye sahāyaṃ
sapadi niraparādhaḥ sādito hanta vālī || 14 ||

parorajasi dhāmani śrutiśirobhuvi cchāndase
mahāmahasi yogināṃ daharamandire ca sthitaḥ |
dharāduhitarādarāttava kṛte kapīndrāgatim
pratīkṣya divasān bahūnavasadrśyamūke prabhuḥ || 15 ||

raghukulapatinā te lokanāyaiva sīte
kṛtaravisutasevaḥ ko'pi dattānubhāvah |
vanaśikharivihārī vānarabrahmacārī
jaladhimapi lalaṅghe'jātakhedaṃ lalan khe || 16 ||

draṣṭuṃ tvāṃ nanu hanumantamagnidāhādi
ātāṅkaṃ bahumadhilaṅkamāptavantam |

sarvasvāyitapariramahasaukhyadānāt

kākutstho janani cakāra nirvraṇaṃ tam || 17 ||

darādupanataṃ rame daśaśiro'nujaṃ tvatkr̥te

samastanayakovidah sapadi saṅgrahītum prabhuh |
asādhitaripusthalo'pyabhiṣiṣeca taṃ tatpade
narah kila samaśnute na khalu sāhasikyādr̥te || 18 ||

strīhetoh prathamam nijena guruṇā

vyutpāditaṃ jyāyasaḥ
sāmrājyānubhavo bhavedanuja
ityevaṃ vigītakramam |
sugrīve ca vibhīṣaṇe ca
bhagavānāmredāyāmāsa taṃ
bhūmeḥ putri bhavatk̥r̥te pit̥r-
guṇah putre hi dhatte padam || 19 ||

devi tvadarthe dayitaṃ nadīnām

satām śaraṇyah śaraṇam sa gacchan |
kuśeśayākṣo'pi kuśeśayatvam
prāpa tvadāvāsapadāśaye va || 20 ||

pratyānetumupāgatāya bhavatīmāsannalaṅkoṣitām

vātsalyādiva te viyogacakito vārām nidhistvadguruh |
kākutsthāya cirāya mārgamadiśat kālāgninevāmunā
śoṇākṣeṇa ruṣā śuśoṣayiṣitaḥ sīte śitaiḥ sāyakaiḥ || 21 ||

prapātya mahato girīn prasabhamantarindreṇa yo-

'pyadhāyi vasudhāsute tadanujastvadarthaṃ budhah |
amum bahirilādhara irapidadhannidhiṃ yādasām
kapivrajakarārpitaiḥ kimiha śeṣapūrtiṃ vyadhāt || 22 ||

aṅghryorakṣṇorapi kila phalaṃ vānarāṅgāṃ narāṅgāṃ
 ārādrāśiṃ taritumanasāmambhasāmamaṃhasāṃ ca |
 mānārhasvāmahitabhavanānmāninīmāninīṣuḥ
 kākutstho'sau janani vidadhe kautukāt setukāryam || 23 ||

antaryah sphuṭamanalena vārīto'psu
 viśveṣāṃ janani vidhātumeṣa setum |
 tvallipsākularaghunāthacodanātaḥ
 pāthodhirbahirapi vārīto nalena || 24 ||

setuṃ devi bhavatkṛte raghupatiḥ sṛṣṭvā janāṃścāpunāt
 eteṣāṃ sagarānnavāyajanuṣāmeṣa svabhāvo dhruvam |
 svargādeva bhagīrathaḥ pitṛkṛte bhargācca roṣāvilāt
 ānītairapunīta lokamakhilam gāṅgaistaraṅgaiḥ kṛtī || 25 ||

prabhoralaṅkopanirodhamamba
 kṛtāparādhe'pi kariṣyasīti |
 laṅkoparodham raghuvīradāsā
 hanta tvadardham harayo vitenuḥ || 26 ||

prītiṃ ninīṣuḥ priyadevatāṃ tvāṃ
 samudratīre hi caran sa rāmaḥ |
 mahāhavam maithili vardhayiṣya-
 nnayomukhena vyalunāt palāśān || 27 ||

tvallipsayaiva dharmeṣvāsakto
 viprayogivadvyasanī |
 kāñcana dānasamṛddhiṃ bhuvi
 varadeviprahastamanayadinaḥ || 28 ||

sadasyudāre'pyatikāyamāna
 mahālaye satyabhito raṅāgre |

jayaśriyā hanta balādvṛto'pi
tvayyeva vinyastamanāḥ sa nāthah || 29 ||

viṣṇuḥ svayaṃ tvadvirahāsahiṣṇu-
rapāṃsule haṃsakulāvataṃsaḥ |
tapasvarūpasya kṛtaprabhedam nininda
bhūnandini meghanādam || 30 ||

uccairāvaṇasahabhūḥ kumbhastava kumbhinītanaye |
sadyastanavairīti krodhādenaṃ jaghāna raghunāthah || 31 ||

lokavrātālabhakaṃ kumbhakarṇaṃ
lumpannamba tvatkr̥te rāmacandraḥ |
arthādeṣa tvajjananyā dharaṇyā
bhāraṃ bhūriṃ devi dūrīcakāra || 32 ||

nirṇīya bhūyastarapuṇyalabhyaṃ
rāmaḥ kṣamāputri samāgamaṃ te |
nītvāhavaṃ puṇyajanaṇanekān
akārayat svarvanitāvivāham || 33 ||

dharmaṃ hi pūrvamavalambya kṛte jananyāḥ
kālaṃ nināya kutukādadhikānanaṃ yaḥ |
devi tvadarthamavalambya tameva rāmaḥ
kālaṃ nināya punarapyadhikānanaṃ saḥ || 34 ||

pāpapañcakanirāsahetunā
setunā tava kṛte mahīsute |
etya pāpadaśakaṃ vināśaya-
nnīśitā caturatāmadarśayat || 35 ||

paramārthayituṃ hutāśanā-
cchriyamicchediti sādhubhāṣitam |

*bhavatīṃ śrīyamamba pāvakā-
jjagrhe jānaki lakṣmaṇāgrajaḥ || 36 ||*

*prāṇavyayaṃ kṛtavataḥ plavagāṃstvadathe
bhūyo'pi jānaki jijīvaiṣuḥ sa rāmaḥ |
vavre varam trijagatāṃ varado'pi devāt
kāryārthino hi puruṣasya kuto'valepaḥ || 37 ||*

*kākutsthaḥ kamanīyabhūṣaṇamaṇi-
kṣaumāgryahemādibhiḥ
toṣaṃ devi nināya vānarabhaṭāṃ-
stvatkāryadhuryān prabhuh |
etad yuktamidaṃ tu vismayakaraṃ
yat sarvanirvāhiṇe
raṅgaṃ hanta vibhīṣaṇāya didiśe
ratnādiyogyāya saḥ || 38 ||*

*avatārān daśa bhagavānapatyabhūtaṃ jagat samastaṃ te |
trātum mātarakārṣittvadiṣṭakaraṇādṛte na tasya phalam || 39 ||*

|| iti śrīmadveṅkaṭādhvariviracite śrīlakṣmīsahasre prayatnastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ maṅgalastabakaḥ ॥

bhāgadheyam bhajeyam tat phaṇiśailakuṭumbinaḥ |
manīṣiṇo yadevāhurmaṅgalānām ca maṅgalam ॥ 1 ॥

tanoti sindhostanaye kathañcit
tavāṃśaleśo yadi sannidhānam |
trṇo'pi māṅgalyamupaityakharvam
dūrvādirevātra nidarśanam naḥ ॥ 2 ॥

garuḍadhvajavallabhe śubhe
gaṇavarṇādijadoṣaśāntaye |
varade tava vācakam padam
kavayaḥ kāvyamukhe prayuñjate ॥ 3 ॥

viduḥ padābjam tava viśvamaṅgalam
haripriye yatparivāraivaibhavāt |
samāśritā sthāṇumapi śmaśānagam
jagatyaparṇājani sarvamaṅgalā ॥ 4 ॥

tāto dugdhapayonidhiḥ sahabhuvaste kaustubhādyāḥ śubhā
devastvavyayadivyaamaṅgalavapuḥ śrīvatsalakṣmā patiḥ |
nāma śrīriti dhāma padmamakhilakṣemaṅkaraḥ pakṣirāḍ
vāhaḥ ko harivallabhe kathayituṃ māṅgalyamīṣṭe tava ॥ 5 ॥

yastu śrīrna puraskarotyavinayādvastu tvadīyam śubham
tasmin nṛtyati durgatiścirataram tatra pramaṇam tu naḥ |
durvāsaḥ pratighodgamādadhigataḥ svarvāsavattvacyutiṃ
divyam mālyamaho madādagaṇayan devaḥ śacīvallabhaḥ ॥ 6 ॥

dr̥ṣṭiḥ śivodayakarī karuṇābhirārdrā
yuktaṃ tavāmba bhajate bhavatāraakatvam |
jyeṣṭhāśrayo'pi maghavā stutibhistavāho
prāpyātulo'jani punarvasuvargamuccam || 7 ||

phaṇiśayadayite tava stuti-
rbhagavati pāvanarītimāśritā |
avitathamata eva tadbālā-
cchubhamagato'pi sumāṅgalatyaho || 8 ||

tvadbhrāturindoranucārayogāt
prāyeṇa mūḍho'pyaśubhaḥ kujanmā |
svabhūvibhūṣe sa budhāgragaṇyo
babhūva jagrāha ca maṅgalākhyām || 9 ||

jagr̥he kvacidacyuto'vatāre
jagatāṃ mātarinānvayaṃ purā yaḥ |
tamajasraminānvayaṃ nayantī
śivatātaṃ śivatātimātanoṣi || 10 ||

kūtpattimūlamapi keśavapādapadmaṃ
kalyāṇi te śubhakarānvayamelanena |
trailokyamaṅgalamajījanadabdhikanye
tīrthaṃ śivatvaparidāyi kapālino'pi || 11 ||

kanye dugdhodanvatastāvakīnaṃ
manyē rūpaṃ maṅgalaṃ maṅgalānām |
yatsāvarṇyaprāptabhadrā haridrā
saumaṅgalyaṃ saṃvidhatte vadhūnām || 12 ||

yaste rūpamupāste
śubhaṃ prapannaṃ śriyaṃ haridrājām |

tatkratunayena sa vahe-

damutra janani śriyaṃ haridrājām || 13 ||

|| iti śrīmadveṅkaṭādhvariviracite śrīlakṣmīsahasre maṅgalastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

|| saundaryastabakaḥ ||

vande saundaryaparyāptibhūmiḥ kāmapi devatām |
abjaḥ sahodaraḥ yasyāḥ śaṁsantyabjaśaraḥ sutam || 1 ||

advaitamakṣibhiraha śravasāḥ yadi syād
dvaitaḥ pṛthagyadi punā rasanāsu ca syāt |
īśīya varṇayitumarṇavarājakanye
tattādṛśaḥ kila tavāvayavābhirūpyam || 2 ||

maulau tvayāpi vidhṛto madhupaughamaitrīḥ
citraḥ karoti kamale cikuraprapañcaḥ |
māne kṛte'pi bhajate malinaikasakhyaḥ
prāyeṇa hanta kuṭilaprakṛtiḥ svabhāvāt || 3 ||

na tvaḥ dadhāsi navacampakamālyamamba
kartuḥ nisargasurabhau kabare sugandham |
kiḥ tarhi kuntalaparīmalasāralābha
lobhabhramadbhramaralokanivāraṇāya || 4 ||

rucaḥ racayituḥ kace rucirapuṣpavargaiḥ samaḥ
sadā vahasi bhūṣaṇaḥ saha sudhāḥśunā pūṣaṇam |
ubhāvabhavatāmato janani puṣpavantāvīmau
tayorghaṭanayottamaśriyamupaiṣi tatrārthikīm || 5 ||

sumanovaravāsavāsanādhyuṣitāḥ kṛṣṇaghanāptiśālinaḥ |
varadevijayanti kuntalā bhavadīyāḥ sakalāpabhṛjjayāḥ || 6 ||

jalabhṛdrucibhāji sindhukanye
śikhiṣu dveṣamupeyuṣi prakāmam |

tamasākalite tavopapannaḥ

kuṭile kuntalamaṇḍale'hibandhaḥ || 7 ||

alakākr̥tigryapuṣpakāntā

prabalaśrīdatayā tava prasiddhā |

navanīlarucojjvalā murāre-

rvanite bhāti mukundalālitaśrīḥ || 8 ||

bhuvanottarasindhuhūṣito ghanaśaivālakavat kaco dhruvam |

surucā mahito himālayoditayodbhāsitamīnalakṣaṇaḥ || 9 ||

hanta lakṣmi tava kuntalavrajaṃ

cāmaraṃ vadati pāmaro'pi kaḥ |

prāktanastu hariṇopalālitaḥ

paścimaṃ yadapuraskṛtaṃ mṛgaiḥ || 10 ||

sindūrakāntāṃ jagadamba mallī

sarābhirāmāṃ cikurāvaliṃ te |

manyāmahe devi kalindakanyāṃ

gaṅgāsaravatyuditānuṣaṅgām || 11 ||

sutarāmalakavrajāḥ prasūnā-

nyalamamlānivirocitāni bibhrat |

surabhisphuritaḥ suputri dhātryāḥ

sumahārāma vibhūṣito vibhāti || 12 ||

āpīḍayanti kusumeṣuśarā nikāmam

ātmānamityakhiladhātri ruṣeva devaḥ |

āpīḍayatyanudinaṃ tava kuntalātmani

andhe tamasyahaha sūnakulaṃ mukundaḥ || 13 ||

badhnāsi hanta surabhau sumanobhiraṃba

sākaṃ harerapi mano nijakeśapāśe |

āmodayamagryamata eva tadetyananta

kiṃ na kṣamaṃ guṇavadāśrayaṇaṃ guṇāya || 14 ||

trailokyamātarajahannijaśākhameva

dr̥ṣṭaṃ kuḷaṃ sumanasāṃ phalavaddhi loke |
apyāhṛtaṃ bahiraho saphalaṃ prasūnaṃ
kālpadrumaṃ tu bhavatīkacamaṇḍalena || 15 ||

sumairdivyairāmredītasahajasaurabhyasubhagaṃ

kacaṃ te kalyāṇi bhramati parito bhṛṅganicayaḥ |
dhruvaṃ tatsārūpyaṃ svayamabhilaṣan jhaṅkṛtmiṣāt
stuvan prādakṣiṇyakramamakhilamātaḥ kalayati || 16 ||

prabhornābhīpadmaṃ bhramaratatirutsṛjya patati

sthirāmodālambe cikuranikurambe janani te |
manāgabdeḥ kanye madhuripusamīpe paricayo
na roceta prāyo nanu madhupavargasya manase || 17 ||

kṣamamidam kalaśodadhikanyake

tava kacasthiraaurabhalobhataḥ |
vikacasūnaviśeṣaparīmalam
jahadiha bhramati bhramaravrajāḥ || 18 ||

nihitāstava kuntalāndhakāre

nibiḍemārajanisthiraprakarṣe |
kalayanti navasrajo vicitram
kamale kāmapi saurabhānuvṛttim || 19 ||

kuntalo niyamito'pi bhavatyā

cañcalo bhavati tāmasarucyā |
nyakkaroti pariśobhitamālo-
tkarṣamamba paripuṣyati cainam || 20 ||

kañjālaye kamapi tāvakaphālabhāgaṃ
 sañjātaśobhamalakāvalimelanena |
 utprekṣate bhuvi na kastaruṇendumabdheḥ
 utthānakālabhavaśaivalabhārayogam || 21 ||

ciraṃ te vaktreṇa śritacikuravargeṇa kamale
 tulāṃ cedāroḍhum tuhinakiraṇo'yaṃ sprhayate |
 tadā gāḍhaṃ sakhyam timiranikarairvindatu javāt
 avāpnotu prāvṛḍjalamugavinābhāvamapi vā || 22 ||

puruṣanayanayugmaṃ puṣpavantātmakaṃ te
 saha nivasati harṣāt santataṃ vaktrabimbe |
 tadiha jaladhikanye tanmahādarśalīlāṃ
 bhajata iti kavīnāṃ bhāratī sūnṛtaiva || 23 ||

ādarśe pratibimbameva dhṛtava-
 tyāropya mugdhā janā
 mātastvanmukhakānticauryamanaghe
 mṛdnanti taṃ pāṇibhiḥ |
 hā saṅkrāmati sādhu tanmalinimā
 hasteṣu teṣāṃ svayaṃ
 daddhyānnūnamanenasāṃ hi kaluṣaṃ
 mithyābhiśaṃsan janaḥ || 24 ||

vikacasya kacojjvalena padme
 vikalaṅkena kathaṃ nu paṅkabhājāḥ |
 sarasena gatasya nīrasattvaṃ
 jalajātasya bhavanmukhena sakhyam || 25 ||

vijite sati te mukhena rāja-
 nyapi durgeśvaramaulipūjyapāde |

vanavāsītayātapaṣṣṛhāṇām

vijaye ko viśayaḥ kuśeśayānām || 26 ||

madavanaḥamaho mahātapaśrī

kṛtaruci te mukhajanma lipsamānam |

api yadi tadadhaḥ śirastapasye-

jjanavadanaṁ kamale bhavettathāpi || 27 ||

tadabjamabjaśca tavānanadvīṣau

murāripatni vrajataḥ parābhavam |

dviṣā sahaikena mitho virodhino-

rna yoddhumasti prabhutā dvayorapi || 28 ||

tvadāsyavasutaskaraṁ dhruvamavaimi jaiṣvātrkaṁ

payojanilaye yataḥ pihitamandirāyāṁ tvayi |

asau niśi vijṛmbhate punarapāvṛte dhāmnī te

parācalavane raverghṛṇiṣu vā divā līyate || 29 ||

janmamandiramaśokasampadaḥ

sālakāli navakāntikandalam |

ānanaṁ madanakelikānanaṁ

manyate janani mādhavastava || 30 ||

svarūpatastvadvadanātmanā tathā

dvidhā sudhāṁśurjaladhāvajāyata |

tadeṣa rājā dvijarāja ityadaḥ

padam dadhātyarthavadacyutapriye || 31 ||

mātaḥ sarojasadane vadane tvadīye

saṁphullamutpalamivācchasaroviśeṣe |

candre kalaṅka iva bhṛṅga ivāravinde

mandetaradyutirasau tilakaḥ samindhe || 32 ||

upāśritānavayavamudgataśriyaṃ
 priyaṅguṇādhikamaṇumadhyamāśubham |
 tvameyuṣī varatīlakānanā rame
 sudhānyabhūrucirasudhādhārāpyasi || 33 ||

nalinaśāsinau sindhoḥ kanye saroganabhogatā
 tyajanakutukādetau jātau tvadakṣimukhātmanā |
 saha nivasataḥ setūkr̥tya bhruvoryugamantare
 sahariputābhājorjanmāntare'pi na saṅgatiḥ || 34 ||

nayanayugalākrāntaṃ karṇāntayugmamadhokṣaja
 praṇayini tava sraṣṭā dr̥ṣṭvā bhayākulamānasah |
 ahaha mukhamapyābhyaṃ mā kramyaśeṣamiti vyadhāt
 kimuparitayordhīmān sīmāvibhāgaśīle bhruvau || 35 ||

yatkiṅkarāḥ sarasijāsanaśaṅkarādyā
 devāḥ sa eṣa danujārīrapi bhruvoste |
 jāgarti kiṅkaratayā jagadamba nityaṃ
 chandānuvartanakṛtaḥ kuṭīlasya sarve || 36 ||

śrutyantajuṣṭamamalottamakāntiyogā-
 datyantasundaramanaṅgajanernidānam |
 udbhāsitāmarasabhāmahitaṃ madamba
 ko na stuvīta nayanam tava kṛṣṇarūpam || 37 ||

dugdhāmbhodhisute tvadakṣivijito
 rājānameṇo gataḥ
 tyaktvāsāvapi maṇḍalaṃ mukhajito
 durgeśameṇānvitaḥ |
 sa tvekaṃ karataḥ paraṃ ca śīrasā
 dhṛtvā dr̥gāsyadviṣoḥ

durgeśaḥ svayamīśvaro'pyayamaṭa-
tyadyāpi bhikṣāmaho || 38 ||

nayanam tava devi varṇarīte-
rviparīte'pi viparyayam na yāti |
kamalam tu sameti kañjagehe
kathamāhuḥ samatām tayoh kavīndrāḥ || 39 ||

niśāyāmamba tvannayanasuṣamāmoṣakamiti
krudhā rājñā nūnam kuvalayamihākāri vikacam |
cakorāstaccorāścakitamanasaḥ prekṣya tadidaṃ
sutaptāstatpādagrahaṇamabhitanvantyaśaraṇāḥ || 40 ||

amarṣāllokāmba svavasuharanīlotpalabhṛtoḥ
api śrutyoḥ sīmāṃ kabalayati te netrayugalam |
kṛtaḥ kalpeṣvārtairaparamaparādhaḥ phalati tat
vipakṣāṇām pakṣyīkṛtirapi viśādāya bhavati || 41 ||

cakṣuḥ pramāṇena samudrakanye
sīmā śruteḥ saṅkucitā tavābhūt |
na tatra kaimutyānayāt kathañcit
unmeṣamṛcchatyupamānavārtā || 42 ||

trailokyasantrāyīṇi tāvakīno
dhruvam kaṭākṣo dhṛtarāṣṭrajātaḥ |
kalyāṇi karṇapraṇayī katham vā
puṣṇāti kṛṣṇārjunadīptiyogam || 43 ||

ākarnādeśāduditaprakarṣam
tavākṣi manye'tanubāṇarūpam |
yatkaṅkaṭam veṅkaṭanāyakasya
dhairyātmakaṃ kṛntati sindhukanye || 44 ||

guptā vaneṣu viharanti suhr̥dyamīnāḥ
 kasyāpi no kuvalayeṣu divā prakāśaḥ |
 rājño bibheti jagadamba kuśeśayālīḥ
 karṇejape jayati netrayuge bhavatyāḥ || 45 ||

āsvādane kṛtarasau mukhasaurabhasya
 mātastvadakṣimadhupau bata mārgamadhye |
 nāsākhyacampakamavekṣya nivr̥ttayatnau
 dr̥ṣṭepsitāgrahaṇatastaralau sadā staḥ || 46 ||

jātonmeṣau mukharucisudhāsāgare tāvakīnau
 netrātmānau janani bhuvanojjīvanau divyamīnau |
 nyūnākārau bhagavati nijāpekṣayā rākṣasāreḥ
 cakṣurmīnau kabalayata ityeṣa jātisvabhāvaḥ || 47 ||

sauvarṇaṃ te sindhukanye nirundhyāt
 ātaṅkaṃ naḥ karṇatāṭaṅkayugmam |
 nṛtyantīnāṃ yatra netradyutīnāṃ
 jālaṃ nīlagrāvabhāvaṃ bibharti || 48 ||

pūṣā karṇe svarṇatāṭaṅkabhūṣā
 veṣādindhe putranāmādareṇa |
 tatsāmīpyādeva devi prasādaṃ
 nityaṃ dhatte netrapaṅkeruhaṃ te || 49 ||

trailokyāmba tvadvataṃsotpalānte
 guñjaṃ guñjaṃ sañcaran cañcarīkaḥ |
 kiṃ vyācaṣṭe kāntasandeśahārī
 karṇābhyarṇe kāmamantrārthatattvam || 50 ||

kācidbhāti vataṃsakotpalamayī kalyāṇatāṭaṅkasat
 prakārāśritakarṇadhiṣṇyanihitā prāyaḥ śataghnī rame |

tadratnāgnirucāruṇaḥ smṛtibhuvā tasyā mukhāt preryate
 lolambāyasagolakaḥ praṇayino durmānavarmārdanaḥ || 51 ||

kaṃsārāteścāṭumādhvījharaiste
 karṇau pūrṇāvarṇavendrasya kanye |
 jānantastatsannidhau cañcarīkā-
 ścañcūryante notpalaṃ tatra hetuḥ || 52 ||

grastavataṃsakuvalayaṃ dṛgyugamupakūjadaliravamiṣātte |
 madvasucora iheti pravadati kila karṇapatramitrāya || 53 ||

imāmavāmāṃ śrutimindire tava
 stuvanti santah smṛtījanmakāraṇam |
 śirasyaamuṣyāḥ sumanobhirañcite
 cakāsti dṛṣṭirjagatāmadhīśituḥ || 54 ||

tava dvitīyā śrutiruccakairasā-
 vanaṅgabhāvānuguṇā guṇāmbudhe |
 vaśe nidhāyaitamaśeṣaśeṣiṇaṃ
 karoti mātastava karmakārakam || 55 ||

dīpyatkarṇasuvanṇakuṇḍalamaye dīptāgnikuṇḍe jvalat
 ratnāṅgāraghane harerdhṛtimayīṃ hutvāhutiṃ tāvake |
 bhṛṅgādhvaryuranaṅgadīkṣitavṛto jhaṅkāramantrān japan
 vārāśerduhitah pradakṣiṇavidhiṃ vārān vidhatte bahūn || 56 ||

devānāṃ madhuraṃ svataḥ stutivaco
 devi svato'sundaraṃ
 mādr̥gbālakajalpitaṃ ca jagatī-
 mātah śrutī yāti te |
 tatrādyam tadavasthameva caramaṃ
 tattulyatāṃ gāhate

muktaṃ śuktiṣu mauktikaṃ ghanapayo
muktā tu naivānyathā || 57 ||

sphuranmuktākāntisphurasalilamagryāruṇamaṇi
prabhākalhārādhyam priyanayanamīnaikaśaraṇam |
hatāśeṣaklāntiṃ haridupalanīlotpalaghanaṃ
tatākam tātaṅkāntaramuṣasi seve tava rame || 58 ||

suvarṇatāṭaṅkamuniḥ śrutau sthiraḥ
prapannamuktābhyudayo dayodadhe |
prakāśitārciḥ saraṇiḥ priye hare-
ścakāsti te cakradharābhinanditaḥ || 59 ||

tilaprasūnam tulayatyasau jagat
savitri nāsā tava sārasālaye |
tadañcalodañcituṣāraviṣṭā
samānatāmeti tadagramauktikam || 60 ||

nāsā tavāsau navavaṃśavallī
kāsarajāvāsini kātra śaṅkā |
pralambate tatra yadamba muktā
phalam batedam galitam hi tasyāḥ || 61 ||

śrīrāsyakāntijaladhau sa vibhāti nāsā
setustavādbhutagatiḥ kalanena yasya |
nāthaḥ sameti na videhajayānvayaṃ hā
laṅkeśapāśakalanādapayātadhairyaḥ || 62 ||

bhrūsūtrābhyāmūrdhvamābadhya minvan
nāsāvaṃśastambhambhodhije te |
tatra sthitvā tāṇḍavam samvidhatte
citram krīḍamścittabhūrnāṭyajīvī || 63 ||

divyaṃ dadāti navacampakamamba gandhaṃ
 tvadghrāṇajanmani tadeva sudhābdhikanye |
 grhṇāti te bahavidhaṃ kṛtino dadānā
 janmāntare samadhikaṃ vibhavaṃ labhante || 64 ||

madanajanani nāsāmauktikaṃ vedmi mallī
 mukulamiti sugandhiśvāsamandānilena |
 tadupari yadajasraṃ tadvikāsapratīkṣaṃ
 dṛgaliyugalametad dṛśyate sāvadhānam || 65 ||

hasitarucisitāṃśukaṃ vasānā
 śvasitasamīranateṇa nāṭyamānā |
 janayati janani tvadīyanāsā
 maṇiganīkā madhusūdanasya modam || 66 ||

mukhavidhumadhurādharoṣṭhasandhyā
 parisarasīmni haripriye bhavatyāḥ |
 bhajati janani nāsikāgramuktā
 phalamiha tāramudāratāralīlām || 67 ||

svaripuradabhiyā vivikṣu nāsā
 bilamiva mauktikametadagraḷagnam |
 sarasijabhavane nijapratīpa
 śvasitanivāritamamba kampameti || 68 ||

bhavatī smitacandrikāmba te
 bhavatī sundaradantaraśmibhiḥ |
 bhavatīyamakiñcanasya me
 bhavatīvrātapakhedaśāntaye || 69 ||

hasitaṃ bhavadīyamādyavarṇaṃ
 jahadetajjanani svarūpagatyā |

vidadhe vidhupādaajātamaitrī

matimandasya kilocitādharaṅptiḥ || 70 ||

manojamāstava mandahāsaṃ

manye madhudhvaṃsanakīrtibhāsaṃ |

kiṃ vā lasattvadrāsanāgravṛtteḥ

vāgdevatāyā vapuraṃśupūraṃ || 71 ||

nāsorumauktikaghṛṇidviguṇīkṛtena

hāsodayena hasatā suṣamāṃ himāṃśoḥ |

hā hanta sundari tavādharabandhujīvaḥ

padme parisphuṭamaṭīkata pāṭalatvam || 72 ||

bālendukāntiriva paścimasāndhyarāge

padmālaye sphatīkabhā iva padmarāge |

pratyagrapuṣpasuṣameva ca pallavāgre

bhāti smitadyutirasāvadhare bhavatyāḥ || 73 ||

svādvī sudhā smitamīṣeṇa sudhābdhikanye

pratyakṣatastvadadhare paridṛśyate'sau |

siktā yayā tava sadā svadate caṭūktiḥ

mātaḥ śubhāya manase madhuvairiṇo'pi || 74 ||

mṛdvīkeyaṃ na khalu bhajate mṛdvikārādviśeṣaṃ

manye pūraṃ malinamalināmākaraṃ mākarandaṃ |

mātarnaiivākalayati sudhāmādhurī sādhurītiṃ

hantāhantāṃ tava suvacane bhāti mocā mumoca || 75 ||

hṛtvā vācāṃ rasamasadr̥śaṃ hanta puṇḍrekṣavaste

mūḍhaṃ madhyejatharakuharaṃ pāṭavādūḍhavantāḥ |

taṃ kṛcchrātte dadati ca punardāritā dāruyantre

mātardeyaṃ svayamadadatāṃ mardanaṃ mārḍavāya || 76 ||

abhyātañcyā kṣīradhimindoramṛtaughaiḥ
 āmathyainam̐ devi mathā cekṣumayena |
 tasmāddevairyadyupanītam̐ navanītam̐
 tiktīkuryādūktiriyam̐ te tadapi śrīḥ || 77 ||

mātaḥ samastajagatāmasi mādhavī tvam̐
 manye tavādharadalam̐ mṛdulam̐ pravālam |
 dantāvalim̐ sumanasām̐ tatimullikhāmi
 svādūni vedmi ca madhūni subhāṣitāni || 78 ||

mātarbhavanmukhamayūkhasudhābdhimadhye
 bimbādharāmṛtamabhūdvacanāmṛtam̐ ca |
 ādyaḥ tayoh̐ pibati sādaramānanena
 śrotradvayena caramam̐ paramaḥ pumān saḥ || 79 ||

parihṛtabhavaśabdā bhāratī tāvakīnā
 parihasatu nikāmam̐ kālakaṇṭhābhilāpam |
 śrutipathamadhureyam̐ sindhukanye katham̐ vā
 śukamukhaphaṇitīnām̐ doṣamāviṣkaroti || 80 ||

asaṅkocām̐ mocāmadhurimamadonmocanavidhā-
 vanīcām̐ te vācāmahamaharaharnaumi laharīm |
 udūhe yām̐ śrotum̐ kutukamudadheḥ putri dadhatī
 śrutībhāvam̐ cakṣuḥ śrutipatidṛśām̐ viṃśatisatī || 81 ||

paryāyāḥ śarkarāyāḥ pratikṛtiramṛta-
 srotasām̐ tādrśānām̐
 sākṣī gokṣīrabhūmnām̐ suratarusumano-
 māksīkāṇām̐ vikāraḥ |
 puṇḍrekṣūṇām̐ praṇālī pariṇatiratulā
 nārikelodakānām̐

so'yam nālīkagehe jayati tava vacaḥ
saṃpadāṃ saṃpradāyaḥ || 82 ||

sutā sudhābdheḥ sahajā himāṃśoḥ
mātaḥ priyā tvaṃ madhurādhipasya |
tathāvidhāyāstava ke nu vīcīm
ācāntamocāṃ na vadanti vācām || 83 ||

drākṣālirādaḥ kila rūpayuktā
madhye'dhikekṣuprabhavā sitā ca |
hāsyā sudhāpyagrajanābhīyuktā
svādaḥ rame jāgrati vāgrase te || 84 ||

niḥ sāravaṃśajathare nyaviśanta hanta
dantadyutipratibhaṭāstava mauktikaughāḥ |
mātardvijavrajavirodhitayā sthitānāṃ
mātaṅgamaulikalānāpyucitaiva teṣām || 85 ||

rame rasajñāñcalaśāradāyā
radāvalī te ramaṇīyarūpā |
madhupratikṣepimano'nukūle
mandāramāleva śubhā vibhāti || 86 ||

prakāśate sajjaghanāgame tvayi
pragalbhaśobhodayinīradāvaliḥ |
rame mukundena kilāmunādṛtā
dyutiryadīyā sahasonmiṣanmudā || 87 ||

āptīkṛtānāmamukena vindan-
mudā mukundena sadādṛtānām |
śucidvijānāṃ nanu tāvakānāṃ
muktākṛtirviśvasavitri yuktā || 88 ||

hantārastamasāṃ diśantu kamale dantā mudam tāvakā
 yeṣūddāmajapāsapakṣarasanācchāyoparaktāṃśuṣu |
 uccaiḥ paktrimadāḍimabhramavaśādutpitsukelīśuka-
 pratyāvartanakhedaniḥ sahatayā pāṇirviśeṣāruṇaḥ || 89 ||

kanye sindhoḥ kāpi mṛdvī suhrdyāṃ
 dadyādvidyāṃ tvadrasajñā manojñā |
 yatra vyakto raktimā vakti mātāḥ
 vācāṃ devyā nityanṛttābhīghātam || 90 ||

prahvā jihvāṃ tava tu śaraṇīkurmahe śarmahetuṃ
 rāgādāgāṃsyupacitavato rakṣituṃ yā rame naḥ |
 vāraṃ vāraṃ vṛṣagiripateḥ kopalopānurūpāḥ
 sūktīruktvā niyatamayate śoṇimānaṃ śrameṇa || 91 ||

kaṃsadviṣo mahiṣi kānanacandriketi
 doṣāpyayāya rasanāmavanātmikāṃ te |
 prāptāpi padmajavadhūrvanajaukasaste
 saṅgādivādhikavanasthitimeti bhūyaḥ || 92 ||

abhyarcatāmanaghavāñmayapāradāyā
 rūpaṃ rucā tulitaśāradanīradāyāḥ |
 vandībhavatprathita tumburunāradāyā
 vande tavāmba rasanāñcalaśāradāyāḥ || 93 ||

mukundakānte mukhapadmakānte-
 stavādharo'yaṃ taruṇātapo vā |
 ānandakalyāvasare murāreḥ
 āvirbhavat prāgaruṇodayo vā || 94 ||

bimboṣṭhayoḥ pṛthagavasthitayoḥ kadācit
 sandhau kṛte janani sādhipade nivīṣṭaiḥ |

oṣṭhastavaiṣa vitarannijamukhyavarṇam

bimbāya lumpati ca tasya jaghanyavarṇam || 95 ||

vaikuṇṭhakānte vacanādharau dvau

vaktre tavāstāmamṛtāvatārau |

ādye tu varṇaḥ śukalālito bhū-

dantye punaḥ kiṃśukalālanīyaḥ || 96 ||

rāgāvanerapi tavādharajīvakasya

rājīvavāsini nirākṛtapallavasya |

acchairdviyaiḥ paricayādamṛtasya rītim

ārohataḥ samucito 'ruṇabimbabhedah || 97 ||

tava radavasane guṇottare 'smi-

nnadharapadasya virodhilakṣaṇaiva |

amṛtakṛdapi mādhave munīnā-

mamṛtamupaitumamuṃ niṣevate yat || 98 ||

harigrhiṇi haridrāliptayā śampayā te

tanumatanuta vedāstaptakārtarasvarābhām |

adharamatha ca tatrāpyamba limpan sudhaughaiḥ

anayadanānimānaṃ śoṇimānaṃ kilainam || 99 ||

prāyaste jagadamba cumbanavidhau

bimbādharālanānaṃ

saṅkrāntaṃ madhu nandanandanamukhe

saṅgītakāle punaḥ |

tasmādveṇumavāpa tadgatarasā | Hyp

svādī tadāditsayā

vaṃśān kṛṣṇapurandhri randhrayati kiṃ

tadvaṃśajātānaliḥ || 100 ||

vidvajjanai ruciravidrumapañktireṣā
 vijñāyatāṃ madadharādadhara kileti |
 pratyakṣataḥ prakāṣanāya payodhikanye
 kaṅthe bibharṣi kila vidrumamālikāṃ tvam || 101 ||

kapolau te mātāḥ kanakamayatāṅkasuṣamā
 jharāghātāraktau janajanani yatraiva nihitāḥ |
 api praudhendradviṭparivṛḍhavapuḥ pāṭanakharāḥ
 samākhyāmanvarthā dadhati narasiṃhasya nakharāḥ || 102 ||

kāntau mātāḥ kapolau tava yadupagatāṃ
 karṇamāṅkiyakāntiṃ
 saṃprāptāṃ cumbaneṣu priyatamavadanā-
 damba tāmbūlarāgam |
 matvā hastāṅgulībhistvamaruṇarucibhi-
 rmārjanairdvistriruktaṃ
 taṃ drṣṭvā darpaṇehrībharanamitamukhī
 hāsyate prātarālyā || 103 ||

pāṇḍimnā hasateva kaiṭabharipuḥ
 pāṇisthaśaṅkhena taṃ
 padmāvāsini paryajīhasadasau
 śyālaṃ hi jaiivātrkam |
 hitveśaṃ prabhurityamuṃ prati parihā-
 sāya vaktrātmanā
 jātenaivamadhaḥ kṛto himarucā
 tvatkandharātmā daraḥ || 104 ||

antaḥ sthoṣmoddhārād grhītamakhi-
 lāmba kaṃsadamanena |
 pāñcaśarajanyamabhitaḥ pratigarjati
 kandharā tvadīyeyam || 105 ||

cakrāṅkatāmupagataṃ stanamunnataṃ te
 vīkṣyātītikṣurayamucchrayaṅvāṃstato'pi |
 kaṅṭhatvametya śīrasā nijabhuktamuktā
 hāraṃ ca vāhayati tena tavāmba śaṅkhaḥ || 106 ||

janastrilokījanani stanau te
 kathaṃ payoje kathayatyāśeṣaḥ |
 caturmukhādyaṛbhakajīvanāya
 jātaṃ tayoreva payo hi bhūyaḥ || 107 ||

amṛtakalaśavyūheṣvātmodbhaveṣu payodhinā
 tvayi kucamiṣau nikṣiptau dvau vivardhayituṃ jagat |
 amṛtasahaje yaddugdhāsvādanolbaṇapāṇḍima
 druhiṇarasanāvāsādgaurī babhūva sarasvatī || 108 ||

na jātucidvarṇaviparyayaṃ gate
 guṇottare kandukakañcuke tayoh |
 svamītramādyam kurute rame'ntimaṃ
 bibharti mūrdhnā tvadurojabhūmibhṛt || 109 ||

purastvadīyāṅgapurapraveśe
 purāṇagopālabhṛtāvanaṅgaḥ |
 uroruhakṣīraghaṭau ca paśyan
 uccaistarāṃ nandati sindhukanye || 110 ||

puṣpeṣu pūjāvidhimācariṣyan
 puṇyāhakumbhāviva padmanābhaḥ |
 payonidheḥ putri mahākṣataiste
 payodharāvamba pariṣkaroti || 111 ||

parāmīmāvunnatimaśnuvāte
 smarāmba sadyastanabhūbhṛtau te |

carācarāṇāmadhipo'pi cakrī

karārpaṇaṃ devi yayoh karoti || 112 ||

hanta stanau tava vibhāgakathānabhijñau

kandarpamātarata eva karādiṣu tvam |

aṅgāntareṣu pṛthagābharaṇaṃ dadānā

hāraṃ dvayorapi tayorapṛthag dadāsi || 113 ||

muṣṇāti medinibhṛtāṃ śriyamunnatānāṃ

sūryāśritam parihasatyapi sādhucaḥkram |

ūrdhvaṃ ca paśyati rame tvadurojayugmam

īdrk caritramavivekini naiva citram || 114 ||

uccairatanvājyavatīrṇaśaktyoh

bhūyāṃsi pātum kṣamayoh payāṃsi |

mātarmahāhārasamṛddhibhājo-

ryuktaṃ hi pīnatvamurojayoste || 115 ||

vivekavārtāvirahe'pi padme

gurutvabhājo'sya kucadvayasya |

giryuttamā bibhrati śiṣyabhāvaṃ

kṣamādharaṇāṃ kṣamametadeṣām || 116 ||

rame karābhyāṃ racitārdanasya

trailokyabhikṣoratanupradānam |

stanāvudārau tanutastavemau

trṇīkṛtāṣṭāpadaśailaśṛṅgau || 117 ||

kucau hiraṇyācalasaṃpadaṃ te

prahlādahetū niyataṃ bhajete |

tanoti mātastata eva nūnaṃ

nṛkesarī tatra nakhakṣatāni || 118 ||

uttuṅgayostulyamurojayoste

gadanti kharvaṃ kathamamba kumbham |
tatkāryabhūtaḥ kathayatyagastya-
statra svahetau parimāṇametat || 119 ||

ratavratārambhakṛte ratīśo

haridrayā liptamadhokṣajāya |
mātā rame maṅgalanārikela
yugaṃ dadau kiṃ tvadurojayugmam || 120 ||

tavāyamamba stanayoḥ sakhāyau

dadhāti kumbhau śiraseti nūnam |
grāhagrahāt trātumaho gajendraṃ
tvarā hareḥ kāpi purāvīrāsīt || 121 ||

urojayugmaṃ tava yuktibhūmnā

karīndrakumbhau kathayanti mātāḥ |
ābhāti tatropari mauktikaśrī
romālīśuṇḍā ca lasatyupānte || 122 ||

candreṇa cakramithunaṃ kṛtaviprayogaṃ

trāsādapekṣitatadīyajanāvalambam |
vakṣoruhadvayamiṣeṇa vidhusvasaste
prāpyāṅgamṛcchati nirantarasaṅgatiṃ tat || 123 ||

soḍhum karābhihatimaprabhavan vadhūnāṃ

drāk kandukaḥ stanatayāmba tavāvatīrṇaḥ |
tatrāpyaho bhajati śaurikaropamardaṃ
kṣiptaḥ sudṛgbhirayate kva na mardanāni || 124 ||

nityollasadghuṣṛṇadhātuniveśahr̥dyo

mātastava stanagiriḥ kaṭhino vibhāti |

adhyāpitaṃ kaṭhinaṭāmaravindanābhe-
rāliṅganeṣu kila yena bhujāntarālam || 125 ||

ghaṭikāśatakaśrutocchrayaṃ
dhanasāhityamadaḥ stanadvayam |
kurute kavicakrakautukaṃ
kamale kāntaguruprabhodayam || 126 ||

suratarucirālāśobhito'sāviti śrīḥ
pṛthulakucayugaṃ tvaṃ preyase devi datse |
sa tu tadapi gṛhītvā cāpalādambaraṃ te
harati parahiraṇyaṃ hartureṣa svabhāvah || 127 ||

unnamatsaramanunnamatsaraṃ
kanduke kalaśasindhukanyake |
pīnatoṣitamapīnatoṣitaṃ
bhāti te yugamuroruko raho || 128 ||

udagrahāraṃ kucamaṇḍalaṃ te
janārdano devi jagatyadhīśah |
nīpīdayatyēṣa karagraheṇa
kāruṇyavārtā kva hiraṇyahartuḥ || 129 ||

madamba bhogyāyatamālyajuṣṭe
tava stanadvandvagirīśamaulau |
nikāmamudvṛttatayā nipatya
luṭhatyasau hārasurasravantī || 130 ||

pītastanaste kamale śīśutve
padmāsanah so'jani nityatrptaḥ |
sadā tadāsvādarkarastu muktā
hāro na kenāpi tathābhīdhānah || 131 ||

rame tavottuṅgakucāgrajāgrat-
 pratyagrahārasphuṭamauktikāni |
 prāyaḥ sumeruṃ paritaścaranti
 paṭūnyudūnīva parisphuranti || 132 ||

stanayoranayostavāmburāśe-
 stanaye dīvyati divyahārayaṣṭiḥ |
 paritaḥ pṛthulāravindakośau
 pracalantī kalahaṃsamālikeva || 133 ||

ambhojabandhurayamamburuhāddavīyān
 tatsannidhiṃ jigamiṣustanaye payodheḥ |
 ambhojamamba tava hastatayāvatīrṇaṃ
 sauvarṇakaṅkaṇamiṣānnikaṣā samindhe || 134 ||

āmreḍitaistvatkarapadmarāgai-
 ratyujjvalaiḥ kaṅkaṇapadmarāgaiḥ |
 līlāśuko dāḍimabījalubdho
 viśvambharapreyasi vipralabdhaḥ || 135 ||

kṛtāñcanau kāñcanakaṅkaṇastha
 sakrandanagrāvamahastaraṅgaiḥ |
 kalyāṇi pāṇi kanatastarāṃ te
 śaivālamālābhirivāravinde || 136 ||

indhe tāvakapāṇiśoṇitabharaḥ kalyāṇi naisargikaḥ
 padme kaṅkaṇapadmarāgakiraṇaśreṇībhirāpyāyitaḥ |
 tatsaṃrūḍhabidālalocanasuhṛdvaidūryavīkṣābhayo-
 dgacchadvibhramakīravāraṇaghanāyāsena cāmreḍitaḥ || 137 ||

kāñcīkavīndrakavanādapi komalaṃ te
 kalyāṇi pāṇitalamambujanābhakānte |

aśrāntamarthiṣu bahuvabhitanyamāna
dānaśramādaruṇimānamupaiti nūnam || 138 ||

na kevalaṃ nāganageśakānte
hasto nanu svarṇagato'dhikaste |
yaṃ sampradānīkurute sa niḥ svam
so'pi kṣitau svarṇagato'dhikaḥ syāt || 139 ||

asāvanaṣṭāpadamarthinaṃ drā-
gaṣṭāpadāvāsamaho vidhāya |
āpatkathādūragamabdhikanye
karoti kalyāṇi karastvadīyaḥ || 140 ||

dīnā dānaistvatkarābjādupāttaiḥ
devi sthāne svarṇavattvaṃ prapannāḥ |
āsannete sindhukanye nadīnāḥ
citraṃ nityaṃ bhānti lakṣmīkumārāḥ || 141 ||

kvaṇatkanakakaṅkaṇojjvalamaṇīghṛṇīśreṇikā
mahāsaridudañcitaṃ makaramatsyarekhāvṛtam |
prasahya madhunāśanaṃ kṛtavateva kṛṣṇena te
karāmburuhamindire kalitapīdanaṃ rājate || 142 ||

svaṇasphuradbahuvidhormikamabdhikanye
ratnākaraṃ tava karaṃ nigadanti santaḥ |
ākrāntasarvabhuvano hi janārdano'sau
durdharṣatāṃ vrajati yasya parigraheṇa || 143 ||

pālakaṃ sumanasāṃ tava sthira-
cchāyamabdhitanaye samāśraye |
pañcaśākhamiha bhavyakalpakam
dānavāripadapoṣaṇakṣamam || 144 ||

janani marakatādiḥ sārddhamāraktaratnaiḥ
 vidhumukhi nihitaste vyartha evormikāsu |
 prasṛmarakaradīdhityaṅkurairāṅgulīnāṃ
 paribhajati yato'sau padmarāgāviśeṣam || 145 ||

rāgaṃ rame tava śubhāṅgulisaṅgalabdham
 vīṭī murāntakamukhe prakṛṭīkaroti |
 muktāsucūrṇanavapūgaganāgavallī
 parṇātmanā na khalu rāgakathānyathāsyāḥ || 146 ||

bhavāndhakūpe patitāya mahyaṃ
 durmocakarmotkarakarkaśāya |
 karāvalambaṃ kamale dadāsi
 tadañcalaṃ te tata eva raktam || 147 ||

dadhati nakhāstavāmba tanuhemalatābhabhujā
 rucirakarāravindacaladaṅgulikoṭījuṣaḥ |
 sarayasarasvatījharasamāpatanopanata
 hradatanuvīcīkāñcalasamujjvalaphenatulām || 148 ||

samānanāmā sa vidhuḥ samānaśe
 daśeḥa bhāvāniti mātārīrṣyayā |
 praśastayostāvakahastayorvidhuḥ
 daśāvatārānvidadhe nakhātmanā || 149 ||

vibhāti vārāśivareṇyakanyā
 praśastahastollasito nakhātmā |
 vidhurvicitrāgama eva nūnaṃ
 nāsau tulāmeti yataḥ kadāpi || 150 ||

kṣatraṃ tadeva kathayanti budhāḥ kṣatebhyo
 yattrāyate yadupaterdayite tato'ham |

yatpratyuta kṣataśataṃ tanute priyāṅge
nakṣatrameva tadavaimi nakhaṃ tvadīyam || 151 ||

pāthojākṣabhujāntarālavasateḥ
padmālayāyāściraṃ
pāṇyordakṣiṇavāmayoḥ sthitimatī padme
diśetāṃ śriyam |
tatraikaṃ haridṛśyayormukulitaṃ
khedādadaḥkṣiṇyava-
dyogotthād dhruvamanyadeti hasitaṃ
dākṣiṇyaśālyāśrayāt || 152 ||

romāliṃ drāgudgatāṃ nābhirandhrād
vyālīṃ vidmaḥ padmagehe bhavatyāḥ |
gāḍhorojasmerahārāgrajāgra-
dratnaṃ nūtnaṃ tacchiraḥ sthaṃ pratīmaḥ || 153 ||

śaureḥ sūrātmano'kṣṇaḥ samajani
yamunetyudgatersyeva gaṅgā
jātāṅghrau tasya gauṇī kila tadapi
tavāpatyate'tra nindām |
tasyāḥ kartuṃ tavāsau kimabhavadudare
bhānujā romarājī
vyājādviśvāmba patnyāvidurudarabhavaṃ
mukhyavṛttyā hyapatyam || 154 ||

jetuṃ kaṃsārimuṣṭī vyavasitamadhikā-
māji sadyastanakṣmā-
bhṛdbhyāmabhyāśadeśe tava jayati rame
romarūpā śataghñī |
datte nābhī rame sajjaghanadharaṇibhṛ-
nmaṇḍale yanmukhodyat

taptāyaḥ piṇḍapātasthalaniyamakṛte

kl̥ptagartapratītim ॥ 155 ॥

abhyudyatāsyasurabhigrahaṇāya roma

rekḥāṣaḍaṅghritatiramba pathi prarūḍham |

uttuṅgasaṅgatamurojagirīndrayugma-

mullaṅghitaṃ ciramupāyamudīkṣate sma ॥ 156 ॥

ratnāvalī tava rame varamekhalāyā-

maṅgārapaṅktiravidūragatā tu tasyāḥ |

romāvalī tadupajātaviśīrṇamūla-

dhūmākṛtiṃ vahati śakramaṇīva nīlā ॥ 157 ॥

niḥ śreṇikā nāthadṛśoruroja

durgādhirohe tava romarekhā |

lāvaṅyalakṣmīvaraveṇikā vā

ratīśabhūpālakṛpāṅikā vā ॥ 158 ॥

sa tvadgarbhasamudbhavo'pi hi śucaḥ

saṃdāyakaiḥ sāyakaiḥ

pañceṣuḥ pitaraṃ ca vañcayati

yatpañcāyudhaṃ mādhavam |

lagnā nūnamato jagajjanani te

romāvalicchadmanā

tātadrohisutaprasūtyupanatā

duṣkīrtirevodare ॥ 159 ॥

rajjuṃ romārirūpāṃ gurukucakalaśā-

lambinīṃ jīvanārthī

māstavannābhivāpīparisaramanaya-

nmanmatho jātatrṣṇaḥ |

dr̥ṣṭvā tāmatyagādhāmiha na punaralaṃ
 dairdhyamasyā iti śrīḥ
 tāmaujjhattatra rajjuṃ na tṛṣa uparatiḥ
 śambaradhvaṃsinaḥ syāt || 160 ||

ṛtvigrame ratimakhe nanu yauvanātmā
 nābhībilāvaṭuyuto daravedikāyām |
 yūpaṃ tanoti tava lomalatāsvarūpaṃ
 śaṅke'sya saṅgatamurojayugaṃ caṣālam || 161 ||

ratīśamātastava romavallikā
 mayī manojñā yamunā punātu mām |
 valitrayaṃ yatra taraṅgavibhramaṃ
 bibharti hārāṃśucayaśca phenatām || 162 ||

stanādribhāji sthirahāraśobhā
 sudhāmbudhau romalatā murāriḥ |
 vaṭacchadaḥ syādudaraṃ tavāmba
 valitrayaṃ citramihopadhānam || 163 ||

nābhīsarorodhasi nārikela
 drumabhramaṃ romalatā dadāti |
 tadagralagnau tanutastava śrīḥ
 stanau punastatphalayugmaśaṅkām || 164 ||

nābhīsaraściramagādhatarāṃ vidhāya
 nārāyaṇapraṇayini śramaṇā vidhātrā |
 romāvalī tava vibhāti taṭe tadīye
 kṣipteva tatkhananaheturiyaṃ śalākā || 165 ||

sarito girito'vatīrya nimnaṃ
 praviśantyamba tavātra nābhigartāt |

tanulomalatā kalindajāho

stanaśailāntikamārurukṣatīva || 166 ||

dāyādaḥ pitreṣa nābhikamale dāmodarasyaidhate

dhātetyevamasūyayeva janani prepsustato'pyucchrayam |

nābhīkūpasamuttharomalatikānālāgrajāgradbhava-

tsphāroroja saroja kośayugamadhyāste sutaste smaraha || 167 ||

jagattrayījīvanajanmahetau

valitrayī bhāti tavodare'smin |

nārāyaṇapreyasi nābhirūpa

nipānasopānaparampareva || 168 ||

jītvā jaganti viśikhairjagadamba jaitra-

stambhaṃ tavāṅgabhuvi romalatācchalena |

minvan manojanṛpatirjitalokasaṅkhyāṃ

mūle kimasya tisṛbhirvyalikhadvalībhiḥ || 169 ||

snātasya nābhisarasi dhruvamabdhikanye

saṅjagmuṣo ratipativratinaḥ samādhim |

āṣāḍhameva kalaye tava romarājim

asyā valitritayamasya ca darbhakūrcam || 170 ||

nābhīvāpīsavidhabhuvi te yauvanārāmavṛddhyai

nyastaṃ romāvalimayaghaṭṭīyantradāru smareṇa |

mūle tasya sphurati racitaṃ pādavinnyāsahetoḥ

sopānānāṃ tritayamudadheḥ putri valyātmanā kim || 171 ||

dīrghaṃ nābhīvivarasaraso devi gambhīrimāṇaṃ

spaṣṭaṃ draṣṭuṃ vṛṣagiripaterakṣamāvakṣamīnau |

gāmbhīryaikāspadamapi rasaiḥ pūritaṃ mānasaṃ yat

tasya svairaṃ patati jaladheḥ putri tatraiva nityam || 172 ||

āśritya sajjaghanahastigiristhitāyāṃ
pañcāyudho bhṛśamudañcati devi kāñcyām |
nābhīmanantasarasīm kamale khagendra-
stambhaṃ ca romalatikāṃ validhiṣṇyabhājam || 173 ||

jaghanapulīnavatyāṃ keśaśaivālabhāji
triyuganayanamīnaistrṣṇayā sevītāyām |
tvayi rasabharitāyāṃ devi saundaryasindhau
nalīnamukhi vidhatte nābhirāvartaśobhām || 174 ||

tvanmādhyayaṣṭiṃ pariveṣṭya śete
nābhībilānte raśanāpṛdākuḥ |
asāvapūrvah kamale yadīyā-
nyaṅgāni sarvāṅi ca ratnavanti || 175 ||

madhyātmanā janani śabdaguṇena yogāt
jagrāha śabdamatulaṃ raśanāguṇaste |
śaureḥ śravoviyati sauti sukhaṃ sa śabdaiḥ
tuṣṭyai viśiṣya kila śiṣyagiro guroḥ syuḥ || 176 ||

ratitantrarahasyamamba śabdai
ramaṇīyairviśadaṃ prakāśayantī |
rasanaiva ratipriyasya nūnaṃ
raśanāsāviti lekhakapramādaḥ || 177 ||

upāśritā madhyamamabdhikanyake
nijaprabhābhiḥ śamitottamasthitiḥ |
asau kṛtaśrīmadanādarā rame
na mekhalā na pratibhāti me khalā || 178 ||

yadanantapāṇinīhitam sumadhyame
valate suvarṇamayāsūtramamba te |

guṇavṛddhimān prakṛtiśobhano'munā
niyataṃ suśabdanicayo'bhidhīyate || 179 ||

śrutimañjunādanicayairabhirāmā
savalagnanābhijaghanadyutihetuḥ |
vilasatyanantasarasākṣiyugāya
svadate mukundadayite tava kāñcī || 180 ||

kāñcīṃ muktikṣetramāhurjagatyām
indhe citrā tāvakī devi kāñcī |
apyāryāṇāṃ yogināṃ muktihetoḥ
ceto yasyāṃ badhyate tārksyaketoḥ || 181 ||

labdhavāsamadhikāñci devi sat-
ratnajātamabhijātadīptikṛt |
kaṃsahiṃsanakaṭākṣapātratāṃ
vindatīti ka ivātra vismayaḥ || 182 ||

alpādālpaṃ tvadvalagnaṃ ca lagnaṃ
vāsastasminnarthataḥ śabdataśca |
amba snehādambaram vīkṣya kāñcī-
dambhādvidyuttatra vidyotate hi || 183 ||

akṣapadādaṇutastava madhyā-
damba rame varamambarameva |
asya hi vaibhavamastavivādaṃ
vipratipannamanaindriyakatvam || 184 ||

aṇvapyadastava valagnamivāmba kāñcī
mapyambaram stanabharam ca bibharti yuktam |
āhuryato dvyaṇukakāraṇamapyāṇuṃ tam
ādhāramatra katicijjagato'khilasya || 185 ||

kārśyaṃ dr̥ṣṭvā kamalanayane netramekaṃ bhavatyā
 dattaṃ madhyaṃ prati tava patistatra tu spardhayeva |
 netradvandaṃ ruciramadiśattadvicitraṃ trinetra
 jāto'pyeṣa prathayati kathaṃ saṃpadaṃ śambarāreḥ || 186 ||

payojanābhapriyapatni viṣṇu
 padāravindavyapadeśameva |
 nirīkṣya madhyaṃ niyamena tatra
 netraṃ mudā tvaṃ nidadhāsi nūnam || 187 ||

netreṇa nīranidhiputri nitāntayogāt
 madhyaṃ na cākṣuṣamiti kṣamameva mātah |
 āsannatāpi nitarāmatidūratā vā
 pratyakṣatāṃ pratirūṇaddhi yathāñjanādau || 188 ||

atyalpabhāvāttava devi madhyo
 hareḥ kaṭākṣāviṣayo yato'bhūt |
 atulyakalyāṇaguṇāśrayasyāpi
 ajasrabandho'sya kilānurūpaḥ || 189 ||

surāśanaśrīprathane nidāna-
 mupendrasaṃtoṣakṛdabdhikanye |
 valagnametadrucirorurambhā
 vilagnanetraṃ kalaye balaghnam || 190 ||

paramāṇuṣu mātārādimaṃ yadidaṃ
 kośakṛdāha madhyamam |
 amaraḥ kila pāmarastataḥ sa babhūva
 svayameva madhyamaḥ || 191 ||

adhikāñcitayābhivṛddhimatyā-
 pyabhijātaśrutimañjuśabda pañktyā |

atibhaṅgura eva śūnyavādaṃ

na jahau mādhyamikakramastvadīyaḥ || 192 ||

janani smṛtījanmamūlabhūtaṃ

tanu madhyaṃ tava santatānumeyam |

tadihopanataṃ purastanāṅgī-

kṛtasadgauravadarśanānurodhāt || 193 ||

na paraṃ tava ramyasīdhumitraṃ

vacanaṃ pañcamabhūtamabdhikanye |

api tu sphuṭamekhalākālāpa

prasaraçchabdaguṇojjvalaṃ valagnaṃ || 194 ||

prabuddhadīptau prabalāgamaṃ te

hasatyāśeṣāmba gurau nitambe |

ante vasaṃstasya tu madhyamo'yaṃ

sthāne samātiṣṭhata śūnyavādam || 195 ||

makaradhvajarājabhadrapīṭhaṃ

pulinaṃ bhūṣaṇakāntiratnasindhoh |

jalajāyatane pṛthu tvadīyaṃ

jaghanam yauvanahastimastakam vā || 196 ||

kāmāṅkuśena kalitakṣatamacyutena

pāthodhiputri pṛthulaṃ jaghanam bhavatyāḥ |

hastīndra mastakamapūrvamidam yadasya

hastāvubhau lasata ūrumiṣādadhastāt || 197 ||

karasthīkartuṃ yāṃ bhagavati tavoruśriyamasau

karī nityaṃ kāṅkṣatyabhilaṣati tāmeva kadālī |

atastāmīrṣyātaḥ prasabhamabhimathnāti kalabho

dvayorekatrecchā janayati mitho dveṣamadhikam || 198 ||

prakāśayatpadmagrhe madopa-
 ramāṃ hareḥ svāṃ suratādhībhumim |
 śubhorurambhādvayaśobhitāṃ divaṃ
 jayatyudāraṃ jaghanasthalaṃ tava || 199 ||

prakṛtiḥ samadarśinī mṛdūnāṃ
 nitarāmunnatibhāji nīcake ca |
 iti saṃśayamucchinatti mātā-
 stava sakthidvitayaṃ muradviṣo'pi || 200 ||

karabhaḥ kalabhaḥ praśastahastaḥ
 kadālī cāpyuravaḥ syuramba kāntyā |
 na tu tatra ca mukhyavarṇadairdhyāt
 kathayantyūrupadaṃ tvadīyasakthnoḥ || 201 ||

tavorulakṣmīṃ dviradāḥ karasthāṃ
 kartuṃ kṛtāsā madhupāya mattāḥ |
 diśanti dānaṃ tadabhīṣṭasiddhiṃ
 nāpannapātrārpaṇato hi nārthaḥ || 202 ||

asāvasāro'ntaratīva karkaśo
 malīmasaścopari kauñjaraḥ karaḥ |
 iti tvadūrū hasato haripriye
 kariṇyapāste karabhastu dūrataḥ || 203 ||

vibudhāstava varṇayanti jaṅghe
 śaradhī dāśarathipriye smarasya |
 na vayaṃ bahumanmahe tadeta-
 nna hi pṛṣṭhīkurute manobhavaste || 204 ||

pramilantu śatāni kāhalānāṃ
 śaradhīnāṃ samudetu vā sahasram |

kamale tava jaṅghayostataḥ kiṃ
 śatamandhāḥ kimavekṣituṃ kṣamante || 205 ||

kāhalaḥ kamalamandire bhava-
 jjaṅghayoḥ śriyamacūcuradyataḥ |
 tanyate bahumukhaprabhañjana-
 kṣobhitena ninadastato'munā || 206 ||

tanoti sindhostanaye manoja
 tūṅṅīraśaṅkāṃ tava devi jaṅghā |
 tadbāṅabhūtaṃ kamalaṃ tadagre
 pādāpadeśena yadāvirasti || 207 ||

bṛndena bṛndārakasundarīṅāṃ
 nandeṣṭasūnoḥ sakhi vandanīye |
 mandetarānandathumūlakande
 vande bhavatyāścaraṅāravinde || 208 ||

yau yasya pādau yaduvīrabhārye
 tasyaiva dṛṣṭau gatidāyinau tau |
 citraṃ tadetaccaraṅau tavemau
 gajendrayogyāṃ diśato gatiṃ naḥ || 209 ||

nalīnāyatane mṛdu pravālaṃ
 padayostāvakayorlavamaṃ pratīmaḥ |
 ata eva bibharti pallavākhyāṃ
 bhajate pādapaśabdamaṣya pātā || 210 ||

padayordvitayamaṃ nanu tvadīyamaṃ
 bhajati svāmini bālamitrarāgam |
 atha pallavarūpamaśnute tat
 pratiṣedhanti hi bālasakhyamāryāḥ || 211 ||

yadvastu yadguṇavatā kalitānuṣaṅgaṃ
 tattadguṇīti viditaṃ tava pādapadme |
 atyantarāgiṇi kṛtaṃ hṛdayaṃ munīnāṃ
 vairāgyamamba vahatīti vicitrametat || 212 ||

pādān sahasramapi bālasarojabandhoḥ
 pādadvayī jayati te jagadamba dīptyā |
 baṃhīyasāmapi na sadvasuhārakāṇāṃ
 prāyo jayaḥ kuvalayārtikṛtāṃ kṛtaḥ syāt || 213 ||

navapravālādapi komalaṃ te
 na vandate kaścaraṇāravindam |
 śanairanaīṣīd dṛṣade yadamba
 sprśan saśaṅkaṃ bhagavān vivāhe || 214 ||

śubhataralākṣamabjasuṣamāyatanam jagatāṃ
 janani śucidvijaiḥ śritamidaṃ padamāsyamapi |
 paramiyatī bhidā prathamamabhyudayaṃ dadhatā
 tvahimarucā samaṃ himarucā caramaṃ ca rame || 215 ||

pradveṣṭi yaḥ pādaruciṃ tvadīyāṃ
 tamindire draṣṭumayogyamāhuḥ |
 dṛṣṭāntamatra pratiśiddhadṛṣṭi-
 mudyantamādityamudāharāmaḥ || 216 ||

na varṇataḥ kevalamīpsitārtha
 dānādapi tvaccaraṇau surāgau |
 śriyaiiva nemau śatapatramitre
 babhūvatuḥ pūjyatayāpi mātāḥ || 217 ||

surendrabhargādisuravrajeḍite
 bhaje tava kṣīradhije padāmbuje |

vyanakti saktam yadalaktakam hare-
rurastate tatra varatvamuccakaih || 218 ||

udārasandehamuṣam vitanvatī
mudā rasam dehabhṛtām cidātmakam |
sadāravinde 'pyudayantamindire
padāravinde hasataḥ śriyā tava || 219 ||

api nīrajasphuraṇahāryaho rajah-
sphuraṇāpahāri padayordvayam tava |
api haṁsakapraṇayi dhūtahaṁsakam
gamanena padmabhavane viśobhate || 220 ||

kaucidaṅghrikamale tavāśritau
kaṁsahiṁsakapurandhri haṁsakau |
mañjulaīrakhilaraṅjakau rutai-
rmānase viharato madhudvipaḥ || 221 ||

rājacchobhanakhāśritam śubhakaram
rājīvarājīsuhṛt
padme gāḍhatamoharam tava padaṁ
bālārkabimbaṁ ca tat |
yadyapyamba samam tathāpi vidito
bhedastviyānetayoḥ
arghyam saṁskṛtamuttarasya kalaya-
ntyādyasya pādyam budhāḥ || 222 ||

tava bhagavati vande divyapādāravinde
sadasi yadabhiṣekam śambhujambhārimukhyāḥ |
svamukutaḡaḡatitasvaḥ śākhiniṣpannapuṣpa
prasṛmaramakarandairanvahaṁ tanvate te || 223 ||

praṇatiṣu tava puṇyadvandvamāsīt purāreḥ
 praṇipatanata ekaṃ lokamāstvadāṅghryoḥ |
 ciravirahakṛśasya svāvataṃsāmṛtāṃśoḥ
 tava nakhamayatārāyojanena dvitīyam || 224 ||

caraṇanalinayugmaṃ saṃsṛtikleśasindhoh
 tava harisakhi santastāraḥ saṅgirante |
 idamucitamavaimo yena tatsaṃśritānāṃ
 tatirapi ca nakhānāṃ tārakatvaṃ bibharti || 225 ||

aniśaṃ prakāśamadhigantumicchayā
 tava bhāti sindhutanaye padāmbujam |
 adhigamya nūnamabhavan yato nakhā-
 nyata eva khaṃ ca tadabhūnnabhasthalaḥ || 226 ||

marālikeḍyāpyamarālikeḍyā
 suradrumaśrīrapi vidrumaśrīḥ |
 kharāṃśukāntā nakharāṃśukāntā-
 pyamba dvayīyaṃ tava citramaṅghryoḥ || 227 ||

caraṇāvimaḥ hi karuṇānidhe yataḥ
 taruṇāruṇaprakiraṇānukāriṇau |
 anuvindatastadaravindabandhutām
 api sādhucaḥkrabahumānyatāṃ rame || 228 ||

padamāśritastava payodhikanyake
 vipadaṃ na jātu bhajatīti sāmpratam |
 api tatparāgamadhimaḥ dhārayan
 aparāgatāṃ vrajati janturadbhutam || 229 ||

śritaḥ parāgaṃ jarathaḥ śaśāṅko
 dṛṣṭo natatryaṃbakaśīrṣagaśrīḥ |

*spṛśannapi tvatpadayoḥ parāgam
na jātu tāruṇyamaho jahāti || 230 ||*

*surādimānyam vidhutopasargam
śubhāvaham te mṛdu cāruvarṇam |
padaṃ rame yaḥ praṇamejjapedvā
dūrādapāsyatparamāpadaṃ saḥ || 231 ||*

*pādam trapādam tava pañkajānām
vande bhavam devi tarītukāmaḥ |
maste samastedapi mañjulākṣā
rāgam parāgam vahate yadīyam || 232 ||*

*padadvayam yastava devi sevate
prabhuh śrītānām dvipado bhavatyasau |
vidhusvasastadvimukhastu yo nara-
ścatuṣpadaṃ hanta vadanti taṃ budhāḥ || 233 ||*

*padayostavāṅgarāgam prāhuh svābhāvikam vayam tvenam |
puṣkalarāgapriyatamahṛdayavasatyupanataṃ ca jānīmaḥ || 234 ||*

*paramakarāvaliramyā bahurāgadharādharoruvibhramabhāk |
asi haṃsahārigatikā pativatpitrvatpitrprasūvacca || 235 ||*

|| iti śrīmadveṅkaṭādhvariviracite śrīlakṣmīsahasre saundaryastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīngārastabakaḥ ॥

durjñeyamahimā sā māṃ kṣīrābdhiduhitāvatāt |
śrīngārarasasarvasvaṃ śeṣaśaileśvarasya yā || 1 ||

vihitasmarasaurabheṇa padme
vividhenāmba vilāsaceṣṭitena |
ativismayamādadhāti śaure-
ranubhūtāpi cirādapūrvavattvam || 2 ||

kamale tava hanta vīkṣitānāṃ
kuṭilimnā kavalīkṛtaṃ sadāpi |
phaṇīśailapaterna jātu cetaḥ
pratighopajñamupaiti vakrimāṇam || 3 ||

viṣamāyudhāstrasuśamāvahairaho
tava lokamātaravalokavibhramaiḥ |
bhagavānahīndranagavāsyupāśnute
tarasā manojñatarasātvikaśriyam || 4 ||

kalaśābdhiputri balaśāsanādibhiḥ
nigamairnarairdivigamairapi stutaḥ |
chalahetukeṣu kalaheṣu keśavaḥ
sa bhīyā tavaikamabhiyācate vacaḥ || 5 ||

stambhataḥ svayamavāpa sambhavaṃ
yaḥ purā naraharirharipriye |
śambarāhitavilāsadambaraiḥ
stambhamamba janayatyaṃ tvayi || 6 ||

ahāri netraṃ mama paśyato'nayā
 prasahya corasthalasaktayeti kim |
 pratikriyāyai harate ratesu te
 harirhaṭhādambaramamba raṃhasā || 7 ||

amba tvamatyantamudāratoru-
 camatkṛtiṃ darśayitum priyāya |
 abhyarthayitre bhṛśamātmano'pi
 kucelamitrāya dadāsi celam || 8 ||

bahistvālīvargastava navaratau devi hariṇā
 karagrāhonmīladvalayaravaśuśrūṣuruṣitaḥ |
 priyasparśānandonmiṣita bhavatiḥāsanibhṛtaiḥ
 kaladhvānopetaiḥ kanakavalayairvañcita iva || 9 ||

haṭhāt krīḍāyuddhe harisakhi bhavatyāḥ kacabhare
 grḥīte kāntena grahilahṛdayaḥ kāmamadayaḥ |
 manojanmā marmāvidhamatha galatpuṣpakapaṭāt
 avarṣad bāṇaugham prasabhamupariṣṭānmadhuripoḥ || 10 ||

ākhyayā ca mahasā hareḥ kara-
 sparśanena mṛditaḥ payodharaḥ |
 devi vikṣipati te sragudgalat-
 puṣpamauktikamayān payaḥ kaṇān || 11 ||

sarabhasapariripsāsambhramocchūnapīna-
 stanaśithilitabandhā mañjulā kañcukī te |
 atanusamarakelāvaprayatnātpriyeṇa
 drutataramapanītā dugdhasindhostanūje || 12 ||

harati tadidamuccairhanta cakrāvalepaṃ
 diśati janani khedaṃ madhyadeśasya ceti |

madanayudhi karābhyāṃ marditaṃ yugmametat
kucadharaṇibhṛtoste kupyatevācyutena || 13 ||

kaṭhinanakhamakṣatāni śaureḥ
karayuganirdayamardanāni cāsya |
bhagavati sahamānayoḥ prakāmaṃ
tava kucayorucitaṃ kṣamādharatvam || 14 ||

bhītaṃ śītakarādrathāṅgamithunaṃ
nityānuṣaṅgāśayā
mātarvyātata tāvakastanajaniṃ
mānāt punaścandramāḥ |
tvatprāṇeśanakhātmanā kṛtajani-
statra pradatte kṣataṃ
vairaṃ hanta virodhinoḥ kila mitho
janmāntare'pyakṣatam || 15 ||

santyaajya sundari sudarśanapāñcajanya-
vekena kaṇṭhamitareṇa karadvayena |
saṅgrhṇatastava kucāu ca madamba śaureḥ
no śaṅkhacakradharatā viratā rate'pi || 16 ||

bhāvatkamācarati devi harāvapūrvam
pāṇigrahaṃ vijanakeligṛhaṃ praviśya |
lājāyitaṃ vimṛditastanalolahāra
vyākīrṇamauktikacayairjvalati smarāgnau || 17 ||

pañcāyudhānyapi vihāya tavāṅgakeṣu
sañcārayan sa caturaścaturaḥ svahastān |
kañjālaye kathamaho madhukaiṭabhāriḥ
pañcāyudhājimapi harṣabharādakārṣīt || 18 ||

krīḍāraṇe tava kṛtāpajayah smareṇa
 santyājiteṣvapi ca śārṅgamukhāyudheṣu |
 kalyāṇi kaṃsadamanaḥ kamale vicitram
 uttuṅgacāpalatayā nanu yojito 'bhūt || 19 ||

upamarditayorurojayoste
 dayitāśleṣadaśāsu mauktikānām |
 navacandanareṇunirviśeṣam
 pariṅāmaṃ pratipedire parāgāḥ || 20 ||

māyāvādaistava tu vaśite devi madhvārtikāri-
 ṇyaṅgābhyāṃ vāṃ vighaṭitamabhūd dvaitamāliṅganeṣu |
 ābhiruktāvalibhiracirādāśritaṃ nirguṇatvaṃ
 vyaktā cāntaḥ karaṇaharaṇāttādrḡgānandapūrtiḥ || 21 ||

jalajāyatane samastanāga-
 pravarapraudhanibandhanaśrameṇa |
 priyapāṇinīyantraṇocitāyā-
 stava kaṅthāduditāstadā suśabdāḥ || 22 ||

yoge payodhitanaye yuvayostadānīṃ
 śampālatājaladayoriva saṃpravṛtte |
 ujjṛmbhitātanuśubhāśugaveganītā
 yuktaṃ śramāmbukaṇikāmayavrṣṭirāsīt || 23 ||

caladguṇeṣvatra payodhijāte-
 ṣvatrāsamuktāvaliṣu prakampaḥ |
 rame sadā rājakarāptanānā-
 hāreṣu yukto 'tanuyuddhakāle || 24 ||

gāḍhaṃ śliṣyati mādhave sakutukaṃ
 krīḍāvanīṃ tvāṃ tadā

yuktaṃ campakagarbhasaurabhaśubhai-
 raspandi mandānilaiḥ |
 rājīvopari paryapāti sahasā
 lolairalīnāṃ kulaiḥ
 āsīdamba kadambakorakacayo
 yasmādato vismayah || 25 ||

prasabhamaruṇabimbaṃ grastamāsīdakasmāt
 paripatitamūḍūnāṃ pañktibhirmeruśrīngāt |
 api timiravṛtābhūdindire candrarekhā
 tava ca madhujitaśca dvandvayuddhe pravṛddhe || 26 ||

vapuṣi mṛdutame te vedanā mā janīti
 pratiśamayīṣatāpi preyasā mādhavena |
 vipulapulakapālī viśvamātaḥ svakāṅge
 tava dṛḍhaparirambhāt svairamunmeṣitāho || 27 ||

madhumathanamanaḥ praharṣahetoḥ
 manasijayajñamanekadhā vidhāya |
 dhruvamavabhrthamajjanaṃ bhavatyā
 janani kṛtaṃ śucibhiḥ śramāmbupūraiḥ || 28 ||

sāyāsāyāḥ surataviratau kānta bāhāntarāle
 vinyasyāsyam tava bhagavati svāpasaukhyam bhajantyaḥ |
 phālotpannaśramajalamilaccitrakaprusruto'smin
 śrīvatsō'nyah sa bhavatu rame yastu kastūribinduh || 29 ||

sañjātaṃ nayanayuge nirañjanatvaṃ
 nīrāgaḥ sphuramabhavattavādharo'pi |
 sampannā janani kace'pi bandhamuktiḥ
 sānandaṃ rahasi harerupāsanena || 30 ||

malayamukuṭivāṭipāṭīrakotāranāṭinah
 sarasijamadhuspandāmandāghamarṣaṇaharṣiṇah |
 tava ratibhavaṃ lumpantyaṃba śramam ṣayanībhavat
 phaṇipatibhiyā mandam mandam caranta ivānilāḥ || 31 ||

vanajanilaye vārikrīdādaśāsu daśānana-
 dviṣi tava śanairātanvāne kuce nakhaceṣṭitam |
 kṣubhitamanasā dattā nāthe tvayā śapharībhiyā
 sarabhasaparīrambhārambhā jayanti nirantarāḥ || 32 ||

sarasijavane saṃlīnāyāḥ sakautukamindire
 salilavihṛtau śaurerlelikṣaṇasya mukhasya te |
 alikavalitālośyāmālakasya saroruhāt
 alikabalitācchaivālādhyādabhūnna bhidāgrahaḥ || 33 ||

yugapadahimahī bhṛtyunmiṣantaṃ samantād
 ṛtugaṇamapi kṛtsnam nirviśannirviśaṅkah |
 saha viharati līlālbhavatyā bhavatyā
 mama janani mukundo mañjuvallīgrheṣu || 34 ||

kusumaśaradhanurjyātunḡaṭaṅkāraśaṅkā
 karamadhukarasaṅghārabdhajhaṅkārahṛdyān |
 phaṇigirivanadeśān padmanābhaḥ sa padme
 saphalayati gabhīraistvatsahāyo vihāraiḥ || 35 ||

sākaṃ lokapatistvayā viharate kākodarādrau rame
 sūneṣoravane vane nayanayorānandane cāndane |
 śampāśliṣṭānavāmbudabhramajuṣāmaṅke ciraṃ kekināṃ
 nṛttāḍambaranunnapannagatayā nirdoṣamandānile || 36 ||

kānto rantumanāstvayā saha rame
 kāmena muhyan hariḥ

śyāmāṃ kelivanīmamaṃsta rajanīm
 dūrīkṛtārkadyutim |
 sandhyārāgamageṣu pallavagaṇa-
 ntatkorakāṃstārakā-
 ṇyantah santamasam lasanmadhukara-
 śreṇīm ca nāṇīyasīm || 37 ||

tvannāthākhyāvahanaviśadībhūtataaddāsyadārḍhyaṃ
 kiñcitr̥tvā kalayitumivākāṅkṣatā mādhavena |
 patyā sākam praṇayakalaham tāvakam chettukāme
 kāme devi svayamupavane tanyate bāṇadānam || 38 ||

so'yaṃ gāyan smaramanumaliḥ śaśvadavyādabhavyāt
 sampaśyantī yamiha kabarīsurabhādāpatantam |
 jātodvegā jagadadhibhuve citramaprārthitāpi
 svairam datse sarabhasaparīrambhamambhodhikanye || 39 ||

mandam mandam vṛṣagiritatīm svairamāṭīkamānaḥ
 khelaṃ khelaṃ vimalahariṇāṅkānane kānaneṣu |
 grāham grāham mṛdusumanasaḥ kautukī kaitabhāriḥ
 vāram vāram tava vitanute devi mūrdhābhiṣekam || 40 ||

rāgeṇoparyaniśamuṣitam puṣpavatyā latāyāḥ
 prītyā gr̥hṇan kamapi kutukī pallavam phullavakraḥ |
 sāndrāmodam cikurasumanah sannidhānena nītvā
 śārṅgī hanta śrutīśirasi te sthāpayatyabdhikanye || 41 ||

datte mātastava kila mukhe pāṇinā durnivāra
 svedenāsau kamapi tilakam kautukī śrīnivāsaḥ |
 tvam tu svedasrutivighaṭitasthānavinyāsamenam
 vīkṣyādarśe hasasi dayitam moghayatnam vidagdhā || 42 ||

śeṣakṣmābhṛttaṭavanacaraśyāmajīmūtasāṅghe
 saṃlīya tvāṃ bhramayitumanāḥ kalpitābhedamohaḥ |
 tasmin vidyutpatalajaṭile taṃ vicetum viśantya
 jyāvṛttiṃ te viśadamavidan sa svayaṃ vañcito'bhūt || 43 ||

bāle dehi payodharaṃ karatale
 prāvṛṭ tvayā yācyatām
 āśleṣābhiruciṃ vidhehi na śāśī
 tasyāsmi kintu svasā |
 āstāmuttarametadīḍṛgadharaṃ
 yācāmi vācā svayaṃ
 nāstyartho'dharayāñcayeti caṭubhiḥ
 padme dhinoṣi priyam || 44 ||

paścādupetya parihāsakṛte karābhyāṃ
 dṛṣṭī tavāmba vipule sthagayan saśeṣam |
 pāṇidvayaṃ mama na kṛtsnapidhānakelau
 paryāptamityahigireḥ patireti lajjām || 45 ||

tava lokamātaravalokavāgurā
 mṛgajāladrṣṭiyugajāḍyakṛdguṇā |
 nanu bhāti citramanubhāvamāśritā
 hariṇāpi tatra hariṇāyitaṃ tataḥ || 46 ||

smitacandrikayā kayāpi devi
 smarasaṃvṛddhipuṣā sadonmiṣantya |
 madhusūdanamānasendukānte
 dravatāṃ candramasaḥ svasastanoṣi || 47 ||

tava stanaṃ śailaghanam vinodāt
 prasahya gṛḥṇan prabhurabdhikanye |

purā murāriḥ svakaroddhṛtasya
govardhanasya smṛtavān mahādreḥ || 48 ||

vallī tamālamiva vidyudivāmbuvāhaṃ
māhendranīlabhavanaṃ maṇidīpikēva |
indoḥ kaleva gagaṇāṅgaṇamindire tvam
āśliṣya śaurimayase mahatīmabhikhyām || 49 ||

madanatarupallavānāṃ
madhusūdanamānasālikusumānām |
tatkṛtatapaḥ phalānāṃ
tava lalitānā tu janani kaḥ stotā || 50 ||

|| iti śrīmadveṅkaṭādhvariviracite śrīlakṣmīsahasre śrīṅgārastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ aiśvaryaṣṭabakaḥ ॥

viśvasya janānīmeva viśvasya śaraṇaṃ vṛṇe |
viśveśvarasamaiśvaryaṃ viduryāṃ brahmavādināḥ || 1 ||

anupādhikamamba te murāreḥ
api sādharmaṇamāhurīśitṛtvam |
sphuṭamatra nidarśanaṃ pratīmo
nanu mitrāvaruṇādidevatātvam || 2 ||

aviśeṣamaśeṣaśeṣibhāvaṃ
yuvayoryadyapi varṇayanti santaḥ |
tanaye jaladhermithaḥ pratīta-
stadapi svāmini śeṣaśeṣibhāvāḥ || 3 ||

tulye'pi te nāthaviśeṣaṇatve
vyaktaṃ guṇādasti viśeṣa eṣaḥ |
pratyaktvamabdhestanaye bhavatyāḥ
prājñā guṇānāṃ ca parāktvamāhuḥ || 4 ||

saṃsārābdhau majjatāṃ sajjanānāṃ
rakṣāyajñe dīkṣito rākṣasāriḥ |
ambhorāśeḥ putri patnyāstavāsā-
vanvārambhaṃ nityametyambujākṣaḥ || 5 ||

asyeśānetyāgamastāvadāstā-
maiśvarye'smiṃstāvadamba tvadīye |
jāgartyeva vyāsatātapraṇītaṃ
ślāghyaṃ viṣṇostat purāṇaṃ pramāṇam || 6 ||

jalpākāste jīvakotipraveśam
 svalpaprajñā ye rame kalpayanti |
 viśvaṃ vyāptam viṣṇunāmba tvayā ce-
 tyuktistān pratyuttaram śaktisūnoḥ || 7 ||

vedodyāne pārijātāyamānam
 śrīsūktam tajjāyatām śreyase naḥ |
 pārevācām bhāsure tvatprabhāve
 cakṣuṣmanto devi yenaiva santaḥ || 8 ||

dampatyoriha yuvayoradhīśvaratvam
 vyāsajjya sthitimiti saṃmatam matam naḥ |
 viśvāmba śrutivihitam vihāya patnīm
 karṭṛtvam kratuṣu na kevalasya puṃsaḥ || 9 ||

dattāśayāsu bhavatīmahimopadeśe
 tattādṛśīṣu nigamāntasarasvatīṣu |
 nārāyaṇapriyatame nikhilābhyupetaṃ
 rāmāyaṇam nanu jayatyupabṛṃhaṇam naḥ || 10 ||

ekā śrīrvai nigamaśikharairindire nirviśeṣam
 viśvavyāptirjanani yuvayorvyaktamudghuṣyamāṇā |
 jñānadvārā tava madhuriporātmanaiivetyalīkā
 vaiṣamyoktiḥ kuta upanatā hanta keṣāñcideṣā || 11 ||

vaibhavam tava mukundapatni yo
 veda vedaśikharānuvarṇitam |
 vaibhavam bhuvi sa vindati sthiram
 dustyajam tyajati vai bhavam tataḥ || 12 ||

aiśvaryamātra madhuhanturapahnute yo
 yo vā tavāpi jagadamba tayoh pratīcyaḥ |

prācyāt praduṣyati viśiṣya pitṛdviṣo'pi
māṭṛdviṣastribhuvane mahatī hi garhā || 13 ||

śrīmadrāmāvarajasaraṇiṃ śreyasīmāśritānām
ācāryāṇāmiha ca kuhacidyastavāṇutvavādaḥ |
tasyākūtaṃ paramapuruṣaprepsayā te'bdhikanye
śeṣatvena svata upanatananyūnatāyāṃ pratīmaḥ || 14 ||

rājanvanti jagau jaganti nigamo
dvābhyāṃ yuvābhyāmapī
dvairājyaṃ na hi tāvatā prasajati
kṣīrāmbudherātmaje |
āgnāvaiṣṇavaśabdabhāji yajane-
'dhiṣṭhānayugmāśritām
ekāmeva hi devatāṃ sumanasah
śaṃsanti mīmāṃsakāḥ || 15 ||

rāmākāre janakatanayā rukmiṇī kṛṣṇarūpe
bhartuḥ kṛṣṇājinamupagatā brahmacārye'pi padme |
antaryantuḥ sakalajagatā Macyutādacyutāṃ tvam
dhatse mūrṭiṃ tadiha yuvayoḥ prasphuṭo nityayogaḥ || 16 ||

kriyāyāṃ bhavyāyāṃ kṛtaruciramārgaṃ pariharan
akampaṃ viśrambhaṃ vidadhadabhirakṣediyamiti |
vyavasyan goptṛtvam vyapasaradupāyāntarakatho
bhavatyā saṃśliṣṭe bhagavati nidadhyānnijabharam || 17 ||

nyāsakriyākaraṇamantrapadānurodhāt
uddeśyamātmahaviṣi svayamarpyamāṇe |
vārāśiputri bhavatī viśinaṣṭi nāthaṃ
yāge mahendramakhilāmba yathā mahattvam || 18 ||

*icchārjitabahudehāmindrādipadapradāvalokalavām |
īśānāṃ lokānāmīḍīmahi niyatamindire bhavatīm || 19 ||*

|| iti śrīmadveṅkaṭādhvariviracite śrīlakṣmīsahasre aiśvaryastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kṣāntistabakaḥ ॥

trāyatāmāyatākṣaṃ taddhāma tāmarasālayam |
madāgasāṃ pratikāre mahatāmapi yatkṣamam ॥ 1 ॥

aparādhaparamparāmapārā-
mahamevaṃ yadi nāma nāraceyam |
kamalāyatane kṣamāguṇaste
kathamātmānamasau labheta mātah ॥ 2 ॥

phaṇiśekharaśailanāthakānte
bhavatī mūrtimatī kṣamaiva nūnam |
abhavat kathamanyathā na pāpa-
stava kopaprabhavāya vāyaso'pi ॥ 3 ॥

mahatāṃ mama ghorakilbiṣāṇām
iha niḥ śeṣagaveṣaṇāpi dūre |
patatāmavalambanāya mātā-
rbhavapaṅke bata nastava kṣamātaḥ ॥ 4 ॥

bhavatīṃ prati viśvamātaraṃ
bhavasindhostaraṇārthamātaram |
svamaḥṃ pradiśāmi rakṣa mā-
maparādheṣu samācara kṣamām ॥ 5 ॥

nityaṃ tvakṛtyamavaśādapi na tyajāmi
kṛtyaṃ ghuṇākṣaranayādapi nācarāmi |
atyantamitthamaparādhamahodadherme
satyaṃ śape śaraṇamamba tava kṣamaiva ॥ 6 ॥

mātaḥ kṣamā tava sakhī madhuvairikānte
 khyātaḥ kṣamādharatayā nilayaśca śeṣaḥ |
 tvam tu kṣamānidhirataḥ śatamāgasām me
 kṣantum tavocitamaśeṣata eva tāvat || 7 ||

asmatkṛtāmatitarāmaparādhapañktiṃ
 yanmṛṣyase janani tatra na vismayo naḥ |
 evaṃvidho 'pi vililaṅghayiṣe bhavaṃ yat
 tatra kṣamā hi tava kasya na vismayāya || 8 ||

tattadvitracaritānugūṇāni tīkṣṇe
 dātum phalāni dayite tava baddhadīkṣe |
 kasyeha jīvitakathā kalaśābdhikanye
 kṣāntiṃ na cennayasi taṃ vividhairupāyaiḥ || 9 ||

akṣāntakāriṇi daśāsyavadhoktidṛpte
 bhakṣāya rākṣasavadhūrabhiyācamāne |
 hanta kṣamodayajuṣo 'pyanukampayaiva
 nakṣatranāthasahaje tava na kṣamābhūt || 10 ||

dhanapatipuruhūtasthāṇavedhomukhānā-
 mapi ca dadhati śāpaṃ sampadaḥ samparāyam |
 iti gatimavabudhyāpyarthakāmābhilāṣā-
 dajahadaghaśataṃ māṃ rakṣa mātaḥ kṣamātaḥ || 11 ||

aniśamupacitānāgasām bhūyasām me
 nigamavitatirīṣṭe niṣkṛtiṃ nābhidhātum |
 prabhavati phalameṣām padmanābho na dātum
 kalaśajaladhikanye kṣāntireveha yuktā || 12 ||

amitaduritakṛdbhyo nityamasmādrśebhyo
 hatahitacaritebhyo hanta kupyantamuccaiḥ |

niyatamanugūṇena nyāyayuktena padme
kalayasi vacanena kṣāntimantaṃ prabhuṃ tam || 13 ||

kalayati manasā vā karmaṇā vā girā vā
madhuripumahile yan mādrśo nityamāgaḥ |
tadidamagaṇayanti trāyase saṃsr̥ternah
śaraṇamiti giraiva svāminam kṣāmayanti || 14 ||

navanavamaparādham sādhayitvā khalatvāt
janani kṛtavato me mādharmaṃ krodhavantam |
varuṇanilayakanye kṣāmayantya bhavatyāḥ
śaraṇavarāṇato 'nyat kevalam nāvalambaḥ || 15 ||

prathita tamasi vargairāgasāṃ rāgasāndre
mayi yadi tu vidhatse nānukampāmakampām |
upacitimatīcitrāmenaso me na soḍhum
prabhavati sa bhavatyā nāyako 'jeyakopaḥ || 16 ||

racayati yadayam te netarāgaḥ sarāgaḥ
tadakhilamapi mṛśyam rakṣa dīnam tvamenam |
nanu ka iha vimarśe nāparādhīti śaureḥ
kalaśajaladhikanye karṇayorvarṇayoccaiḥ || 17 ||

jalajaṭilataditvaddīptikṛṣṇopalālyā
kṛtirurukaṭakaśrīrujjvalanmekhalābhā |
varatamavanamālāṅkṛtasthānajuṣṭā
vahasī haripurandhri tvam kṣamābhṛttvamarham || 18 ||

pāpāraṇya hiraṇya dānavavapu-
vyāpāṭanaprajvalat
kopāṭopakṛpīṭasambhavanava-
jvālākarālānanam |

devādyairapi duṣkaraprasadanam

devam nṛsiṃham rame

kṣāntim nītavati kṣaṇena bhavati

kiṃ te param duṣkaram || 19 ||

niyantā yaḥ padme niravadhidurāgaḥ śatakṛtām

aparyāptam jānātyakhilanirayavrātamapi naḥ |

sa eṣa tvadvacā nikhilamapi soḍhvāparimitam

phalam vetti svalpam tadapi śaraṇokternijapadam || 20 ||

kṣamām mūrtāmudyatkaracaraṇayogām ca karuṇām

hatāvadyām vidyāmavayavavatīmamba bhavatīm |

samāśrityāpatyābhyudayadhanadhānyādinibiḍo

biḍaujaḥ sampattim parihasati bhūmāvapi janaḥ || 21 ||

kṣānte mantau janani sakale kṣamyatām śabdamātrāt

bhūyo bhūyaḥ kamapi nicayam pāpmanām nirmimāṇaḥ |

vaktum lajje punarapi sahasveti vārāśikanye

kṣāntim sā tvām tadapi nayate kāpyakampānukampā || 22 ||

kādācitkaprapadanajuṣām

kāṅkṣatām pūruṣārthān

atrāmutrāpyakhilajanani

prāṇināmarpayantīm |

saṃtyajya tvāmapakṛtiśatai-

rapyaśuṣyatkaṭākṣām

kṛcchrārādhyām prasabhamaparām

devatām sevātām kaḥ || 23 ||

kṛtyākṛtyatyajanakaraṇotsāhinām mādrśānām

ko vā doṣaḥ kamalanilaye tvatkṣamāyāḥ sa doṣaḥ |

yenaitasyāḥ kvacidaviṣayo nāparādhaḥ sa me'stī-
tyudyaddhairyā vayamiha bahūnācarāmo'pacārān || 24 ||

aśeṣairnirveśairakhilanakāvalyabhibhavaiḥ
aghaughānāsmākānapi bhṛśamaśakyāpanayanān |
kṣamasvetyuktyaiva kṣapayasi madhudhvaṃsidayite
ka eṣa kṣāntyātmā kathaya nirupākhyastava guṇaḥ || 25 ||

nirmātuṃ prabhavema karma na vyaṃ nityaṃ kimapyantato
yatkhalvācamaṇaṃ tadapyakuśalāḥ kartuṃ yathācodanam |
dūre jñānakathā tathāpi tu tavākṣāmakṣamāvedino
jānīmo manasaiva devi sugamau svargāpavargāvapi || 26 ||

kathayāmi sāramiha kiṃ kathayā
paramanyayārthitabhavoparamam |
kṣamayā tvametamabhirakṣa mayā
vihitāni mā gaṇaya devi hitā || 27 ||

nigamavihitam prāyaścitam madīyamahāṃhasam
nirasanakṛte nālam mātaṣṭava kṣamayā vinā |
gurutaramayaḥ piṇḍam garvānnigīrṇamahō rame
kimu jarayituṃ śaktam śuṅṭhīkaṣāyaniṣevaṇam || 28 ||

bhagavati vapuścetovāgbhiḥ pratikṣaṇamarjitaṃ
navanavamimaṃ pāpastomaṃ kṣamasva mama svayam |
kaṭakaṭaravakrīḍaddaṃṣṭrākarālakamānanaṃ
punarapi yathā no paśyeyaṃ bhayaṅkaramantakam || 29 ||

sahamānāharaharme sahasramāgāṃsi sāgarendrasute |
sthāpayasi mām dayālo śaraṇavrajyādhirājyapīṭhe tvam || 30 ||

|| iti śrīmadveṅkaṭādhvariviracite śrīlakṣmīsahasre kṣāntistabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *utsavastabakaḥ* ॥

vikhyātavibhavā sā mām viṣṇupatnī vilokatām |
vipulānutsavān yasyā viriñcyādya vitanvate ॥ 1 ॥

vidhiśivapramukhā vibudheśvarā
vividhamacyutapatni tavotsavam |
akalayan sakalasya śarīriṇo
niravadhīravadhīrayituṃ vyathāḥ ॥ 2 ॥

nirupamaṃ yuvayoḥ śubhamutsavaṃ
janani lokayituṃ dhṛtakautukā |
upagatā kila kāpi parā tvarām
puravadhūravadhūtagṛhakriyā ॥ 3 ॥

janani satvaracaṅkramasambhrame
caraṇataḥ patitau maṇinūpurau |
tava mahotsava bhūbhajanonmiṣa-
tkutukayā tu kayācidanāḍṛtau ॥ 4 ॥

tava mahe gatimāndya kṛtau kucā-
viti ruṣā calitāśu rame 'parā |
anugṛhītataḍṅcalanirgala-
nnavasarāvasarātyayabhīrukā ॥ 5 ॥

śrutabhavanmahavādyaravā javāt
pathi rame calitābharāṇasvanaiḥ |
śrutarute 'ntarite 'si suvañcite-
tyaparayāparayā hasitā vadhūḥ ॥ 6 ॥

mahamahābhajanotkalikākṛta
 drutagatiḥ ślathapuṣpaparamparā |
 kṛtavatīva mudā kusumāñjaliṃ
 tava rame varamekhalamadhyamā || 7 ||

mahajuṣastava devi siseviṣā
 diśati mandagaterapi sadgatim |
 tadiha divyagatiṃ vitariṣyasi
 tvamamale mama lekhadurāsadām || 8 ||

abhicakāñkṣa manaḥ prabhavaṃ javaṃ
 caraṇayorapi kācana sādarā |
 kalayitum bhavatīṃ kalaśāmbudhe-
 rduhitaraṃ hitaramyamahotsavām || 9 ||

janani tāmarasodarasodara
 śriyamevakṣya savismayamutsave |
 na tatṛpurnaradaivatayoṣitaḥ
 śubhavatīṃ bhavatīṃ saha śauriṇā || 10 ||

priyatamārpita yāvaka pādayā
 tava mahotsavabhūrna yayā rame |
 drutamagāmi padorna paraṃ dhṛtaḥ
 kupitayāpi tayāruṇimā dṛśoḥ || 11 ||

abhivṛṣācalamāpatatāṃ drutaṃ
 tava rame paramotsavalipsayā |
 ajani no pathibhiḥ samayātyayo
 diviṣadāṃ viṣadāntaritairapi || 12 ||

prasṛmarāgarudhūpaparamparā
 surabhitāḥ śubhadīpaśatāvṛtāḥ |

triyugapatni mahotsavabhūmayāḥ
suracayaṃ racayanti savismayam || 13 ||

tava maham prati yajjanakampitaiḥ
surataroḥ śikharaiḥ svayamīritāḥ |
janani veṅkaṭaśailamabhūṣayan
sumanaso manaso haraṇakṣamāḥ || 14 ||

śubhatarābharaṇābharaṇātmanā
rucitaraṅgapiśaṅgitasadmanā |
janani sārthayase marutāṃ mahotsava-
vapuṣā vapuṣānimīṣā dṛśaḥ || 15 ||

madhujitā samamutsavamāṇḍape
sthitavatīṃ bhavatīmavalokitum |
abhiruciḥ punarāptakutūhalai-
rnijaḡrhe jaḡrhe na vadhūjanaiḥ || 16 ||

adhimahotsavamarṇavakanyake
paramabhaktijuṣā praṇatistava |
tanudhanurlatayā sudṛśāṃ guru-
stanatayā natayā sukarābhavat || 17 ||

bhajanaharṣajanāṭyajavojjvalan
mukūṭalolamarutsaridujjhitaliḥ |
jalakaṇairbhavadutsavamedinīḥ
śaśīśīrāḥ śīśīrāḥ kurute rame || 18 ||

trinayanena vinamraśiraḥ kṣarat-
tridaśasindhumahormibhirutsave |
kimapi pādyamadāyi padābjayo-
rnatavatā tava tāmarasānane || 19 ||

tava mahe militāt tridaśīgaṇā-
 nna bibhide naralokavadhūjanaḥ |
 tvadavalokanavismayato yato
 janani me na nimeṣamavāpa saḥ || 20 ||

praṇayinā samamutsavamāṇḍape
 sthitimatīm bhavatīm praṇinaṃsavaḥ |
 ahigiriṃ haripatni samāśritā-
 stridivino divi nopayayuh sprhām || 21 ||

adhimahaṃ kamale bhavatīm stuva-
 nnabhimukhaḥ stimatekṣaṇamagrataḥ |
 api sureṣvasureṣu nareṣu vā
 śīrasi ko rasiko na dadhe'ñjalim || 22 ||

adhimahotsavamapsarasām gaṇaiḥ
 saha rame parabhaktijuṣastvayi |
 pulakinaḥ kalagadgadagītayo
 munijanā nijanāṭyamadarśayan || 23 ||

upanatotsavadivyaagrāṅgaṇaḥ
 kamalavāsini saṃyaminām gaṇaḥ |
 nigamasaurabhaśobhanayā stutiṃ
 sa hi girāhigirāvakarottava || 24 ||

madhuvirodhipurandhri mahotsave
 śubhaguṇagrathitā kila mālīkā |
 stavamathī stabakaistava kairgirā
 na kalitā kalitāḍana kāṅkṣibhiḥ || 25 ||

tava mahe stavakoṭīcikīrṣayā
 dṛgadhikā rasanāścakame rame |

racayituṃ stavamekarasajñayā
 kṛśatamaṃ śatamanyuratitrapaḥ || 26 ||

tava harerdayite dṛḍhabhaktita-
 ścatasṛbhiḥ śrutibhiścaturānanah |
 abhinutiṃ tanute sma mahotsave-
 śvaharahararaharyabhinanditām || 27 ||

janani gandhavahairbhavadutsave
 khagapatiḥ śrutisaurabhaśobhanaiḥ |
 śramaharairjanitairnijapakṣati-
 vyajanato janatoṣaṇamātanot || 28 ||

tanubhṛtāṃ tava devi mahotsave
 naṭanagānanatistavanādayaḥ |
 paramabhaktibharādiha nābhavan
 śramakarā makarālayakanyake || 29 ||

padayugaṃ tava bhaktibharādahaṃ
 prathamikāmupagamyā surastriyā |
 haripurandhri mahe'ṅgajitasphura-
 tkanakayā na kayā paricaryate || 30 ||

dinakaraṃ tamasāmiva rājayaḥ
 kamalavāsini kalmaṣapañktayaḥ |
 api vilokayituṃ prabhavanti te
 janamaho na mahotsavadarśinam || 31 ||

tava mahe suramānavadānava
 prabhṛtipādahatiprabhavai rame |
 kṣitirajonicayaiḥ sthagitātapo
 dinakaro na karoti janavyathām || 32 ||

atha tavāsyavidhoravalokanāt
 surakarāmburuhāṇi mahotsave |
 mukulitānyuḍupaṅktiparisphura-
 nnavarade varade kamalālaye || 33 ||

mukulitaṃ lapanena karāmbujai-
 rmuditamakṣicakorakulaiḥ satām |
 tava mahe'mba harau nayanībhava-
 dravividhau vividhaujasi bhātyapi || 34 ||

tavasiṣeviṣayā viṣayāntara-
 tyajananiścalacetasa utsave |
 prajahuramba tapo'pi parāśara-
 prabhṛtayo bhṛtayogakalāḥ svayam || 35 ||

sumanaso munayaśca tavotsave
 tridivadhanupayorasadhārayā |
 viracayantyabhiṣekavidhānamu-
 cchrayajuṣāṃ yajuṣāṃ prakarai rame || 36 ||

vidhiśivādisureṣu tavotsave
 viracayatsvabhiṣecanamindire |
 manuśataṃ munimāṇavakāḥ sphuṭa-
 dhvani jagurnijagurvabhicoditāḥ || 37 ||

tava maheṣvabhiṣekavidhau kṛte
 jagadaśeṣamagādapatāpatām |
 tadidamadbhutamamba phalīsthalāt
 phalagatirlagati sma paratra yat || 38 ||

atha tavotsavadhāmnī budhāḥ sudhā-
 karasahodari sādaramarcayan |

surahite bhavatīṃ śrutaṣaṭpadā-
ravakulairvakulairapi campakaiḥ || 39 ||

madhulihāṃ bhavadaṅghrisamarpita-
prasavavāsavatāṃ kamale tadā |
surakirītagatājjagrhe bhidā
ravalavairvalavairiśilākulāt || 40 ||

sumanaso bhagadaṅghrijuṣāṃ rame
sumanasāmanuṣaṅgata utsave |
tava padāmbujabhājamapūjayan
sumalināmalināmapi maṇḍalīm || 41 ||

svaśirasā dadhataḥ kusumaṃ mudā
sumahitā iti nādbhutamutsave |
caraṇayoḥ surapaṅktibhirarpitaṃ
tava narā vanarāśitanūbhave || 42 ||

panasacūtaphalādibhirujjvalaṃ
sarasasūpamapūpaśatāvṛtam |
atha nivedanamamba suraiḥ kṣarad-
ghṛtavaraṃ tava ramyamakalpyata || 43 ||

janani śeṣatayā bhṛśamutsukai-
stava niveditaśeṣamabhujyata |
sumadhuraṃ sumanobhirathotsavā-
pavarake varaketanabhūṣite || 44 ||

atha sudhānyabhavaṃ janamodanaṃ
janani mānasarañjanamodanam |
bhavadavekṣaṇa saṃskṛtamatti yo
rasanayā sa na yācati tāṃ sudhām || 45 ||

adhibhavadbhavanāgravitardikaṃ
 janani jāgrata eva jayādayaḥ |
 agaṇayannamarānapi tāvake
 ghanamahe na mahendrapuraḥ sarān || 46 ||

janavimardaśamodyatanirdayo-
 nnaṭacamūpativetrahatiprśām |
 prahr̥tirasti madamba mahe tavā-
 rcanakṛtāṃ na kṛtāntakṛtāntataḥ || 47 ||

tava mahotsavavaibhavadarśināṃ
 tanubhṛtāṃ vividhaiḥ stavanādibhiḥ |
 pramuditā kamale bhavatī satī-
 raparipūḥ paripūrayati śriyaḥ || 48 ||

janani tasya janasya vṛthā sudhā-
 sahabhave vidadhe vidhirīkṣaṇe |
 ya iha nānubhavedalasastavo-
 tsavarasaṃ varasaṃmadakāraṇam || 49 ||

bhavadīyotsavavibhavaṃ
 phaṇipativācaspatiprabhṛtivarṇyam |
 kathamalpadhiyaḥ kavayaḥ
 kathayantu kṣīranīradheḥ kanye || 50 ||

|| iti śrīmadveṅkaṭādhvariviracite śrīlakṣmīsahasre utsavastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ audāryastabakaḥ ॥

vārāśiduhitustasyā varivasyāṃ vidadhmahe |
ananyajanasāmānyāmāhuryasyā vadānyatām ॥ 1 ॥

dvitvaṃ cedadhiraśanaṃ vilocaneṣu
tritvaṃ vā yadi vadaneṣu vā catuṣṭvam |
yadvā syādadhībhujaśmetadeva vaktuṃ
dātrtvaṃ tava kavayastadā kṣāmeran ॥ 2 ॥

yaḥ pibejjaladhīmamba yastared
yaśca tatra niyataṃ śayīta vā |
tena varṇayitumarṇavātmaje
śakyate tava vadānyatā na vā ॥ 3 ॥

amba tvamevāśritamṛtyuhantrī
sanātanī sarvaphalapradaśi |
svayaṃ ca pañcatvamupāśritebhyo
devadrumebhyo labhatāṃ phalaṃ kaḥ ॥ 4 ॥

tāmatyudārāṃ kamale bhaje tvāṃ
yayā sudhābdhau sahaśanmamātrāt |
ekastarurlubdhavataṃsako'nyaḥ
paśuśca kaścitprathito vadānyaḥ ॥ 5 ॥

tvamamba dātrīti kimatra citraṃ
tvadvāśadeśe'pi na lobhavārtā |
nidarśanaṃ tatra bhavannivāśaḥ
sarvasvadāyī sa vṛṣādrināthaḥ ॥ 6 ॥

audāryamāstāṃ nṛharerya eṣa
 hiraṇyadānāvasare saroṣaḥ |
 sānandamiṣṭaṃ sakalaṃ dadatyāḥ
 stutyam vadāntyatvamidaṃ bhavatyāḥ || 7 ||

dehi devi dayayā nirāmayā-
 matra ca śrīyamamutra ca svayam |
 sañcarema na yathā vayaṃ muhu-
 ryācakā iha piśācakā iva || 8 ||

tvameva sarvakāṅkṣitapradā padābjasevināṃ
 vadānyatāguṇastu te vadānyataḥ kva dṛśyate |
 sudhāpayodhikanyake mudhā samunnatispṛśā
 na dānavāridāruṇottamena vidyate phalam || 9 ||

śrīvatsajuṣṭaṃ sthalaṃāśritā tvam
 manoharākṣīracitāśritaśrīḥ |
 pravāladīdhityavalambitāṅghriḥ
 satyam rame kāmadughāsyudārā || 10 ||

khyātaḥ kalāmātrada eṣa candro
 mātāḥ śibiścet palamātradāyī |
 viṣaprado vāridharaḥ śritānāṃ
 kalyāṇi kāṅkṣādhikadā tvameva || 11 ||

kalpadrumaḥ sumita eva ghano'pradātā
 karṇo'pyapārthakarūṇaḥ sa baliḥ kudātā |
 nāthastavāpi kamale sa hiraṇyahārī
 nāto'sti te vitarāṇe prativastukiñcit || 12 ||

āmodajuṣṭaṃ madhukālayogāt
 phalaṃ dadānaṃ bhajatāmabhīṣṭam |

śākhāśatodārasuparṇavāhaṃ

dehaṃ rame kalpataruṃ tavāhuḥ || 13 ||

mudā vadānyāśritamabdhikanye

yaṃ kinnareśādadhikaṃ karoṣi |

na kiṃ nareśādadhikāḥ sa eṣa

itīmamāhurbhuvi hanta santaḥ || 14 ||

vividhavibhavadātrīmindire viśvadhātrīṃ

bhagavati bhavatīṃ yaḥ sevate devateḍyām |

adhikṛtilavamātrādantarikṣonmukhākṣān

ayamagaṇitasattvānalpakānnopasarpet || 15 ||

tvayi sati bhagavatyāṃ sarvamiṣṭaṃ dadatyāṃ

kimapi nṛpapiśācaṃ yācate yaḥ kucetāḥ |

phalavati sahakāre bhāsure satyadūre

śrayati duradhirohaṃ devi śākoṭakaṃ saḥ || 16 ||

prapadanajuṣāṃ dṛṣṭādṛṣṭārpaṇaikavadānyayoḥ

tava caraṇayoḥ sevāmevācarāṇi hareḥ priye |

sakṛdapi punastrāsī nāsīya hanta vivitsayā

paruṣavacasāṃ rājñāṃ prājñāvamānakṛtāṃ girah || 17 ||

dṛṣṭādṛṣṭadayārdrayā śīśirayā dattākhilārthāstvayā

mātarvātavidhūtavāridacalaśrīleśalabhonnateḥ |

darpodrekavinartitabhruparuṣaṃ dandahyamānekṣaṇaṃ

dasyorāsyamupāsya kasyacidamī na syāma hāsyā vayam || 18 ||

kātaryeṇa kadaryavaryanṛpatiprītipratīkṣoditaḥ

kaṣṭaṃ kaṣṭamapāsta vāstava camatkāro na me rocate |

rāme veṅkaṭaneturadbhutaguṇagrāme dayāmedurāṃ

tvāmeva śritakāmadhenumasakṛt sā me stutāṃ bhāratī || 19 ||

bhīmānahaṃ na bhīmān

rājñāṃ nicayān śrayeya sārājñān |

kalpakakalpakatākṣān

dārān śaurerbhaje mahodārān || 20 ||

|| iti śrīmadveṅkaṭādhvariviracite śrīlakṣmīsahasre audāryastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yamakastabakaḥ ॥

yaśasvinīmupāsīya yadunāthasadharminīm |
yamakaṃ kathayantīyā yatpadaṃ kalpaśākhinaḥ || 1 ||

dayāsaṃpūrṇahṛdayā mayā kṛtamanāmayā |
ramā guṇena paramā stavam grhṇātu vāstavam || 2 ||

mātastvadaṅghrau mama dehi bhaktim
mātaḥ parasmin hṛdayaṃ prasāṅkṣīt |
sā kaṃsaśatrordayite śubhena
sākaṃ carīkartyaśubhaprasāntim || 3 ||

ramāramāpattimapāsyatāṃ me
dayodayopekṣitabhaktamantuḥ |
mudāmudārāṃ ca diśet samṛddhiṃ
natānatāpān kurute yadīkṣā || 4 ||

rame padābje tava te manorame
nameyamuccairitā gatiṃ me |
sureśvaro yadbhajanena bhāsure
pade punā rājati daityalopade || 5 ||

udāravibhavā bhavāmayaharā
harādīmahitā hitāya kamalā |
sudhaughasadrśā drśā śubhadayā
dayāluradhunā dhunātu duritam || 6 ||

ghanāghanābhasya dhanāghanāśinaḥ
sadā sadācārasadā sadāryadhīḥ |

hitāhitārksyau rahitāhitā mano-
rame'ramevācara me rame mudam || 7 ||

saroruhārāmagrḥāṃ sumallikā-
saroruhārāṃ kamalāṃ madhudviṣaḥ |
bhujāntarāmodakarīṃ numah kṣamā-
bhujāṃ tarāmo'nusṛtiṃ vyathāmbudhim || 8 ||

nṛpo nirāsthaḥ sumanojane yo
manojaneyo na hi tena me'rthaḥ |
sthitāṃ praṇamyāsamurasyahaṃ tu
murasya hantuḥ svayamindire tvām || 9 ||

drṣṭirdayaikāvani te rame na-
śchinattu viṣṇorvanite'ramenaḥ |
bhava tavāsyeyamapīdanena
kutaḥ kṣatirme yamapīdanena || 10 ||

kubhūbhujāṃ samprati mānanena
phalaṃ sudhāṃśupratimānane na |
śubhaṃ prayacchāvikalāṃ kaleśa-
svasastvahaṃ syāṃ vikalaṅkaleśaḥ || 11 ||

karotu modaṃ kamalā samunmiṣa-
tkalāvilāsā rasiṇī vibhāvasau |
kṛpānidhau veṅkaṭaśailanāyake
kalāvilā sārasiṇī vibhāvasau || 12 ||

yogāya yo gāyati bhāvukena
rāme varāmeva harestavākhyām |
nālīkanālīkasavitri dhāma
tenākṣatenākṣatamāpyate tat || 13 ||

nṛṇām dṛśam sārthayitum tavābhūd
 rame yadehā narameyadehā |
 prāptā tadā tvam phaṇirājaśaila-
 vanārikelām navanārikelām || 14 ||

tvayāśritasyātra paratra coccai-
 rakāri rā me narakārirāme |
 gopālakaṃ tvam nayase rasaṃ yā
 gavā sametaṃ nagavāsametam || 15 ||

śuddhayā tvadabhidhānasahasrakaṃ
 yo girā jayati nā samantataḥ |
 tvam vidurharisakhi trayīvido
 yogirājapatinā samaṃ tataḥ || 16 ||

dānaśriyā vihasitāmarasālayetām
 tāpāpahām janani tāmarasālaye tām |
 pādadvayīm sa hi bhajedrucirāgamām te
 yasyāsti nirmaladhiyo rucirāgamānte || 17 ||

vaśītasarvajagatpatirakṣayā
 dṛgaśubham tava lumpati rakṣayā |
 hṛdayamujjhatu devi na māmakaṃ
 tvadinamanyato'pi namāma kam || 18 ||

tyajati yacchubhalābhavatī na tān
 janani matprabhṛtīn bhavatī natān |
 milati me na yathā matiraṃhasā
 mama tathā dayatāmatiraṃhasā || 19 ||

padme'stutubhyaṃ prathamā namasyā
 sthiraṃ phalaṃ hi prathamānamasyāḥ |

vidhāya mānyāmahatāmahaṃ tām
harāmyariṇām mahatāmahantām || 20 ||

bhavatyajeyaṃ tanute'jasevyā
janāya lokam dayayaiva taṃ śrīḥ |
bhavatyaje yaṃ tanutejase vyā-
dhyaghojjhitam me kuḥṛde'pi datte || 21 ||

nidhāya bhavatī dṛśam navasarojapatrāyatām
śrītam haripurandhri mām hṛtanamadvit trāyatām |
na mām kila vinā tvayāpadi tamaḥ kadambādayaḥ
kaṭhorahṛdayo hariḥ khalaiane'smadambādayaḥ || 22 ||

na sa mādhavastava guṇānasamā-
yatanetra eva kamalāyatane |
kṣamate'bhidhātu matidakṣamateḥ
stavanāya ka paṭumatistava nā || 23 ||

bhavatī jagadamba kṛtārtabhavo-
paramā paramā paramāpa ramā |
kuḥṛdo'dritaṭīmavanāya kṛpā-
mahitā mahitāmahitāmahitā || 24 ||

ramāra māramāramādyupāsitaṃ yamarṇavāt |
dhiyo hariṃ vṛṣācalottametametameta me || 25 ||

trātumapracyutā vārijātekṣaṇā
tvam natāt dhvastadevārijāte kṣaṇāt |
pātakādindire pāhi mām śobhita-
śrīraghadhvāntalopāhimāmśo'bhitaḥ || 26 ||

mandārāmandārāmaṃ dārā mandārād-
vyādhighnā daityāreḥ śeṣādrim taṃ prāptāḥ |

sārāvāsārāvāsārāvāsārāvā-

gālīdhā śṛṅgālī yasyārtān saṃbhartum || 27 ||

śamadamau madamaudhyaharau vahan

madhuripuṃ dhuri puṇyakṛtāṃ sthitaḥ |

vinamatīnamatīva tavārcako

nijagadaṃ jagadamba jahāti ca || 28 ||

janani tvayā paricaratsuraki-

nnarakāntayā nayajuṣā stutayā |

hṛdi me vinā kimapi kṛptanama-

nnarakāntayā na yajuṣā stutayā || 29 ||

tvameva sevyā sudṛśāṃ tava sthiraṃ

rame yato yādavanāyake balam |

uro hi śaurerudadhestvamagrahī-

rameyatoyādavanāya kevalam || 30 ||

sārasaṃ śritavatī sasārasaṃ-

mānanāṃ himakaropamānanām |

devatāṃ praṇamato mudeva tāṃ

vedanādamahitāṃ na vedanā || 31 ||

sā mayi deydīkṣāṃ ramārtarakṣā-

rthamādade yā dīkṣāṃ |

yatpadajalajanatānāṃ sugamaṃ

divyadhāma jalajanatānām || 32 ||

kamale rājīvānāṃ kule sthitā tvam gatiḥ parā jīvānām |

jagadārādhyā yanti śreyastvām ye kṛtādarā dhyāyanti || 33 ||

kimapi mahodāreṣu prathamam madhuvairiṇo maho dāreṣu |

jayati saparyā yasya sthiraphaladātrī suradruparyāyasya || 34 ||

vidhṛtāṃ hariṇāṅkena

tvāṃ prativadadānanāṃ hi hariṇāṅkena |

praṇaman janani biḍaujā

jano bhuvi syāt svabandhujananibiḍaujāḥ || 35 ||

kaleśodadhikanyā yaṃ

paśyati vidyāt sa tāvadadhikanyāyam |

jitakathakavitānena

trayīvidā labhyate ca kavitānena || 36 ||

śrīḥ sevānarakeṣu

tvayārthyatāṃ hariritādhyavānarakeṣu |

māṃ vinipātya na ghorāḥ

śuco yathā nayati kintu pātyanaghorāḥ || 37 ||

satatavikārākalpaṃ

prāpto'haṃ dehamamba kārākalpaṃ |

kubhavādāśu bhavatyā

svayamuddhāryo rame sadā śubhavatyā || 38 ||

sārāsārājñāna-

sthānena kimastatejasā rājñā naḥ |

śrīstvayi mānasametad

nyasyema vimuktaye'bhimānasametam || 39 ||

vyaktiṃ vindemahi tā-

mindrādisurairnavāravinde mahitām |

madhyamatārakavarṇā-

bhihitā yā nakhajitorutārakavarṇā || 40 ||

hṛtasadaridravyādhiśritamucchinadurdaridravyādhiḥ |

atulakṛpā yā devapraṇutā sā ramātra pāyādeva || 41 ||

śoṣitabhavanadayāga-

stanyeśaḥ kacajitotprabhavanadayāgaḥ |

so'nabhibhavanadayāgaḥ

sodhā prabhavet tvayā bhavanadayāgaḥ || 42 ||

tvāṃ hi sudhī rājayati

stutāṃ stavairyāḥ pramānidhī rājayatih |

bhavati sa dhī rājayati

śrīstaṃ sa bhuvo'tra sodadhīrā jayati || 43 ||

bhaktatamānāyatayā

svadrśā kamale surottamānāyata yā |

viśrutamānāyatayā

śamaya bhavaṃ śreyase'samānāya tayā || 44 ||

śrīḥ parabhāgavatī ya-

myabhiṣṭutā sā mukundabhāgavatī yam |

phaṇivṛṣabhāgavatīyaṃ

paśyati bhājate padaṃ sa bhāgavatīyam || 45 ||

mithyātanayācāryārahitenāntastvayābdhitanayā cāryā |

tvāṃ citta na yācāryāprabhṛtīritarā namacchitanayācāryāḥ || 46 ||

māṃ harirāmāyatayā drśā punātvenasāṃ virāmāya tayā |

prathitakarāmāyatayā kāke'pyasure parāṃ kṛpāmāyatayā || 47 ||

rāśervārāmasya śrīstvaṃ duhitā navotsavārāmasya |

avanibhavā rāmasya priyā dhiyaṃ naḥ sadoṣavārāmasya || 48 ||

harisuradāruṇye naḥ sthitimuṣi vallivadabhūdyadāruṇyena |

bhṛtavandāruṇyenat tvīde daivatamasāṅgi dāruṇyena || 49 ||

śrīrhitakaravāṇī yān paśyati tebhyo namāṃsi karavāṇīyān |

hṛtaśokaravāṇīyān hātumanarthānsumaprakaravāṇīyān || 50 ||

mahodayāsārabhujātvayātayā
 mahodayā sārabhujā tvayā tayā |
 vilopakārātīśayāstade vibhā-
 vilopakārātīśayāsta devi bhā || 51 ||

surakṣayā devahitā dṛśāvamā-
 surakṣayādeva hi tādṛśāva mā |
 mudā rame dhehi girā vihānatā-
 mudāramedhe'higirāvihānatā || 52 ||

kevalaṃ tucchavimatā hariṇā kṣitavāmatāḥ |
 ke valantu cchavimatā hariṇākṣi tavāmatāḥ || 53 ||

vairasya hānidānena mānyāsādhyena sādya tu |
 vairasyahānidānena mānyā sādhyena sā dyatu || 54 ||

vṛṣācale'śaṅkaratodyamāna-
 vṛṣācale śaṅkaratodyamā na |
 vṛṣācaleśaṃ karatodyamāna-
 mamba tyajervaṣṭi dṛśo giraste || 55 ||

rājīvāyatanāgabāhumahatīm kuryānmude naḥ kṛpām
 rājīvāyatanāgabāhuraghahṛt kṛṣṇo na devo'paraḥ |
 rā jīvāya tanāvihāpi sukhadā śuddhā tavaivāpyate
 rājīvāyata nāyakam phaṇigireryāsau dayasrotasām || 56 ||

kaumāramāracayataḥ saphalaṃ tapo'sya
 sā māramāraakanutasya vṛṣācalendoḥ |
 rāmā ramā rahitakopatayā kṛtāsmat-
 kṣemāramāraavisudhāmśu jayatyavanyām || 57 ||

kalitamasāramanāśā-
 dhyāyāmahitam na rāmarāmānyam |

kalitamasāramanāśā

dhyāyāma hi tannarāmatam narāmānyam || 58 ||

sārasenamahitāpahārikā-

sārasenamahitāpahārikā |

sārasena mahitāpa hārikā-

nantagā jayati sānagham ramā || 59 ||

tvam gatiṃ janani yaccha vaibhavīṃ

mā nayāmi tarasāmaho dayām |

mānayāmitarasāmahodayām

mānayāmitarasāmahodayām || 60 ||

māramātaraṇimānamasyatām

mā ramātaraṇimānamasyatām |

māramātaraṇimānamasyatām

māramātaraṇi mānamasya tām || 61 ||

|| iti śrīmadveṅkaṭādhvariviracite śrīlakṣmīsahasre yamakastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ nakṣatramālāstabakaḥ ॥

ānandamaindirāḥ kuryurapāṅgā yatprasādataḥ |
aśvinīhastisaṃpannā sampadujjīrbhate nṛṇām || 1 ||

bhagavati sudhābdhikanye bhavatīṃ bhūṣṇuḥ prapadye'ham |
paramābharaṇībhūtāṃ bhujāntare bhogīśailendoḥ || 2 ||

nijaśīrasi nidadhaduccaiḥ
sampanmayyāstavāmba sodaryam |
api sakalavibhavadāyī hā
vastrībhūtakṛttiko bhikṣuḥ || 3 ||

tāmasahyabhavatāpaśāntaye
staumi tāmarasavāsinīmaham |
varṇayanti yadapāṅgamālikāṃ
vāsudevanīlayādhirohiṇīm || 4 ||

tuhinadhāmajayābhimukhaṃ mukhaṃ
mṛgaśīromaṇīdarpaṃmuṣau dṛśau |
vighāṭakaṃ ca vapustadidunnate-
rbhuvanamātarato na tavopamā || 5 ||

varuṇālayendratanaye varuṇārdrā-
stava lokamāturavalokaviśeṣāḥ |
paritanyamānaduritastabakaṃ mā-
madhunā punantu madhunāśanakānte || 6 ||

śāpena roṣaṇamuneḥ śamitaprabhāvo
devottamo madhujito dayite viṣaṇṇaḥ |

tanvaṃstava stavavacaḥ stabakaiḥ saparyāṃ
sthāne virājati punarvasurudrasevye || 7 ||

nigamakathitamāyurnistulārogyabhāgyaṃ
niravadhikavibhūtiṃ nityaḥṛdyāṃ ca vidyāṃ |
bhagavati guṇapūrtiṃ bhāsamānāṃ ca kīrtiṃ
baliripupadabhaktiṃ bhejuṣāṃ puṣyasi tvam || 8 ||

śeṣācalādhīśāṅgakāśleṣācalāmodonnatiḥ
saiṣā bhavonmeṣābdhisamśoṣāvahā viśvaprāsūḥ |
toṣāya naḥ kalpeta durdoṣāpahaṃ yasyāḥ padaṃ
bhāṣāśacīmukhyadyusadyoṣāśirobhūṣāyate || 9 ||

ihopāste yaste caraṇakamaladvandvamamalaṃ
sa pūjyaḥ svārājyaṃ janani kalayiṣyannavikalam |
maghonaḥ sāmrajyaṃ madanamathanasyāpi vibhavaṃ
tṛṇaprāyaṃ prāyo gaṇayati padaṃ drauhiṇamapi || 10 ||

āryasevitamakṣayaṃ phalamiṣṭamāryamatārakaṃ
yat kṣaṇena nijekṣaṇena mudā dadāti sanātanam |
tat taditsamadhāma maṅgalanāma tāmarasālayaṃ
pālayatvimamānamatsurayauvataṃ paradaivatam || 11 ||

ekenāñjalinaiva kañjanilaye sarvārthamurvītale
sandāyātha mukundamandiragatiṃ samtanvatīṃ tvāṃ vinā |
mā raṃstātikhale cale nṛpakule vāguttarā phalgunī-
tyāśāse'hamaharniśaṃ taditaradyācāmi no jātu cit || 12 ||

kṣipatu kṣipramanalpamapratihata-
stāpatrayaṃ māmakaṃ
bhavadāvāgni bhayāpahastava
kṛpāvīkṣāsudhānirjharah |

vyathayan sādhuḥ kadambamamba
 vihitapraudhāgamavyāhatih
 śaśinah sodari hānidāghavibhavaḥ
 śāntim yato vindati || 13 ||

lokepākārimeke viracitayajana-
 śreṇayah prīṇayante
 kecit trāsāpanuttyai vidadhati nṛhare-
 ryogivaryāḥ saparyām |
 anye pāthodhikanye haraparicaraṇaṃ
 kurvate sarvadeha
 tvāmevāmeyarūpāṃ manasi vayamamī
 sarvadā bhāvayāmaḥ || 14 ||

mayi sarvāpakṛtikṣame'pi kalaya
 svātīva śītāṃ dayāṃ
 harikānte bhuvanopakāranirate-
 śvanyeṣu dhanyeṣviva |
 panasāmrādimahīruheṣu dadatī
 bhūrīṇi vārīṇi sā
 viṣavṛkṣe'pi muhuḥ pravaraṣati na kiṃ
 viśvāmba kādambinī || 15 ||

pūrṇaṃ varṇayitum tavāṅga nigamā na prābhavan prābhavaṃ
 yasyāḥ svargaṇikā mudam vidadhate dāsyena lāsyena ca |
 vāṇī sāpi viśākhadantimukhayormātāpi jātādare
 dhanye cāmaravījanaṃ racayato dhatte kalācīm śacī || 16 ||

bahutaramanūrādhārayatā mukhairakhilaśrutīḥ
 nalīnajanuṣā nirmātumaho yadamba na śakyate |
 kathamiha tava stotre kavayah śaktā svayamindire
 jagati śīśavaḥ śakyārthakṛto'tha vā jananīmude || 17 ||

trasyattātābhihitavacanatrāṇadharmāya sīte

jyeṣṭhaikārhaṃ raghuparibr̥ḍhe rājyamutsr̥jya yāte |

viśvaṃ trātum tvamanucalitā vīramenaṃ hi no cet

kasmādbhasmībhavatu jagatāṃ kaṇṭakāḥ paṅktikaṇṭhaḥ || 18 ||

dviṣaccamūlayecchayā tavāṅghripadmamindire

sphuratsarojamaṅdire surāḥ purā vavandire |

tadeva saṃpade vayaṃ nirāpade tamobhide

bhajāmahe bhujāyugīyujā natena maulinā || 19 ||

kalitanīyamapūrvāṣāḍhakāṣāyacelā

yatasakalahṛṣīkā yadyatīndrā viśanti |

tadapi bhajati dhāma nyasya bhāraṃ tvadaṅghrau

mama janani nṛpāśo mādr̥śo bālīśo 'pi || 20 ||

sārāpadānaśatamoditaviśvadeva-

tārāpatisthamapi bhānusutena rājyam |

tvatprāptikāryasahakārigiraiva labdhaṃ

kāryodyamo hi mahatāṃ kamale śivāya || 21 ||

duritaṃ viśahya nikhilaṃ dayānidhe

paripātvakiñcanajanaṃ bhavāniti |

jagadubbhavādiniratasya śārṅgiṇaḥ

śravaṇe 'bhidhehi rahasi svayaṃ rame || 22 ||

aśakto 'smi duḥ sādhanīṣṭhāsahasre-

ṣvahaṃ karmabodhādyupāyāntareṣu |

atastāvakīne suradroranūne

pade lokamātaḥ prapadye 'tibhītaḥ || 23 ||

tvatparigrahajuṣaṃ dviṣan rame

kṣīyate bahusahāyavānapi |

tannidarśanamapāstavārīja-

ścandramāḥ śatabhiṣaṅniṣevitaḥ || 24 ||

bhagavati yasya bhavadguṇakīrtanakamprauṣṭhapadamāsyam |

bhavati hi jagati gatistaccaraṇāmbujareṇurasmākam || 25 ||

tvatpadamaravindagrhe vandante jantavo bhuvi ye |

bhuvanottarabhādrapadakṣuṇṇamamīṣāṃ gṛhadvāram || 26 ||

śīśire'vatīrya sindhau sākam śītāṃśunā padme |

karuṇārdre kāntaḥṛdi sthāsnurmuṣṇāsi tāpaṃ me || 27 ||

saṃgrathya citraiḥ padaratnakhaṇḍaiḥ

samarpitā dāsyajuṣā mayaiṣā |

nakṣatramālā nadarājakanye

hṛdyā tvadīye hṛdaye cakāstu || 28 ||

|| iti śrīmadveṅkaṭādhvariviracite śrīlakṣmīsahasre nakṣatramālāstabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ vicitrastabakaḥ ॥

pavitram padmanābhasya kalatram tat punātu naḥ |
vicitram triṣu lokeṣu caritram yasya gīyate ॥ 1 ॥

aprākṛte'pi bhagavānavatārarūpe
prāyaḥ prajānugunaṁeva karoti janma |
māstastvayā hi mathite prathame hi bhūte
citraṁ purā janirakāri tathā dvitīye ॥ 2 ॥

khyāto bhuvi jvalanaśītalimānumānaṁ
bādhānuviddhamiti tārkkikasampradāyaḥ |
bālānale kamalavāsini vāyusūnoḥ
citraṁ cakārtha kṛpayā śīśiraṁ tvameva ॥ 3 ॥

nimagnamagnau kila vastu bhūyo-
'pyunmajjatīti kva nu devi dṛṣṭam |
vapurvicitram tava vahnimagna-
munmajjanaṁ majjanani prapede ॥ 4 ॥

svabādhakān sādhujanō'pi śaktau
bādheta pāthodhisute jagatyām |
bādhāvidhātrīrbhavatī rarakṣa
rakṣaḥ striyaḥ pratyuta vāyuputrāt ॥ 5 ॥

śokādapetaḥ sa tavāvalokāt
pākāripākaḥ kila kāka ekaḥ |
lokānanekān labhate sma citram
nākādhipārthyānapi vṛddhagṛdhraḥ ॥ 6 ॥

prāyaḥ striyaḥ patyuratipriyāśce-
 tpadme sadā pārśvamupāśrayante |
 nirantarantvantu vidhīyase'ho
 bhujāntare bhoginageśvareṇa || 7 ||

kāntaḥ priyāṃ vahati kāmavaśād drśīti
 vānmatrameva bhuvi śuśruma vārdhikanye |
 āścaryamabjanayano harirabjavāsā
 tvaṃ yattato drśī bibharti tava priyastvām || 8 ||

sarve kiñcitkurvataḥ svānukūlān
 samrakṣantaḥ prekṣitāḥ sindhukanye |
 añjalyajñānarjitāgaḥ prapañcā-
 nasmādrkṣānapyaho rakṣasi tvam || 9 ||

drṣṭā veṇuṃ jaḍamapi janā devi vācālayantaḥ
 kṛṣṇo'pyenaṃ mukharayati cetkiṃ punastatra citram |
 ślokān mūkānapi ca bhavatī vādayatyaprayatnāt
 citraṃ śaureḥ sakhi vayamamī tatra drṣṭāntabhūtāḥ || 10 ||

mādrkṣarakṣaṇakṛte makarāṅkamāta-
 rvāhāntare karuṇayā bhavatī nivīṣṭā |
 arcātmanā dhruvamavasthitamañjanādrau
 viśvambharaṃ vivīdhakāryakaraṃ karoṣi || 11 ||

viśvaprasūrapi tvaṃ vicitramuragendraśailapatikānte |
 manmātrāsādhāraṇamāteva viśīṣya puṣyasi rame mām || 12 ||

|| iti śrīmadveṅkaṭādhvariviracite śrīlakṣmīsahasre vicitrastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ nāmavaibhavastabakaḥ ॥

dhāmnā dṛśyeya rājīvadhāmnā tena dayālunā |
āmnānaṃ jātu cidyaśya nāmnāṃ jñānairyunakti naḥ ॥ 1 ॥

arṇavendratanaye'tiduh sahai-
rdurnareśaguṇavarṇanātapaiḥ |
ārtayā rasanayādya śītalaṃ
kīrtayāmi tava nāma kevalam ॥ 2 ॥

rājīvagehe tava martyarājī-
rājīvayanti vyasanāgnimagnāḥ |
nāmāni yaḥ kīrtayate sa dhanyo
vaimānikānāmapi mānanīyaḥ ॥ 3 ॥

pañceṣucāpalapalāyanasiddhamantraṃ
ghaṅṭāviśeṣaninadaṃ kuhanāpiśācyāḥ |
kopānalapraśamasāntvavaco murāreḥ
ke nāma nāma na japanti tavābdhikanye ॥ 4 ॥

āmnāyadugdhajaladheramṛtaṃ madamba
nityadviṣāṃ praharaṇe druhiṇāstramantraḥ |
nārāyaṇasya kila nityajapastvadīyaṃ
nāma pragalbhatamamabhyudayaṃ tanotu ॥ 5 ॥

nāmarakṣaṇaparastavocitaṃ
nāmarakṣaṇaparaḥ kṣitau rame |
yastanoti tava nāmajojanaṃ
so'yamadbhutamanāmoyo janaḥ ॥ 6 ॥

sāmnāṃ janmāntaramakhilaḥṛgvargasargāntaram vā
 paryāyo vā sakalayajuṣāṃ prakriyātharvaṇānām |
 vedāntānāṃ kimu vinimayo viśrutam viśvamātaḥ
 divyaṃ bhavyaṃ diśati japatāṃ devi nāma tvadīyam || 7 ||

trayyantaikapraṇayimatayastāpasāḥ pāpasārtha
 pratyādeśapramuditamahācetasāḥ sphītasattvāḥ |
 nāma śrīmattava kila lasatkīrtayaḥ kīrtayanto
 mātarmuktau vihitakutukā modayante priyaṃ te || 8 ||

bhāsvadvarṇaṃ vṛṣagiripaterbhāvukaṃ tanvatā te
 dhāmnā dhāma sphurati jaladheḥ putri nāmnā ca nāma |
 ramyaṃ harṃyasthalamapi mahīrakṣiṇaḥ śailatuṅgaṃ
 dīpāropaṃ rajaniṣu vinā devi dedīpyate kim || 9 ||

apyasmākaṃ vacanamacamatkāri kaṃsārikānte
 prājñāsvādyam prabhavati bhavannāmadheyānuṣaṅgāt |
 karpūrādīsthīraparimaladravyasācivyaabhūmnā
 nirgandhe syādapi surabhitā nimbakāṣṭhasya cūrṇe || 10 ||

ambā lakṣmīramṛtasahabhūrābhirājanyakanyā
 padmā viśvambharasahacarī padmasadmā rameti |
 yo nāmaivaṃ prapibati bhavannāmanāmāmṛtaughaṃ
 tasyaivāhurjanani sulabhāṃ saṃsṛtiśrāntiśāntim || 11 ||

na bahūn bahu manmahe manūn
 na ca vāco jaratīradhīmahe |
 prayatāḥ prayatāmahe vayaṃ
 tava nāmnāṃ haripatni kīrtane || 12 ||

anirāsyamadhokṣajapriye
 bhavarogaṃ bahulaṅghanairapi |

taritum prabhavanti līlayā
tava nāmauṣadhasevino narāḥ || 13 ||

na hi nantumanantamīśmahe
na ca nirmāṇakathāpi karmaṇām |
kamale kulahīnavartinah
kalayāmastava nāmakīrtanam || 14 ||

vividhāni tavādhunā tu nāma
vyasanānyabdhisute dhunātu nāma |
api yajjapataḥ kalāvahāni
syuramūnyujjvaladhīkalāvahāni || 15 ||

rāṣṭraprasaṅgakujanastutirājakārya
dustarkavādaparadūṣaṇadoṣaśāntyai |
nārāyaṇapriyatame nanu pāvanāni
nāmāni kīrtayatu te rasanā madīyā || 16 ||

prādeśasaṃmitanijodarapūraṇārthai-
ratyarthamebhiranṛtairabhidahyamānā |
nirvātu nīradhisute rasanā tvadīyai-
rākhyāśatairabhimatairamṛtairivāsau || 17 ||

agatikadehidehivacanaśrutiduḥ khadaśā
kupitamitampacastavana duṣkṛta niṣkṛtayah |
bhavadabhidhāsudhā bhavadavānalatāpamuṣo
janani punaḥ punaḥ paripunanti jaganti rame || 18 ||

śrutiphaṇitisthitismṛtipurāṇatatiśravaṇe
bhagavati mādrśām jagati na pratibhāti gatiḥ |
tadapi tava tvadīyadayitasya ca nāmajapo
jayati kalau yuge jaḍadhiyāmapī kāmādughā || 19 ||

manasijatātapādamanasaḥ parituṣṭikaraṃ

janani samānameva nanu sāma ca nāma ca te |
atiśayamādīmādaparameva tathāpyayate
nidhanamupadravaṃ ca na kadāpi yataḥ sahate || 20 ||

pāpāṭopanidāghavarjanakṛte parjanyaagarjāyate

vyādhivyālakule patatpatigarudvātūlanādāyate |
dāridryadviradendravāraṇavidhau siṃhāṭṭahāsāyate
padme tāvakanāma saṃsṛtiniśi pratyūṣakālāyate || 21 ||

rājīvāyataneti daityajidurorakṣeti lakṣmīriti

kṣīrābdherduhiteti kaiṭabharipordārā iti śrīriti |
śreyah sādhanadevateti jagatāṃ māteti sīteti ca
prātarmātarupāsmāhe kṛtaśubhasthemāni nāmāni te || 22 ||

añcatpañcaṣavarṇamarṇavasute tvannāmakarṇāmṛtaṃ

matpāpāni mahattarāṇyapi muhurmuṣṇāti kṛṣṇāṅgane |
akṣīṇi pratirundhadandhatamasam geheṣu bhūyiṣṭhama-
pyaṅguṣṭhapramitaiva dīpakalikā hā hanta no hanti kim || 23 ||

avitumudadhikanyake'cikitsyād

maraṇajarādīmayānmahāmayānmām |
paramaviṣamamāntaraṃ kaṣāyaṃ
pacati śucirbhavadīyanāmavargaḥ || 24 ||

kṛtaśubhatati dhāritaṃ kṛtārthai-

rbhagavati bhogyamatīva pāvanaṃ ca |
abhidadhāti suvarṇamātmavantah
praśamitadurgati nāma tāvakīnam || 25 ||

harisakhi tava dhūtakleśabhūmāni nāmā-

nyaharaharahamudyadbhaktirākarṇya dhanyaḥ |

jahi dalaya badhāna cchindhi bhindhīti ghoram
yamabhaṭaraṭitam tadbhūri dūrīkriyāsam || 26 ||

svapadanyasanena cāruvarṇā
suravāgoṣṭhaviśuddhihetubhūtā |
kamale mama kāṅkṣitāni dugdhe
stavanārḥā tava nāmakāmadhenuḥ || 27 ||

tava divyanāmni madhure nirākṛta-
vyasane sthite'pi rasanendriyam mama |
ramate rame kathamaho rasāntare-
ṣvatha vā tadasya ghaṭate jalātmanaḥ || 28 ||

tvannāmadivyakusumāni dṛḍhairguṇaiste
saṅgrathya saurabhaviśeṣapariṣkṛtāni |
āmuñcatādiha madīyasarasvatīyam
mātarmahāpuruṣamānasarañjanāya || 29 ||

manvantarāṅyamba phalam tanīya-
stanvanti manvantaramātravarti |
āmuṣmikaṃ śāśvatamaihikaṃ vā
tvannāma kiṃ nāma phalam na datte || 30 ||

varṇatrayātmā praṇavaḥ svaniṣṭhāṃ
varṇatrayīmeva punāti yuktam |
ekadvivarṇāpi rame tavākhyā
citraṃ punīte caturo'pi varṇān || 31 ||

vyājādupāttamapi vāridhirājakanye
tvannāma kāmapī dadāti mudāṃ samṛddhim |
āpītamulbaṇatapātapatāpaśāntyai
dūrīkaroti duritānyapi vāri gāṅgam || 32 ||

yo vakti devi padamekamapi tvadīyaṃ
 sarvāṅi tasya hr̥di bhānti sadā padāni |
 nityonnato nṛpatireva vaśīkṛtaścet
 kiṅkurvate purajānā iti kaḥ prayatnaḥ || 33 ||

kṣamānidhe yamyadhipābhidheyam
 vāco vidheyam tava nāmadheyam |
 padmālaye yasya guṇodadhe'yaṃ
 pacelimaṃ vindati bhāgadheyam || 34 ||

svanāthanāmnaḥ svayamuttaraṃ sat
 tavābhidhānaṃ guṇamādadhāti |
 padmekṣaṇapreyasi nirvigānaṃ
 pramāṇamatra praṇavaṃ pratīmaḥ || 35 ||

padme nāmnāṃ pāmarāstāvakānāṃ
 prauḍhiṃ vidyurnaiva nāmāntarebhyaḥ |
 cakrīvantaścārukarpūracūrṇe
 bhasmabhyaḥ kiṃ vismayaṃ prāpnuvanti || 36 ||

jahadiha janani tvannāmadheyam vidheyam
 jaḍamatiririktaṃ śarmaṇe karma kuryāt |
 nidhimanavadhimuccairniṣkuṭasthaṃ vihāya
 pratibhavanamaśaṅkaḥ paryaṭedbhikṣituṃ kaḥ || 37 ||

dayodadhe yaṃ tavanāmadheyā-
 bhidhā sudheyam yadi tāṃ dhayeyam |
 na vājapeyaṃ kamale'japeyaṃ
 na vā japeyaṃ mahato'pi mantrān || 38 ||

śaraṇa varaṇa mantre śārṅgiṇaḥ prāṇakānte
 paramapuruṣanāmnaḥ prāgupaḍīyamānam |

viśadamahima nāma kṣipramekākṣaram te
vitarati japatāmapyekamevākṣaram tat || 39 ||

kaṇṭhe kuṇṭhitanisvane
kaphacayairakṣeṣu vikṣepiṣu
supte cetasi yātanā-
bhirasuṣu kṣipram pratiṣṭhāsnuṣu |
sāyāsāpi samudraputri
samayābhijñā rasajñā mama
tvannāmopahitaṃ hitaṃ
japatu taddevasya nāma svayam || 40 ||

abhyāsaiḥ pavamānamantra-
viterabliṅgabhaṅgyantaraiḥ
ādeśairaghamarṣaṇasya
yamakairaṣṭākṣarasyendire |
gāyatrīyāḥ punaruktibhiḥ
paripaṇairoṅkārapuṃsūktayoḥ
śuddhiṃ vyāhṛtisodarairna
bhajate ko nāma te nāmabhiḥ || 41 ||

prāyaścittaviśuddhyai prāyaścitaṃ samastapāpānām |
gāyatu tava nāmaiṣā kamale kalitānyanirasanā rasanā || 42 ||

|| iti śrīmadveṅkaṭādhvariviracite śrīlakṣmīsahasre nāmavaibhavastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

|| *sadmavaibhavastabakaḥ* ||

aravindavanam vande tadahaṃ yadaharniśam |
prītipūrvakamadyāste pītāmbarakuṭumbinī || 1 ||

sārasātmani tavāmba mandire
dvārapālakajanā ivendire |
cārukesarasuvarṇayaṣṭikā-
dhāriṇaḥ prativasanti ṣaṭpadāḥ || 2 ||

tāvakaṃ padamabhikhyayā rame
vārijaṃ praṇigadanti sūrayaḥ |
praudhaśobhanakharāṃśuvaibhava-
prāptamañjima sadālisevitam || 3 ||

prabibhrati bhavatpadapraṇayatadviparyāsayoḥ
janā vibhavadurgatī janani tatra codāhṛtiḥ |
sahasravasuredhate sarasijānukūle raviḥ
sa bhikṣukaśiromaṇiḥ śrayati tatpratīpaḥ kṣayam || 4 ||

kapatakīṭidaśāyāṃ kaiṭabhāriḥ kṣamābhāk
prabhurakṛta yato 'sau pañkajāte nivāsam |
tadiha bhajasi bharturdharmamevānusartuṃ
paramapuruṣakānte pañkajātasthitiṃ kim || 5 ||

sthānam samastavasuvṛddhipuṣastavāpi
padmaṃ rame navasumatvamupaiti citram |
apyanyadadbhutamamuṣya tu yo 'nukūlaḥ
śāśvadbibharti vasumattvamasau pataṅgaḥ || 6 ||

sanmānasollasanadaḥ sadasadviveke

śaktaḥ sarojanilaye sadanaṃ tvadīyam |
śabdaiḥ śubhaiḥ śrutipathaṃ sukhayan gabhīraiḥ
saṃsevate janani haṃsagaṇo'vadātaḥ || 7 ||

kamale kamaleṣu sannidhatse

sakaleṣu svavaśeṣu viṣṭapeṣu |
sahajaṃ jananijanasya loke
jalaajāteṣu viśeṣavatsalatvam || 8 ||

kalhārotpalakairavādiṣu tathā kalyāṇi mālyādiṣu

prāyaḥ satsu sumeṣu vastuṣu paraṃ padmāni sadmāni te |
bhāgyaṃ kutracideva nṛtyatitarāṃ bhūyaḥ su tulyeṣvapi
tvatkāntāya sugandhivastuṣu tulasyekaiva sā rocate || 9 ||

tvadgehaṃ kamalaṃ yatastvadavinābhūtasya viṣṇoḥ padaṃ

sūryālokavikāsamañcati tataḥ padme madhusvādu tat |
annādo'hamitīva gītininadaiḥ śrutyantasañcāribhiḥ
kṛṣṇākārajuṣo'tra kecidaniśaṃ nandanti labdhvā rasam || 10 ||

sūryālokadaśāsu harṣamayate

doṣākarālokane
saṅkocaṃ bhajati śritāliṣu rame
datte paraṃ jīvanam |
sthānaṃ paṅkamadhaḥ karoti vahate
nālīkaśabdaṃ ca te
kāṃ vā tāvakasannidhānamahimā
kuryānnacaryāṃ śubhām || 11 ||

dhatte sadaiva śīrasā tava pādareṇūn

padme bibharti tava nāma ca padmametat |

varvarti dhāraṅkatayā tava hastameva
tadyuktamṛcchati tavojjvaladāsyalakṣmīm || 12 ||

prātaḥ kṛtāplavavidhiḥ payasāṃ nidhāne
bradhno'rcakah śucikaro bhṛtataptacakraḥ |
udghāṭayatyuditaviṣṇupadaikasaktiḥ
viśvāmba padmamayasadmadalāntaram te || 13 ||

brahmā yasmādajani vahate cāru pītāṃśukaṃ yat
sāndrāmodaṃ satatamamṛtasthānamevāśritaṃ ca |
arhatyabjaṃ tava padamidaṃ śrīnivāsābhidhānaṃ
mātardoṣo na bhavati madhusnigdhatā dharmabhūmni || 14 ||

aho mukundasundari tvadīyamandirāhitaḥ
svayaṃ kṣayaṃ vrajannayaṃ svarakṣiṇaṃ kṣiṇotyapi |
saroruhadrūhaḥ śivaḥ śiro'dhirohaduṣkṛtād
vidikṣu dikṣu bhikṣukaḥ sphuṭaṃ naṭannaṭāṭyate || 15 ||

tvaddhāmnah sarasīruhasya ca mithastvatkāntadhāmātmano
mārtaṇḍasya ca puṇḍarīkanilaye maitrī nisargoditā |
kalyāṇī yuvayoriyaṃ vivṛṇute kaimutyānītyā mithaḥ
prītiṃ kāmapi bhūyasīmaviditā kṣepāmanaupādhikīm || 16 ||

kati na kusumaṃmanyānyanyāni devi vane vane
na hi samuditeṣvapyeteṣu kṣamā kamalopamā |
bhagavati bhavatsānnidhyena prabhoḥ kamalāni yat
karacaraṇadrkkalpānīti sthiraṃ dadhate yaśaḥ || 17 ||

hareḥ karasparśanataḥ prahr̥ṣṭā
payasyudītā rucirālikāntā |
vārāsīkanye vasatistvadīyā
bibharti yuktaṃ kamalābhidhānam || 18 ||

bhr̥ṅgīsaṅgītyudayasubhagaṃ
 mañjukiñjalkapuñja
 sphārastambhaṃ kimapi vikasa-
 tpatrasaccitrabhittih |
 paryāśliṣṭaṃ vimalasarasā
 karṇikāsvaṇṇapīṭhaṃ
 padmaṃ vidmaḥ paramanugūṇaṃ
 sadma padme bhavatyāḥ || 19 ||

dugdhāmburāsīduhitustava sannidhānāt
 svaṇṇasthitirbhavati hanta kuśeśayasya |
 tatsambhavo'pyabhavadamba hiraṇyagarbho
 dhanyāḥ khalu tvadanubandhyanubandhino'pi || 20 ||

navasārasavāsamācarantya-
 stava sādharmaṃyamivāmba labdhukāmaḥ |
 paramaḥ puruṣaḥ sadā vidhatte
 puramadyasthitapuṇḍarīkavāsam || 21 ||

asti te haripurandhri nīraja-
 sthānamityuditamāspadadvayam |
 ekamāhuriha tu tripātpadaṃ
 devī ṣaṭpadapadaṃ paraṃ punaḥ || 22 ||

surādijīvairamṛtaikaniṣṭhai-
 ścirāya yairamba vibhāvyase'ntaḥ |
 ālokamagryaṃ harireṣu tanva-
 nnāmodamanyādr̥śamādadhāti || 23 ||

ādau dadhānaṃ kamalābhidhāna-
 mambhaśca padmaṃ ca samaṃ tavāstām |

ādyasya puṃsah padamāhurādyam

vāsam dvitīyam janani tvadīyam || 24 ||

kṣamāsvaṛṇasphūrtim satatamadhigamyāpi kamale

guṇādādhyācchandaṃ kamapi bhajate nālamiti yataḥ |
tadevālaṅkāraṃ nayati nalinaṃ sparśanavaśāt
tanoti hyaudāryam tava janani sānnidhyamahimā || 25 ||

bhagavati parabrahmādvaitaprasaṅgajuṣastava

prathayati lasaddharmālīkatvamatra hi darśanam |
tvamucitamadhiṣṭhānaṃ nālīkamāśrayase tataḥ
tava kila sadālokaḥ sarvo'pi kalpanago rame || 26 ||

yatrottamasphuraṇayantritacittavṛttau

nityollasadrajasi rājati sārāsatvam |
sthānaṃ pradhānamidamabdhisute yataste
sthāne tadatra ramate mahadāditattvam || 27 ||

siṃhāsanasthitijuṣastava vāsayogyam

nityam bhaveyamiti niścayametya nūnam |
kesaryabhūt sarasijaṃ narasiṃhakānte
tad dveṣameṣa tanute tata eva padmaḥ || 28 ||

abjaṃ vidhau dviṣati devyamṛtaikavṛtti

kāmena hanta yadanīyata mārgaṇatvam |
tasya svato'mbaramaṇisphuṭavasvavāptiḥ
ullāsaḥeturabhavattava sannidhānāt || 29 ||

utphullavāriruhatalajakeligehe

sarveśvarasya dayitām śayitām nanu tvām |
vaitālikā iva grhītasujātagītāḥ
prātaḥ śanairmadhukarāḥ pratibodhayanti || 30 ||

sahaṃsakāsārabahūrmikojjvalā
 payojarājīḥ pratipannakarṇikā |
 sahasravasvāptita edhate rame
 śriyaḥ śrayante hyakhilāstvadāśrayam || 31 ||

sa te nivāsaḥ śayanīkrto vā
 nāthena nityaṃ nayanīkrto vā |
 phaṇaiḥ sahasreṇa vṛto dalairvā
 śete bile vā kamale kuśe vā || 32 ||

śrīsūktaṃ te janani nalinaṃ sthānamākhyāti mukhyaṃ
 drṣṭāntaṃ tvatpriyatamadṛśorantarādityavidyā |
 janmasthanāṃ tava tanubhuvo dhāturātharvaṇādi
 tvatsānnidhyāt kvaca na bhavati śrīranimnā mahimnām || 33 ||

śaivālakāntaragataṃ tava sadma vidmaḥ
 sāraṅgalāñchitavapurmilitāmṛtaugham |
 pūṣṇā ca dattaruci puṃsi napuṃsake ca
 khyāstasya mātariḍamabjapadasya vācyam || 34 ||

kāntaḥ padatrayamitasthalayācakaste
 tvam tvamba ṣaṭpadamite nilaye nivīṣṭā |
 sthānānyathāpi vipulāni samāśritānāṃ
 citraṃ yuvāṃ kalayathaściramucchritāni || 35 ||

tvatpādapaṅkajarajaḥ kaṇadhanyadhanye-
 ṣvambhoruheṣu vasatāmalipotakānām |
 vargeṣu hanta jananaṃ valaśāsanādyā
 vāñchanti kiṃ punaramī vayamabdhikanye || 36 ||

sarogamupasevite'pyahaha pūrṇacandrodaye
 jvaropahatamambujaṃ tava parigrahādindire |

*vikāsayati vijvaram viracayannasau bhāskaro
raverarujamāpnuyāditi na pūrvabhāṣā mṛṣā || 37 ||*

*kalyāṇadharmā kamalāsanāyā
mūrtiṃ hi yaste matimānupāste |
kanye sudhābdheḥ kamalāsanatvaṃ
tasyocitaṃ tatkratunītibhūmnā || 38 ||*

*vicchinnaabdaśatakavyavadhānato yat
sandarśanaṃ sahabhavaḥ śāśinaḥ kadācit |
tatpadmavāsini tadīkṣaṇavarjanāya
tasyodayeṣu nijasadma kimāvṛṇoṣi || 39 ||*

*vārijavanasya bhāgyaṃ varṇayitum naiva vayamamī śaktāḥ |
kamale tava sthitau yadvikalpitaṃ vakṣasā samaṃ viṣṇoḥ || 40 ||*

|| iti śrīmadveṅkaṭādhvariviracite śrīlakṣmīsahasre sadmavaibhavastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ abhītibakāḥ ॥

abhayaṃ bhayamityetadubhayaṃ sarvadehinām |
yatsevātadabhāvābhyāṃ tāmahaṃ śriyamāśraye ॥ 1 ॥

bhajāmi tāṃ tvāṃ bhavarogabhītiṃ
payodhikanye parihartukāmāḥ |
vahnerbhayaṃ vāyubhuvo yayaiva
nyavāri tasmācca niśācarīṇām ॥ 2 ॥

prahlādasya bhayaṃ vinetumacirādekasya śokasprśo
lokasyaiva bhayaṅkaraṃ tava patirjagrāha saiṃhaṃ vapuḥ |
trailokyāmba tadīyakopadahanajvālāstu velātigāḥ
cātūktairamṛtairnivārya bhavatī cakre jagannirbhayam ॥ 3 ॥

aśaraṇajanakleśālokakṣaṇopanatodgateḥ
sa tava hṛdayamlānerbhīto jagatpatirindire |
ahaha vihite kṣāmyannāgaḥ sahasramajasrama-
pyabhayamubhayorārāttebhyaḥ prayacchati lokayoḥ ॥ 4 ॥

muktastvayā muhyati sādvasaṃ gataḥ
sarvāmba yuktaṃ khalu sādvasaṅgataḥ |
yastvāmupāsīta bhayāticañcalāṃ
citraṃ sa dhanyo na bhayāticañcalaḥ ॥ 5 ॥

vandeta mandetaranityabodha-
nande mukundeṣṭapurandhri yastvām |
atrāsamatrāsanameti saiṃhaṃ
citrāmamutrāpi sa yāti ṛddhim ॥ 6 ॥

kārāgārādapi kila bhṛśaṃ tāpade pāpadehe
 hantāhantāmatimativipanmiśritāmāśritānām |
 pārāvārādhipatitanaye mādrśāmīdrśānām
 hitvā hi tvā trijagati gātirnetarā kātarāṇām || 7 ||

bhāvī yasmin bhagavati bhavaddr̥ṣṭileśaḥ kṛtārthe
 trāso'nyāso pahata vipadastasya na syāt kuto'pi |
 asminnarthe janani surasāsiṃhikāderabhīto
 laṅkāyāmapyavihatagatī rāmadāsaḥ pramāṇam || 8 ||

janimṛtijarābhīṣmādr̥ṣmātapogratarādbhavāt
 janani na vyaṃ vitrasyāmastvadaṅkamupāśritāḥ |
 sati balavadālambe syāddurbalo'pyakutobhayaḥ
 trasati mṛgayoḥ kiṃ vā padme mṛgo vidhumāśritaḥ || 9 ||

anāghrātāḥ śrautāḥ smṛtibhirupadiṣṭāśca kamale
 samīcāmācārairapi ca viditā dharmanicayāḥ |
 kathaṅkāraṃ ghoram nirayamatiyāyāmiti bhayaṃ
 jahāmi smṛtvā te jagadavanavātsalyajaladheḥ || 10 ||

vivitsāmātsaryasphuraṇadurahaṅkāraḥ kakuhanā
 piśācībhyo bibhyaḥ jagadabhaya dānaikaniratām |
 nutām bhūteśādyairapagamitarakṣogāṇamadām
 prapadye dāsastvām paramapurūṣaprāṇadayite || 11 ||

jantorhanta trilokījanani
 tava samārāadhanāsādhaneṣu
 vyāpāreṣvābhimukhyatyajanabhajana-
 yorbhītyabhīti bhavetām |
 sugrīvaṃ vālibhaṅge tadahitadamanā-
 nunmukhaṃ rāmakopād

*bhītaṃ paścāttadāsthāvahanagatabhiyaṃ
tatra dṛṣṭāntayāmaḥ || 12 ||*

*rakṣaḥ stomo 'pyakhilabhayaḥ rāghavaprāṇakānte
trāsotpattyai na khalu bhavati tvatpadābjānukūle |
kaṣṭhaṃ mātastrṇamapi bhiye kalpate tvatpratīpe
prācye sākṣī pavanatanayaḥ paścime kāka ekaḥ || 13 ||*

*kāntāre mahatīva saṃsṛtipathe
hanta bhramantaściraṃ
viṣṇoḥ preyasi vānarā iva narā
velātigaglānayaḥ |
sampāteriva sanmateratha guro-
rbuddhvā sthitim tāvakīm
ājñālaṅghanabhītimamba jahati
prājñā hareḥ svāmināḥ || 14 ||*

*pādābjaṃ bhajanādikarmaṇi surairiyasyaiva karmīkṛtaṃ
yo dhatte 'rkayamendravahnimarutāṃ bhītāvapādānatām |
tasyāpyamba sakṛtkṛtaprapadanaste 'smīti yācan jano-
'pyāvāsārpaṇasāṃpradānyamayate devi prasādena te || 15 ||*

*āroduṃ kila yatsanīdamamarā bibhyatyahidviṇmukhāḥ
tadbrahmāpi tavāśrayeṇa sulabhīkartuṃ na bhīto 'smyaham |
leḍhuṃ dāḍimakalparatnakhacitaṃ rājñāḥ kirītaṃ rame
kiṃ vā sarvadurāsadasya dayitā kelīśukastrasyati || 16 ||*

*dātavyā svayameva dāśarathaye
devīti yo vītabhīḥ
agre sāgrahamagrajasya kathaya-
nnārto daśāsyaṇujah |*

tasmai tvaddayitena dattamabhayaṃ
 prājyaṃ ca rājyaṃ rame
 yatsvalpaṃ vyasanam bhavettava kṛte
 tadbhūyase śreyase || 17 ||

tava sādhu varṣma navasārasālaye
 bhavasāgarāntaravasādameyuṣām |
 abhayāya bhātyaśubhayātudīptihṛt
 prabhayā suvarṇanibhayā manoramam || 18 ||

pratyāsīdati mṛtyuranvahamaho
 gatyāgatibhyāṃ raveḥ
 pāpīyānahamasmi pāpini jane
 kopī ca vaivasvataḥ |
 hā kiṃ vā bhaviteti veṅkaṭapateḥ
 krīdāsakhi trasyate
 mahyaṃ garhyatamāya mātaraḥbhayaṃ
 deyaṃ dayālo svayam || 19 ||

parabrahmaprāṇapraṇayini harabrahmamaghavan
 mukhānāṃ lekhānāmapi bhayamabhītiśca bhavataḥ |
 nimeṣonmeṣābhyāṃ tava janani dṛṣṭyoriti mahān
 ayaṃ ghaṇṭāghoṣaḥ ka iha vimṛśenmānamaparam || 20 ||

ghanārtau kārtāntaḥ kadanānipuṇaḥ kiṅkaragaṇo
 bhramadbhirlokāmba krudhamiva vamadbhiśca nayanaiḥ |
 pragalbhāṃ durbhītiṃ prathayati yathā me na bahudhā
 tathā śītāpāṅgaiḥ prasabhamanugṛhṇātu bhavati || 21 ||

tattatpāpaughajaphalatayā dāruṇaistanyamānā
 yāmyāḥ śrutvā munivacanato yātanāścetanānām |

kāmaṃ bhītaḥ kamalanilaye kampamānākhilāṅgo
viśvasya tvāmahamaśaraṇo viśvadhātrīṃ prapadye || 22 ||

deśe kāle satatavikṛte devi dehasya vṛtte
dṛṣṭe śaureraghajuṣi jane tīkṣṇakope ca citte |
bhītiḥ prādurbhavati mahatī śaktimatyā bhavatyāḥ
kāruṇyādre mṛduni hṛdaye cintite hanta dhairyam || 23 ||

bādhante viśayā bahiḥ satatamapyantastu kāmādayaḥ
trātrum hanta vipannamarṇavasute dhātrādayo'pyakṣamāḥ |
śakto yadyapi keśavaḥ sa tu durārādhyāḥ svayaṃ madvidhaiḥ
ityudvegavato mama klamaharālokā tvamekā gatiḥ || 24 ||

vālmīkau tamasānvayo balaripau bhūyastarā manyavo
yogasthe yamaśṅgatirdṛḍhagadāvāptistu nārāyaṇe |
rudre kṣudrahitakramo bhavakṛtaṃ duḥkhaṃ ratipreyasi
trāsaḥ kutsitamauktikeṣu na punastvatsamaśriteṣvindre || 25 ||

hanta prākṛtacakṣurādyaviśaye
vyāpinyanirvācyatāṃ
prāpte viśvajaniṣṭhitikṣayapuṣi
brahmaṇyananyāśraye |
mātastvāmabhayaṃ vidhātumuṣitāṃ
manye pratiṣṭhāmahaṃ
tasmīṃste daramantaraṃ bhavati ce-
tkasyātra na syādbhayam || 26 ||

daśamukhasahajaṃ taṃ devi nāmnārthato vā-
pyuditamukhavikāraṃ bhītamapyūṣmaṇāptam |
akuruta raghuvirastvatprasādaprabhāvāt
abhayavitarāṇena kṣīpramānandasāndram || 27 ||

alpaśrutebhya iva rāsīmanādivācā-
 maṃhastatibhya iva bibhyatamarbhakaṃ te |
 puṇyairiḥ purāṇavacanairiva vīkṣaṇaistva-
 muccairnṛsiṃhasakhi māmupabr̥ṃhayethāḥ || 28 ||

duṣkālānugūṇakramairiḥ śrutipathā-
 viṣkāraṇiṣkāsakairiḥ
 niṣkāruṇyatamaisturuṣkayavanair-
 niṣkāraṇatrāsibhiḥ |
 kañjāvāsini tatsamairapi janairiḥ
 sañjāyamānaṃ bhayaṃ
 tvam jālena dṛśāṃ hi tārayasi naḥ
 khañjānivāmbhonidhim || 29 ||

kā kābhayapradeti praśno yadvācakah samastapadaḥ |
 svayamuttaratāṃ dhatte ramā samastottarā virājati sā || 30 ||

|| iti śrīmadveṅkaṭādhvariviracite śrīlakṣmīsahasre abhīstatabakāḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *parisaṅkhyāstabakaḥ* ॥

*vandārurakṣaṇe dakṣāṃ vande govindasundarīm |
yatprasādādr̥te devāḥ sarve rakṣitumakṣamāḥ || 1 ||*

*amba tvayā hanta śarīrabhājā-
marakṣitānāmapī rakṣitānām |
devā mude vā punarāpade vā
bhavanti kiṃ te bakavairikānte || 2 ||*

*śītasvabhāvāṃ bhavatīm śrītebhyo
divyāṃ samṛddhiṃ dadatīmatītya |
upāśritadhvaṃsakamuṣṇamagni-
mupāsate ke jagadamba loka || 3 ||*

*ajñātatr̥ptimamite vibhave'pi dīna-
bandhuṃ vihāya bhavatīm bhavato'pyavantīm |
sakhyuḥ śucerapi samāptidamamba kārśye
kastam prabhañjanamihārcatu gandhavāham || 4 ||*

*yamaviṣayagatiḥ syādyadgr̥hītasya jantoḥ
amatiramumupāstāmaprabhuṃ pāsahastam |
janani parigr̥hītatrāṇajātādarāṃ tvām
ahamakhilaniyantrīmabjahastām prapadye || 5 ||*

*kurvāṇam paruṣaiḥ karaiḥ kuvalaya-
kleśam bhṛśam sadgaṇa-
śrīhāryabhyudayaṃ tamamba tapanam
kecinnamaskurvatām |*

viśvānandakarīṃ vayaṃ tu viduṣāṃ
 viśvādhikāṃ saṃpadaṃ
 tanvānāṃ praṇamema tatrabhavatīṃ
 tāpatrayadhvaṃsinīm ॥ 6 ॥

harisakhi śatamanyuṃ vāyasasya svasūnoḥ
 api vipadapanītāvakṣamaṃ no yajeya |
 ahamaviditamanyuṃ hanta tasya svaśātroḥ
 api parihṛtabhītiṃ tvāṃ śubhāmāśrayeyam ॥ 7 ॥

praudhaiśvaryajuṣo'pi yasya suhṛdā bhikṣāśītā nojjhitā
 yatra śrīdapadaṃ vadanti vibudhā rūdhyāśvakarṇādivat |
 yakṣaṃ taṃ yajatāmadhīrvayamamī tvāmiṣṭadātrīṃ stumo
 mātarlakṣmi mahāvibhūtiranagho yasyāḥ sakhā te hariḥ ॥ 8 ॥

praudhiriyasya hi pūrvapakṣaviditā
 yo lubdhacūḍāmaṇiḥ
 yaścāhīnamukhena dūṣitakala-
 staṃ kaḥ kalaṅkāśrayam |
 añcetsomamapāmarāḥ śrutiśīraḥ
 siddhāntasiddhonnatiṃ
 padme kāṅkṣitadāṃ budhastutakalāṃ
 tvāṃ niṣkalaṅkāṃ vinā ॥ 9 ॥

padme yeṣāmuccabhāvo na nityo
 ye sarve'pi sthānabhedena tīkṣṇāḥ |
 yaṣṭuṃ tuṣṭirna grahāṃstānatastvāṃ
 nityaunnatyāṃ naumi sarvatra mṛdvīm ॥ 10 ॥

śākhāvṛndaprathitavibhavāṃ satsuparṇādhirohāṃ
 tvāmastutvā jalanidhibhuvāṃ kalpavallīmatallīm |

ākāṅkṣantaḥ phalamavikalaṃ devyaparṇodbhavaṃ ke
saṃseveran śaravaṇabhavaṃ sthāṇujātaṃ viśākham || 11 ||

tvāṃ kṛtaśrutipathapravartanāṃ
sajjanādarakṛtānanāṃ vinā |
nirmitaśrutivikampaṇaṃ rame
sādhuvāraṇamukhaṃ śrayeta kaḥ || 12 ||

durgāṃ pare gāḍhabhavānuṣaṅgā
śiloccayādabhyuditāṃ śrayantām |
bhaktyaikalabhyāṃ bhavasindhunāvaṃ
sudhābdhije tvāṃ vayamāśrayāmaḥ || 13 ||

sthānaṃ yasya śmaśānaṃ satatamanucaro
bhūtavetālavargaḥ
celaṃ carma sragasthnāṃ tatirahaha
tamapyugrameke bhajantām |
padme padme sthitāṃ tvāṃ satatamanusṛtāṃ
devatāyauvatena
dhyāyema kṣaumabhājaṃ vayamanudinamā-
muktamuktākalāpām || 14 ||

nābhijātamadharīkṛtahaṃsaṃ
jantavaḥ katipaye kalayantām |
sevate jagati haṃsagatiṃ tvāṃ
sindhunandini sudhīrabhijātām || 15 ||

cittavṛttiriha kañjamandire
dhunvatīṃ duritapuñjamindire |
siddhaye janani sevātāntarāṃ
tvāmanākalitadevatāntarām || 16 ||

yadyādhāsi karuṇāṃ yadi vā na padme
 kiṃ daivataistvadarairapavargalipsoḥ |
 tuṣṭo yadi kṣitipatiryadi vā na tuṣṭaḥ
 kiṃ nāma śaurisakhi pārīṣadairvivitsoḥ || 17 ||

dr̥ṣṭādr̥ṣṭepsitapuṣi bhavatpādapadmāvalambe
 diṣṭyā labdhe ka iha bhajatāṃ devatāṃ bhūṣṇuranyāṃ |
 dr̥ṣṭe spaṣṭaṃ nanu dinakare dr̥śyasandarśanārthaṃ
 dīpāropavyasanamaḥḍo devi kaḥ svīkaroti || 18 ||

tvayi janani jayantyāṃ śāśvataiśvaryadātryāṃ
 parimitaphaladātrīrdevatāḥ sevātāṃ kaḥ |
 phalabharanatasasyāṃ prāpya colakṣitiṃ kiṃ
 prakatamaḥḍati vindhyaprāntabhūmīramūdhah || 19 ||

tava jalanidhikanye daivataiḥ pāmaro'nyaiḥ
 kalayatu samatāmapyantataḥ kiṃ tataste |
 daramapi garimāṇaṃ darduro'kardamāyā
 vibudhapurataṭinyā vetti kiṃ palvalebhyaḥ || 20 ||

viṣṇoḥ patni bhavatprasādavirahavyāvartyamānaśrīyāṃ
 saṃpattiṣṭhati sā na dīrghamuditā yā kṣudradevārcanaiḥ |
 annālābhata eva śuṣkavapuṣāṃ kukṣau punaḥ pīnatā
 kaṣṭaṃ śvāsanīrodhanairupanatā kālaṃ kiyantaṃ vaset || 21 ||

kalyāṇaṃ bhavatī karoti bhajatāmekāpi lokāmba yat
 saṃbhūyāpi ca devatāntaraśatairnaitadvidhātuṃ kṣamam |
 rākācandrikayā kayāpi sukaraṃ viśvaprajāhlādanaṃ
 naikābhirnanu tārakābhirapi vā no śakyaṇiṣpādanam || 22 ||

nanu tava padāmbhojadvandve nivīṣṭamanā manā-
 gapi vitanute deveṣvanyeṣu meduramādaram |

*lalitamṛdulelabdhāsvādo rasālakapallave
sprhayati pikaḥ kañjāvāse karīradalāni kim || 23 ||*

*mātaḥ padme mṛtyumatyetukāmo
muktvā kastvāṃ mānayet kṣudradevān |
praudhāṃ nāvāṃ prāpya sindhuṃ tariṣyan
kāśastambāmbanaṃ kaścikīrṣet || 24 ||*

*saṃdatte sakṛdarcitāpi bhavatī
sāmrājyamatyūrjitaṃ
tvadbhinnaistu kimasti devi bahudhā-
pyāsevitairdaivataiḥ |
satsiddhiṃ sakṛdīkṣito'pi diśati
śrīrāmaseturnṛṇām
arthaḥ ko'sti taṭākasetuśatakai-
raśrāntadrṣṭairapi || 25 ||*

*devi tvatpadapadmavandanadhanā
durdevatopāsanā-
llabdhaṃ mugdhavadhūkaṭākṣataralaṃ
naivādriyante dhanam |
vedhā viṣṭapacittasṛṣṭipaṭudhī-
rarthakriyādūragaṃ
vyāmohāvahamaindrajālikajaga-
ccitraṃ kimu ślāghate || 26 ||*

*satyapyāgasi saṃśritān karuṇayā
saṃrakṣasi tvam rame
kṣodiṣṭhādaparādhato'pi bhajake
kupyanti devāḥ pare |
chettṛṇāmapi tāpamamba harate
śākhī nijacchāyayā*

gāḍhasparśata eva poṣakamapi
ghnanti krudhā pannagāḥ || 27 ||

subhūyānāyāsaḥ phalamaguru durdaivatajuṣāṃ
prayāsaḥ kṣodīyān phalamatimahat tvāṃ tu bhajatām |
laghiṣṭho lābhaḥ syāllavaṇavaṇijāṃ śrāntiradhikā
phalatyalpo yatnaḥ phalamalaghu karpūravaṇijām || 28 ||

sthāsnuh śreyāḥ sa bhajati rame yaḥ padaṃ tvatkrpāyā
bādhodarkaṃ vibhavamupayātyanyadevopasevī |
dṛṣṭānto'ntye giriśabhajanaprāptabhūtirdaśāsyaḥ
tadbhrātādye tava karuṇayā labdhanīṣkampasampat || 29 ||

tvāṃ mātārupāsīnā na devatāntaramupāsate santaḥ |
labdhe nidhau niravadhau kadaryasevāvyathāṃ sahante ke || 30 ||

|| iti śrīmadveṅkaṭādhvariviracite śrīlakṣmīsahasre parisaṅkhyāstabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ daśāvatārastabakaḥ ॥

daśasvapyavatāreṣu devo yadrūpasamaśrayāt |
sādhayāmāsa kāryāṇi satāṃ tasyai śriyai namaḥ ॥ 1 ॥

devi tvadālabdhadayārasena
devena mātasyaṃ vapurāśritena |
āścaryamaṣṭaśrutirapyanaṣṭa-
śrutitvamāpadyata padmajanmā ॥ 2 ॥

bhūyiṣṭhāṃ tava drṣṭireva kamale
bhūtiṃ cirāt proṣitāṃ
bhūyo'pyānayati kṣaṇāditi nṛṇāṃ
vyaktaṃ ghrṇāvāridhiḥ |
devastāvakaḍṣṭirūpamanaghaṃ
mīnāvatāre vahan
dhātre'datta satāṃ śriyaṃ śrutimayīṃ
daityāpanītāṃ punaḥ ॥ 3 ॥

sā hi śrīramṛtā satāmiti nanu
tvannāmadheyāśrayā
tvaddāsyāṃ bhajati śrutiḥ svayamiti
prāptādarah śrīdharah |
tāṃ magnāṃ punaruddharan jalanidhau
tāpārṇavāduddharet
tvaddāsyāikadhanāñjanāniti rame
dhairyaṃ carīkarti naḥ ॥ 4 ॥

devo devi tvayyasau dānavānāṃ
 hantā hantāmandarāgaṃ dadhau yaḥ |
 dharmam kaurmam dhārayamstvatsahāyo
 mātah so'yaṃ mandarāgaṃ dadhāti || 5 ||

urasi sarasijālaye vahaṃstvām
 śirasi didhīṣurilāṃ tvadaṃśabhūtām |
 svayamayamacirāddhatāmarāriḥ
 sa hariruvāha varāhadivyarūpam || 6 ||

daiteyena balāt payodhijaṭharam devī mahī prāpitā
 mātaste svasṛbhāvameva yadagādekodarasthānataḥ |
 tasmādeva kṛtādareṇa tarasā dāmodareṇa svayaṃ
 dadhre'sau kuhanāvarāhavapuṣā devena daṃṣṭrāñcale || 7 ||

padme cakrabhṛto nṛsiṃhavapuṣaḥ prahlādasamkleśana-
 krūrāpuṇyahiraṇyadehadalanāvelātilodayah |
 roṣāgniḥ śamitastvayā bata payorāśyekaśoṣyo'pi tat
 putryā śaktirudeti kāraṇagatā prāyeṇa kāryeṣvapi || 8 ||

śaraṇyabhūtāṃ śrutirindire yāṃ
 hiraṇyavarṇāṃ hariṇīmabhāñit |
 sā divyasimhasya hiraṇyabhettu-
 rniḥ śaṅkamaṅke ramase katham tvam || 9 ||

avanameva sadā kalayan gaja-
 vyanabhaṅgakṛdadbhutakesarī |
 hariṇalakṣaṇadrṣṭirayaṃ tvayā-
 pyabalayāmba guṇena vaśīkṛtaḥ || 10 ||

haryakṣo'yaṃ haririti vacastvasya nābhūtapūrvam
 na prahlādopacayakaratā no hiraṇyāṅgadatvam |

tasmādasmajjanani paramaṃ vismayaṃ te vidhātum
nātho'pūrvaṃ kimiha jagrhe nārasimhaṃ śarīram || 11 ||

tattādrkṣahiraṇyadānaniratau
bhaktābhirakṣākṛte
satkīrtiṃ haritāṃ mukhe khalajanatrā-
sāvahāmāśritau |
kiñcodañcadanekapāpaharaṇa-
krīḍocitālokanau
devi staumi mithaḥ samānacaritau
divyau yuvāṃ dampatī || 12 ||

vakṣaḥ sthāmapi varṇitānusṛtaye kṛṣṇājinenāvṛṇot
devastvāmiti varṇayanti katicidbrūmo vayaṃ tvindire |
bhavyaṃ vāmanarūpametya bhagavān bhāgyaṃ hariṣyan baleḥ
enaṃ kartumagocaraṃ śubhapuṣāṃ tvadvikṣitānāmiti || 13 ||

varṇitvamarṇavasute vahatāpi gūḍhaṃ
vakṣaḥ sthale na nihitā vanamālinā cet |
kastrīṇyadāsyata padānyapi yācate'smai
kasmājjagattrayatayā ca vivṛddhireṣām || 14 ||

daityādetya hi kupratigrahamaho vṛddhyā ca puṣṇaṃstanuṃ
gotraghnāvarajo mṛṣāvataṭuradhaḥ pātaṃ ca dāturdiśan |
vāmākāramagādaghāvalihṛto hṛdyamba te dhāraṇād
dhātrā sañjagrhe tadasya śivatāsampādakaṃ pādakam || 15 ||

vāsaste kva vaṭo guhāsvaśanamapyākāṅkṣitaṃ te ghaṇaṃ
māṃ jānīhyaghanāśanādaramaye kiṃ te vivāhe sprhā |
mā strī me diśa gāṃ padatrayamitāṃ lokatrayī sā mame-
tyuktīrdivyavaṭorniśamya taturasyamba tvayā siṣmiye || 16 ||

śrīmānniḥ sva ivaiṣa vāmanatanuḥ pratyagrahīdgāṃ kratā-
 vitthaṃ dugdhapayodhije tava parihāsoktibhirlajjitaḥ |
 aṃśenārpitasannidhirbhṛgupatau pūrvāvatārārjitāṃ
 tāmenāṃ punaradhvare sa bhagavānnūnaṃ dadāvṛtvije || 17 ||

bāhākalpe bhṛgukulapatervajrakalpe kuṭhāre
 saṅgrāmeṣu triyugasakhi te sannidhānaṃ bhajantyaḥ |
 krodhonmeṣakṣapitavimatakṣoṇipaśreṇilakṣa-
 grīvotthāsr̥gghuṣṛṇamasṛṇaṃ gātramatyarthaśoṇaṃ || 18 ||

bibhrāṇe svadhitiṃ samiddharaṇato manyuprapoṣakṣamaṃ
 lokesāstravicakṣaṇe nṛpakulejyākarmasamsthākare |
 bhejāte nanu durghaṭārthaghaṭini tvadvīkṣaṇādbhārgave
 sāmānādhikaraṇyamaraṇavasute brāhmaṇyarājanyate || 19 ||

pañcāsyatvajusā purā bhagavatā
 yo'sau hiraṇyāsuraḥ
 pañcatvaṃ gamitaḥ sa eva janani
 spardhābhivṛddhāgrahaḥ |
 bhūtvā taddviguṇānāno jītajaga-
 dbhūyastvadāgo'gninā
 dagdho hanta caturmukhāstranihato-
 'pyekānanasya prabhoḥ || 20 ||

saptāśvānvayaśālinā daśarathaprāptodayenāpi te
 netrāpattivivarjitenā kamale muktadvipendreṇa ca |
 nissaṅkhyāśvakulo rathāyutayuto niḥ sīmapatticchataḥ
 tvaddrohādagaṇeya kuñjaragaṇo'pyasto raṇe rāvaṇaḥ || 21 ||

raghuvarakṛtaśaṅkābhāṅgadambhena laṅkā'-
 miṣa bhugaśuci sadmā svādanaiḥ kṛṣṇavartmā |

aśuciriha bhavatyā pāvito devi satyā

sa vahati śucisaṃjñāṃ tadvadantyananyathājñāḥ || 22 ||

akhaṇḍaṃ kodaṇḍaṃ prabhuradalayat khaṇḍaparaśoḥ

agrḥṇādrāmasya prasabhamapi cākhaṇḍaparaśoḥ |

abadhnādapyambhonidhimatha daśagrīvamavadhīn

mahāścaryāścaryāstvayi kṛtadhiyo'syāmba sukarāḥ || 23 ||

saṅkalpatastava samīrasute hi sīte

śīto babhūva dahanaściramedhamānaḥ |

mātarjagadbhramanivṛttikṛte viśantyaṃ

śītaḥ kutaḥ sa na bhavettvayi devi sākṣāt || 24 ||

nīlāmbaro haladharo nanuhanta bhāsva-

dbhūbhedanaikarasikaḥ śubhaśālivṛttiḥ |

śyāmākālābharata eṣa vivṛddhamoho

bhogī babhūva bhuvanāmba tava prasādāt || 25 ||

śyāmā tvamamba dayitaśca tavaiva kṛṣṇo

gāṅgeyayogamuditā sa ca rukmiṇīśaḥ |

tvam svāduvāk sa ca yuvā madhuroditaśrī-

rdāmpatyametadanurūpamato mitho vām || 26 ||

rāmānuṣaṅgavihṛtau racitābhilāṣaṃ

mātastrilocanajitaṃ bhavatī manojñam |

pitṛā samānaguṇamātmabhuvam prasūya

puṣpāyudham kamapi rukmiṇi labdhaharṣā || 27 ||

gambhīra bhāvāhi kṛtārthakṛpta

sampannaṭīkā śrutimañjusūktiḥ |

gīteva kṛṣṇānanasaurabhajñā

dhyeyāsi mātāḥ śubhayogabhājām || 28 ||

ghanamahā navanītasudhāśrita-
 vrajavipattiharā harivallabhe |
 prabalabhadravikāsavīdhāyinī
 tvamayase nijavallabhatulyatām || 29 ||

prāyodhyānagarīyasāṃ sumanasāṃ māyātamaśchedinī
 tvam kāñcīmadhurāvalagnasaraṇiḥ kṣobhādavantī jagat |
 sambhogaiḥ svadase'sya devi jaladherudvīcikāśīkaraiḥ
 svairam dvāravatīpure viharate'tṛṣṇāya kṛṣṇāya taiḥ || 30 ||

mlecchān bhayānakaravānapi mūrcchayitvā
 nirvāpayiṣyati kalim hariradhvaram ca |
 kalkī tamāṃsi paripāsyati bhūsurāṃśca
 padme bhavadvacanapallavitānukampaḥ || 31 ||

malinakalikāleśaiḥ śākhāparikṣayadūṣitaiḥ
 apagatasadāmodairatrāsuhṛdyavanairvṛte |
 śamayitumanāḥ śākhiglāniṃ bhaviṣyati mādhave
 jalanidhibhuvā vṛddhiṃ labdhvā tvayā ca mahāvanī || 32 ||

prātarvāta ivāvadhūtakaliko mātarmahāraṇyavat
 khaḍgī tāpasavatkr̥tārthajananaḥ kalkī mude devi te |
 amlecchāṃ svayamācariṣyati mahīmāndhrīyajihvāmiva
 svāmī saśrutimārgagānihajanānkartātha śabdāniva || 33 ||

mātsyajyotiṣi mandarakṣaṇapare'nantoccadarpāvahe
 haryāsyaspr̥śī cāruvarṇini kṛtāśeṣādhikopakriye |
 eṇaśrīmuṣi kāmāpālavibhave kṛṣṇe kalidhvaṃsane
 devi tvaddayitāvatāradaśakam dhyāyāmyapāṅge tava || 34 ||

kṛṣṇaḥ keśo dr̥geṣā jhaṣatanuradharo-
 mandarāgaṃ hi dhatte

saukaryam doṣṇi reje kila mukhaharītā
madhyamāttā valīśrīḥ |
rāmāgryatvam vapuḥ śrīḥ prathayati yamunā-
darpahṛdromavallī
dhatte jaṅghābhirāmaśriyamihā kalihṛ-
tpādapadmam tava śrīḥ || 35 ||

viditaguṇālaṅkaraṇam
viśiṣṭaracanāvicakṣaṇaprekṣam |
kavimiva kṛtadaśarūpa-
kamaravindagrhe'bhinandasi mukundam || 36 ||

|| iti śrīmadveṅkaṭādhvariviracite śrīlakṣmīsahasre daśāvatārastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *citrastabakah* ॥

*kamalāyatanāṃ citte kalaye yatpadāmbujam |
ciraṃ vibudhasanmaulicitrastabakabhūṣitam* ॥ 1 ॥

*vedāni sarvaśāstrāṇi vibhāvya bhavatīṃ rame |
dāsyam yasyāstavopaiti devi sāpi sarasvatī* ॥ 2 ॥

*kamale devadevasya mahiṣi tvam stutā rame |
vimale devi dehasya hyahimatvam natā sya me* ॥ 3 ॥

*pāhi devi kamalodadheḥ sute
dehi pāpavilayaṃ dayānidhe |
śeṣaśāyidayite tamomuṣaṃ
śemuṣīṃ kalaya naḥ suśobhanām* ॥ 4 ॥

*saṃśritānavitumāsthayā dayā-
sāriṇīha digadhīśasevitā |
svapriyasya kalayatyuraḥ padaṃ
sampadaṃ diśatu sā haripriyā* ॥ 5 ॥

*śrīraśeṣajagadārtihāriṇī
śeṣaśailataṭaśekharāyitā |
rājase janani rakṣaṇāya naḥ
sāgarendratanaye sanātani* ॥ 6 ॥

*hareḥ priye bhagavatī hṛtasamśritasādhvasā |
anvahaṃ kriyamāṇānāmaṃhasāṃ saṃhatīrayāt* ॥ 7 ॥

pāyānmāmurasāvitaḥ śrīyamumārādhyāṃ prapadyetamāṃ
 kā vā na sthīramaśnute śamadhano'pyālokito jātu cit |
 vedāntairvinutāṅghraye na kimuta śreyo natiṃ tanvatāṃ
 sevāmo racayāmi mānasa sadā bhaktyāvahāvādaram || 8 ||

kālīnānananālīkā rādhītā hi hitādhīrā |
 yā mā sā mama sāmāyā kāpi dīprapradīpikā || 9 ||

sā rayādarīhākhyāsau saukhyāhāridayārasā |
 meyakāyadharā mātā tāmārādhaya kāya me || 10 ||

kāritābhimatā cittāvāse hāritamā ramā |
 māramātarihāsevāttā cittāmahitārikā || 11 ||

kāpi mā sarasā sā trābhilāpākarānāmākā |
 kāyīnāriharā sevyāgryānāvā stutivācayā || 12 ||

yā ca vāti stuvānāgryavyāsenā harināyikā |
 kāmanārakapālābhitrāsāsāra samāpikā || 13 ||

dārḍhyadā mama he dehe sātrāsā lala me'pi me |
 khedikhe'haha yāne yā tārksyētādya dya tāntatām || 14 ||

acchabhāvā phaṇīśaye jagannāthe jhaṣāṅkadā |
 ārūḍhāghakhalāpīḍocātā ṛddhiṃ hi sauti sā || 15 ||

mayi te padabhakte'sminprasīda kamale hite |
 tejasā daha śakte tvam kṣīpramudyadagham mama || 16 ||

bhajemahi hareḥ kāntāṃ kāruṇyārasapūritām |
 bhavāmayaharāṃ kāmāṃ kārpaṇyatrāsahāriṇīm || 17 ||

māvatādatra paramā mārāpasvākṣikālimā |
 mālīkābhīḥ sametā mā mātā me vidhutāvamā || 18 ||

kṣamāsamāgamābhīmā rāmāṇāmādimā samā |
kṣamā kṣemā ramānāmā pramāsīmāsu māti mā || 19 ||

rasāsārā sāmītāsāsādhubhāmatipālītā |
sābhākārā bhāvapāmirāmarā mā vibhāti sā || 20 ||

samudrajonnatānkuryāt sā naḥ saṃsāratārikā |
samudrajo'nvitānkrauryāt punastrāsānvitārikā || 21 ||

indirā bhāsurā padmamandirāghadharāpahā |
hāparādhaharā dṛṣṭyā sā parābhā surādṛtā || 22 ||

kākānanade devi vipāpāhaha bhūbhū-
rārādadarā rāmamanā nāma mahe he |
yāyāma makhe khedadanānāghaghanānā
tvaṃ tvaṅga gadādāvavanī nītatamā mā || 23 ||

māramātāhimātyugraravimā hitabhāgramā |
mānitā vidhibhītānāṃ dhutadurgatyuruśramā || 24 ||

pāmarājñānatarikā chāyā yā saṃmatātulā |
tāpanodanahāsaikā ramā natadhurāvatāt || 25 ||

pāpasamhārikā rātu manojñā natasammatā |
jñānayāmā dayājñātācchāmāyāpāparādarā || 26 ||

ramā sadā dāsamāramānadānanadānamā |
sadāśayāyāśadāsadanayāgagayānadā || 27 ||

samarthayasva sakalakṣitisthitivinirmitim |
mumukṣudyudrururumutsamudraduhitaḥ svayam || 28 ||

pārāvārājātā mātā-
pāyātpāyāt trāsāddāsān |

sārākārājāsyā khyātā-
sārākārā nāgāgāptā || 29 ||

rame rāme murārātermāramātaratītare |
tataṃ timirametattu matito'titarāmi te || 30 ||

kāle kāle'laukikaikakole kālālake lala |
kalikīlālakallolākulalokālilā kila || 31 ||

rurorarerarururo rurūrurururorare |
rere'rārerārararerārērārīrirārīrah || 32 ||

mā mā mama mame'māmā māmō'mūmāmame'mame |
māmā me'mī mame'māmā mā mamomamamāmi me || 33 ||

māmānamāmānamāmāmānamānanamānamā |
namānamāmānamānamānamānanamānamā || 34 ||

māyāmāyāmāyāmāyā māyāmāyāmāyāmāyā |
māyāmāyāmāyāmāyā māyāmāyāmāyāmāyā || 35 ||

mā sā rakṣā parasyāvanagagagana-
vatyāghuṇasvāśahemā
māheśasvāsthyanākādīpadada-
dapadityarthayantī hatāmā |
mātā hantīti sūtiṃ racitatata-
cirasthānukūlyāvanāmā
mānāvālyā prakṛṣṭaṃ paramama-
marapaprītīrakṣārasāmā || 36 ||

vaktrāvekṣaṇakarma kuṣṭitibhujāṃ no sarvathā yaddṛśā
patyaṅkasthitimatra vindati bhayaṃ sā hartumṛjvarthinām |
bhikṣāṭasramalāsyasaṅgatiharājasraṃ matā naḥ parā
rājīvāvasathā parardhibhidurā śāntātmanāṃ bhāsurā || 37 ||

ārtam vedayamīdyasāramahiman śrīvatsagaukaḥ sprśa
 tretāṅkasthīramātānu tvamamalāpāttaṅgiriṃ viṣṭapāḥ |
 yatrāṭānalasapratāpamacaladdāse harīndusthale
 vandyāryavrajakalpapakramatayā jñānapradānāsina || 38 ||

veṣam kalivikaṭāśubhaharamāryatrāṇadaṃ vṛṣādrau tvam |
 śrīrayase karuṇarasa pālitalokā harasyajasramakam || 39 ||

jayati sā jaladhīśvarakanyakā
 bhavabhayāturamādrśapālinī |
 vikasitā ramaṇasya kṛpāvato
 manasi pālayato vyasanānatam || 40 ||

kāyabhāsā caladvīśvamutkalpikā
 devatā yā sphuratyādr̥tā pāvanī |
 lokamātā mama trasyataḥ pāpato
 jñānamāpādayatvavyayā nāthitam || 41 ||

viditā nigame viṣameṣutanau
 rasike niratā vṛṣabhādrivibhau |
 mama dāsyavato vimalāvasathe
 kṛpayā duritam sahasa kamale || 42 ||

samastasevyā sadarikṣayādikṛ-
 llasadvilāsā vibhavapradā mama |
 raviprabhā tvam vṛṣarakṣike sphuranna-
 tasya me devi jagaddhitā bhuvī || 43 ||

nāsitāpattinā nākasadmādinā-
 nādinetrādhunā nāthinīṃ viṣṇunā |
 nāpacārādinānāmayātsajjanā-
 nāvituṃ māṃ vinānāśrayā nārthanā || 44 ||

bhaktacihnāsu yā nityamiṣṭakriyā-
 kārīkā kārīkākārīkākārīkā |
 sā śubhā yāsi me tvam samṛddhiṃ rame
 nāmayānāmayānāmayānāmayā || 45 ||

grhāṇa nastvam parame rame rame
 kṛtāparādhānadhikādhikādhikān |
 jaḍānapi tvam nayanāyanāyanā-
 nahotra karṇotsavadā vadāvadā || 46 ||

sa mā mā pātu dayayā śayadā bhāsvarālakā |
 dāsāvanī varamahā bhāvitā nāradādinā || 47 ||

kṣemā tāpāptidahā yā jayadā bhāsurālokā |
 sāsāvānītarasā hā bhuvi lūnāpadātānā || 48 ||

ādityairarcyētāgryābhā yā majjīvastāvahlādā |
 sā lakṣmīḥ svaśrīdā kleśaglayadyātustomāvāsā || 49 ||

māsavāsarasārāvavarā sārasavāsamā |
 māsavāsarasārāvavarā sārasavāsamā || 50 ||

padme vāso'pyahaha sumanaḥ komalaṃ klāntikṛtte
 padme vāso'pyatimṛdutanoh sāhaseneti siddhe |
 āyāsi tvam na kathamadhunā citrakūṭāśmacārāt
 āyāsitvam tadiha kṛpayā sahyatāṃ sāhasaṃ me || 51 ||

niyataṃ namāṃsi vidadhīmahi te
 nigamapratīpamanasāmahite |
 jagadamba jambharipuṇā mahite
 munayo japanti tava nāma hi te || 52 ||

bhayānakamalālayaṃ prati bhayena jihvāmimāṃ
 stavairna kamalālayaṃ hutabhuguṣṇayā tṛṣṇayā |

bhajeya kamalālayaṃ tvahamitaḥ paraṃ tanmaho
'dhunādhikamalālayaṃ na hi bhajanti yatsaṃśritāḥ || 53 ||

hayarūpadharo yataḥ sa maste
śrītaloke kalayādhunā samaste |
juṣate dhiṣaṇāvīkāsamaste
durite devi bhavaddṛśā samaste || 54 ||

janani taditprabhavapuṣe prabhavapuṣe
saṃpadāṃ namastubhyam |
hṛṣitavrṣācalavibhave vibhave-
'smākaṃ pravartayethāstvam || 55 ||

hṛtasukhavārijanilayaṃ vārijanilayaṃ
ramābhidhaṃ jyotiḥ |
hṛdayasadānamamahitaṃ namamahitaṃ
taditareṣu patanaṃ te || 56 ||

prapadanabhāratyāgo bhāratyāgonmukhasya soḍhvā me |
kamale rakṣasi kalito rakṣasi kalitograduṣkṛte 'bhayadā || 57 ||

kṛtakaṃsārambhāntaṃ sāraṃ bhāntaṃ rame tavāpāṅgam |
arthitarakṣopāye rakṣo 'pāye paṭo nidhehi mayi || 58 ||

janamanukampāramyā kaṃ pāramyādrame na modayasi |
kṛtahitayācitrāṇā yā citrāṇāṃ nidhistvamakhilānām || 59 ||

|| iti śrīmadveṅkaṭādhvariviracite śrīlakṣmīsahasre citrastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ saṅkīrṇastabakaḥ ॥

samastaguṇavistārasamāveśaniveśanam |
vande'ravindanilayaṃ varadaṃ paradaivatam || 1 ||

audāryaśevadhīraninditakāntisindhuh
ojaḥ prāsādanidhirujjvalasaukumāryā |
vaidarbhārītiriva vāridhirājakanye
ślāghāpadaṃ bhavasi sāravidāṃ kavīnām || 2 ||

ārambhametya mahānīyamamoghayatnā
prāptyāśayā śritapadā paramepsitasya |
nityaṃ phalaṃ kalayase niyatāptibhājā
nāthena nātakakalāparipāṭikeva || 3 ||

vyāptyā prasiddhā śritapakṣapātā
bādhānabhijñā pratipakṣasūnyā |
samīhitaṃ sādhasyasi dhruvaṃ naḥ
saddhetuvad dugdhapayodhikanye || 4 ||

prakṛtiruciramūrtiḥ pratyayānāṃ vidhātrī
samadhikaguṇavṛddhiḥ sādhutāmādadhānā |
sṛjati padamajādyairīpsitāṃ drāgananta
sthīraphaṇitividheyā śabdavidyeva padme || 5 ||

adhikaraṇavicārārambhasīdadvipakṣaṃ
kimapi viśadayantyā kṛtsnavedārthatattvam |
galati gahanakarmāmbanaṃ mohajālaṃ
kamalamukhi bhavatyā karmamīmāṃsayeva || 6 ||

caturākṛtilakṣaṇābhirāmā

paradevasya guṇān prakāśayanti |

upadarśayase'pavargamārgaṃ

mama śārīrakabhāratīva mātāḥ || 7 ||

suvarṇaśrīramyaṃ śubhakarapadarcaṃ śrutikulam

bhavadrūpaṃ cedam bhavati mahitaṃ brāhmaṇagaṇaiḥ |

tayorittham bhedaḥ sphurati taṭinījānitanaye

budhendrairadhyeyaṃ prathamamitaraddhyeyamiti ca || 8 ||

vyākocavārijadharāṃ dvijarājasevyām

avyāhatāmamṛtaśaivalinīmiva tvām |

niḥ sīmasaṃsṛtinidāghavidāhataptāḥ

kecitsudhābdhitanaye kṛtino bhajante || 9 ||

vātsalyaṃ tava rāghavapraṇayini

vyācaṣṭa kākāsuraḥ

śaktiṃ durghaṭasādhanīm hanumataḥ

śītassa vālānalaḥ |

audāryaṃ tvadapāṅgalabdhavibhavo-

llāsā mahendrādayaḥ

kāruṇyaṃ kṛpaṇā vayaṃ tu viguṇā

nirhetukaṃ rakṣitāḥ || 10 ||

doṣaughāḥ śaraṇaṃ jagāma guṇatā-

māditsuraṅgāni te

kauṭilyaṃ kimapi bhruvau kathinatā

kalyāṇi vakṣoruhau |

dāridryaṃ bata madhyabhāgamadharaṃ

rāgastamaḥ kuntalān

cāñcalyaṃ dṛśamamba mandagatitā
pādaṃ mukhaṃ mugdhatā || 11 ||

kṛtastvayā devi kṛpākatākṣa-
leśairahaṃ ślokaḥdarbhako'pi |
paraṃ tvahaṃ ślokaḥdityabhīkṣṇaṃ
kadā nu gāyeyamiti pratīkṣe || 12 ||

āgastatiṃ me kimadrśyavidyā-
madhyāpayasyabdhisute tathā tvam |
sa viśvataścakṣuradhokṣajo'pi
na paśyati vyaktatamāṃ yathainām || 13 ||

rakṣeti nāthasavidhe tava gādhamuktiḥ
yadyudgatā mama bhavettata eva muktiḥ |
etāvati śritamanorathapūraṇe'smin
kṛṣṇapriye nanu tathāpi kiyānvicāraḥ || 14 ||

yadyamba nindasi yadūdvahavallabhe māṃ
karmāṇi kāraya tadā kaluṣojjhitāni |
nairghṛṇyameṣi yadi vā na tato'pi dūye
nairāśyameva hi sukhaṃ nigadanti santaḥ || 15 ||

naivāpavargamatidurgamamarthaye tvāṃ
na svargamamba na tato'pyaparaṃ ca saukhyam |
abhyarthaye harisakhi tvayi bhaktimātram
atrāpi cintayasi cedatha kiṃ karomi || 16 ||

mā kopāṃ kuru mātarekamadhunā jalpāmi dhṛṣṭo vacaḥ
śaktiḥ kartumakartumanyathayitum jāgarti yeyaṃ tvayi |
talleśo mama cedasetsyadamṛtaṃ sarvānaneṣyaṃ kṣaṇāt
vidmo naivamupekṣase ghanakṛpā kasmāttvamasmaniti || 17 ||

saundaryasya nidhirmudāmudayabhūḥ
 saṃpattimañjūṣikā
 kāntīnām nilayaḥ kalājalanidhiḥ
 kṣānterṇiśāntasthalī |
 dākṣiṇyasya śaraṇyasadma kamale
 dātrtvaviśrāntibhūḥ
 āsthānī yaśasām prapāsi satṛṣā-
 mādyasya puṃso dhanam || 18 ||

mohonmūlanamūlikā bhavajuṣām mokṣādhvaniḥ śreṇikā
 cetah śuddhividhānasiddhaguṭikā cintātamaścandrikā |
 vidyāvibhramaśālikāsi kamale niṣṇoruromālikā
 mātastvaṃ mama pārijātalatikā modāmbudhervīcikā || 19 ||

vikāsaḥ puṇyānāmapi ca vikacāmbhoruharucām
 vivarto harṣāṇām vitatiramṛtānām pariṇatiḥ |
 vikāraḥ kāruṇyāmṛtajaladhivīcīpariṣadām
 vikalpaḥ kalpadrorjanani tava vīkṣā vijayate || 20 ||

prajñālatānām kimupaghnayaṣṭiḥ
 paṇāyatām kāmagavī kavīnām |
 prapañcamātastvamakiñcanānām
 prāṇapratiṣṭhā paramāsi kāṣṭhā || 21 ||

asmādṛśāmabhyudayāṅkuro vā
 nāthasya padme nayanotsavo vā |
 divyauśadham vā duritāmayānām
 pāram param vā bhavati bhavābdheḥ || 22 ||

tāṭaṅkarakṣām tridaśāṅganānām
 taraṅgiṇījānitapaḥ phalaṃ śrīḥ |

dāridryavidrāvaṇamūlavidyāṃ

jagurjagannāyakanāyikāṃ tvām || 23 ||

pariṣkṛtiṃ pañkajakānanānām

parāyaṇaṃ naḥ śaraṇāgatānām |

santaḥ śakuntadhvajāsundari tvām

sarvasvamāhuḥ sakalāgamānām || 24 ||

parikarma vinirmalaṃ murāreḥ

pratiyatnaṃ pratibuddhaśemuṣṭīṇām |

bhavatīṃ bhavatīkṣṇayātanānām

abhicārāhutimāhurabdhikanye || 25 ||

muni mānasarājahaṃsikā vā

murabhikalpaka mañju mañjarī vā |

śrutipañjaradivyaśārikā vā

janani tvam guṇaratnapetīkā vā || 26 ||

pratisṛṣṭiriyam tadillatānām

pariṇāmo nu śirīṣamañjarīṇām |

pratibhāti hr̥di tvadīyamūrṭiḥ

parivṛttirharipatni kāñcanānām || 27 ||

prastāvanā bhuvanapālanāṅtakasya

prācyā diśo dhavalimāpi ca kālarātreḥ |

durgarvasarvarajanīcaradhūmaketuḥ

doṣadrumasya paraśustava devi rūpam || 28 ||

ālānayaṣṭirasi yogimanogajānām

āśāpīśācaparimocanamantṛavidyā |

kārtāntalokagamanapratirodhamudrā

kāruṇyapuṇyataṭinī kamalālaye tvam || 29 ||

*śaradaṃ tamoghanānāṃ śāśvatasukhasampadāmupoddhātam |
śaraṇaṃ vrajāmi kamale śaurivaśīkāramūlikāṃ bhavatīm || 30 ||*

|| iti śrīmadveṅkaṭādhvariviracite śrīlakṣmīsahasre saṅkīrṇastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

|| nirvedastabakaḥ ||

śaraṇīkaraṇīyāṅghriṃ śāśvattāpatrayāturaiḥ |
sarvanirvedaśamanīṃ samastajanānīṃ numāḥ || 1 ||

anupāsitatāvakāṅghripadmā-
nyaparāmṛṣṭaparāvarasthitīni |
jagadamba vṛthaiḥ jīryato me
samatītāni hi janmanāṃ śatāni || 2 ||

apavargakathāpathātigānā-
manudāsīnahṛṣīkakiṅkarāṇām |
divasā bahavo vṛthaiḥ yātā-
stava sānandamupāsanaṃ vinā naḥ || 3 ||

avadhīritasādhusaṅgamānā-
mapacāreṣu ca baddhakaṅkaṇānām |
kathamanyatamaṃ kṛpānidhe māṃ
kamale hanta vṛthā kṛthāḥ khalānām || 4 ||

smāraṃ smāraṃ malinaviṣayān mānasaṃ me'vasannaṃ
cāraṃ cāraṃ pratikhalagrhaṃ jātakhedau ca pādau |
kāraṃ kāraṃ kujanavinutiṃ kleśitā hanta jihvā
vāraṃ vāraṃ varajalanidhe kiṃ nu vijñāpayeyam || 5 ||

vihitamakhilaṃ tyaktvā kṛtvā ca garhitamanvahaṃ
taducitaphalānyatrāmutrāpyaho kalayannaham |
guṇagaṇanidhe mṛtvā mṛtvā kiyanti yugāni vā
muravijayino jāye jāyeya mohabhayāturaḥ || 6 ||

trṇatyājaṃ tyaktvā trijagati kalatrādiviṣayān
 praṇatyā te divyāṃ kati kati gatim yānti kṛtinah |
 ahaṃ tvevaṃ tāvadviṣayaviṣayanetreṣu patito
 viṣīdan saṃsāre vipadavasare rodimi rame || 7 ||

janani mahati vaṃśe janma labdhaṃ tataḥ kiṃ
 viśadamadhigate vā vedaśāstre tataḥ kim |
 sadasi kathakadarpaḥ sādito vā tataḥ kiṃ
 bhavajaladhitaristvaṃ bhāvitā cenna citte || 8 ||

aṭitvā durdeśān sadasi ca naṭitvā kṣitibhujāṃ
 paṭhitvā dīnoktīrapi phalamalabdhvāticapalah |
 apārairvyāpārairalasatanurārādhanamahō
 bhavatyā hitvāhaṃ balavadavasīdāmi kamale || 9 ||

nirantaramaruntudairnirayavedanāpādanād
 durāsadadharābhujāmalamapāvanaiḥ sevanaḥ |
 rame nanu rameta me duritamocake mecake
 ghanastani manastvayā ghaṭitanarmaṇi brahmaṇi || 10 ||

janani hṛdavasādaṃ śuṣkanirvedavādaṃ
 janani jahadapārthaṃ śaśvadālambya dhairyam |
 śaraṇamiha bhajeyaṃ saṃśritānyairajeyaṃ
 danujabhidamudāraṃ taṃ bhavatyā sadāram || 11 ||

nirviṇṇamabdhikanye nirīkṣya māṃ śītalairapāṅgalavaiḥ |
 abhiṣiñcasi balivañcakacaraṇadvayaśaraṇavarāṇasāmrajye || 12 ||

|| iti śrīmadveṅkaṭādhvariviracite śrīlakṣmīsahasre nirvvedastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ phalastabakaḥ ॥

dugdhāṃ dugdhāmbudheḥ putrī duritāpaharā mama |
śārṅgiṇaścaraṇāmbhojaśaraṇāgatisaṃpadam || 1 ||

dhāvantaṃ uccataradurviṣayaṭavīṣu
sāraṅgaśābamiva śaśvadapāṅgajālaiḥ |
māmacyutasya mahiṣi prasabhaṃ grhītvā
nityaṃ vidhehi yuvaroranukūlavṛttim || 2 ||

mātarhitāhitavivekavīhīnametaṃ
mandaṃ mukundavaravarṇini māmanāryāt |
mārgānnivartayitumarhasi maṅkṣu mātā
kūpe nipitsumapi dibhamupekṣate kim || 3 ||

viśvasya dhātri bhavati paripāsyatīti
viśvasya samyagabhayaṃ tu vayaṃ carāmaḥ |
niḥ śreyasaṃ gamaya vā nirayaṃ nayervā
kīrtiṃ labhasva yadi vā mahatīmakīrtim || 4 ||

uccairakṛtrimagiro yadi nābdhighoṣā
unmādināṃ phaṇitayaḥ smṛtayaśca no cet |
nārāyaṇapraṇayinīṃ namato mama tvāṃ
naiḥ śreyasī na bhavitā kathamamba saṃpat || 5 ||

gītopadeśagurupatni kṛtāgaso me
goptrī tvameva bhavatādbhavatāpabhājāḥ |
ātmāvane'pyakuśalairaparaiḥ suraiḥ kiṃ
baddhaḥ svayaṃ kimu vimocayitā batānyam || 6 ||

karmāhṛtirmatirupāstiriti pratītaiḥ

mukto mukundasuvilāsini muktyupāyaiḥ |

asmādrśastava jagatyanukampanīyo

nānāparādhanidhiramba na labhyate'nyaḥ || 7 ||

pāpārthakopakaluṣīkṛtanāthacetah

pāthah prasādanavidhau katakāyitoktim |

yo'haṃ bhavāmi sabhayo yadunāthayoṣe

tāṃ tvāmananyaśaraṇah śaraṇaṃ prapadye || 8 ||

niratisāyavibhūte devi niṣkiñcano'haṃ

bhavadavaparitapto bhāsvarānandamūrte |

tvadupajanitabodhastvajjuṣah kaiṭabhāreḥ

caraṇanalinayormāmenamadyārpayāmi || 9 ||

mahati bhavatī māmāryāṇāṃ kule samajījanad

bhavapathapariśrāntacchāyātarūnanayad gurūn |

śaraṇavarāṇaṃ sāṅgaṃ śaurāvacīkaradindire

kimiha bahunā saṃpūrṇau me cireṇa manorathah || 10 ||

hṛdyam padyasahasrametadanagham

saṃśṛṇvataḥ kampaṭāṃ

modenādimaśābdikasya phaṇino

mūrdhnāṃ sahasraṃ muhuḥ |

tatkāloditacārumārutadhuta-

tvatkeligāḍhaśramaṃ

pratnaṃ saṃprati me prasīdatu rame

pakṣīndravāhaṃ mahah || 11 ||

yeyam nādriyate kṛtiḥ katipayairīrṣyāgrhītairjanaiḥ

citraṃ saiva vipāścītāmakaluṣe citte vidhatte mudam |

viśvasyāmba mano dunoti dayitāviśleṣiṇām yā nr̥ṇām
no kiṃ kokilakākālī bhavati sā toṣāya yoṣājūṣām || 12 ||

bahustabakabhāsurastava navastavasvastaruḥ
praśastavibudhastutastriyuganāyikevastutaḥ |
samastamapi vāñchitaṃ vitanute sadānandana-
sthitih surabhilai rasairapi diśo daśāmodayan || 13 ||

ślokāḥ ślāghāvasarataralībhūtavedhaḥ purandhrī-
cūḍāgucchaprasṛmaramadhurotasā jātasāmyāḥ |
viśvāmba tvadguṇaparicaye vītatanandrān sudhīndrān
prīṇantyyete mama paramanobhairavā dhīravādāḥ || 14 ||

amba tvadguṇaleśapeśalamidaṃ ḍimbhasya me jalpitaṃ
sākaṃ lokapatistvayā nīsamayannākaṃ vidhātuḥ padam |
mokṣaṃ cānanurūpameva gaṇayan modān mahodāradhīḥ
manye samprati pāritoṣikamasāvanveṣayanme hariḥ || 15 ||

samastaguṇaśevadheramṛtakalpasūktastava
stavasya pariśīlanāt phalamupaiti yaḥ prārthitam |
labheta yadi vetanaṃ surabhidugdhadohājjanah
sa kāmamupamīyate janani tena naivetaraḥ || 16 ||

sānandaṃ ye sarasamanasaḥ svādu lakṣmīsahasraṃ
jegīyante jagati janitāśrīnivāsaprasādam |
śāntatrāsāṃ vitatimamitāṃ śarmaṇāṃ nirmimāṇā
teṣāmeṣā viharatitarāmindirā mandireṣu || 17 ||

pautreṇātreyagotrābharaṇanayacaṇa-
śrīnivāsādghvarīndoh
śrīmadrāmāṅghribhaktipramudita-
raghunāthāryayajvātmaajena |

vedāntācāryapādāmbujanihitahṛdā

veṅkaṭāryeṇa kṛptaṃ

ramyaṃ lakṣmīsahasraṃ paṭhata dṛḍhataraṃ

nityakalyāṇakāmāḥ || 18 ||

|| iti śrīmadveṅkaṭādhvariviracite śrīlakṣmīsahasre phalastabakah ||